

# اربعین مصطفوی

صلی اللہ تعالیٰ علیہ وسلم



تالیف

فقیر سید محمد ذاکر حسین شاہ سیالوی



بِسْمِ اللّٰهِ الرَّحْمٰنِ الرَّحِیْمِ ۝  
نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ

اَللّٰهُمَّ صَلِّ عَلٰی سَيِّدِنَا وَنَبِيِّنَا مُحَمَّدٍ صَلَوةً تَمُنِّحُنَا بِهَا شُهُودَكَ فِيْ

جَمِيْعِ الْاُمَمِ  
اَللّٰهُمَّ صَلِّ عَلٰی سَيِّدِنَا وَرَسُوْلِنَا مُحَمَّدٍ صَلَوةً تَرْفَعُ بِهَا مِنْ قُلُوْبِنَا  
الْحُسْبُجُوبَ وَالْاَسْتِثْبَاتِ

# اربعین مصطفوی

(صلی اللہ تعالیٰ علیہ وسلم)

تالیف

فقیر سید محمد ذاکر حسین شاہ سیالوی  
جامعۃ الزہراء اہل سنت، عثمان عینی کالونی

مصریال روڈ، راولپنڈی کینٹ

فون 5682206

موبائل 03205145600

﴿ جملہ حقوق بحق مؤلف محفوظ ہیں ﴾

نام کتاب	اربعین مصطفوی (صلی اللہ تعالیٰ علیہ وسلم)
مؤلف	فقیر سید محمد ذاکر حسین شاہ سیالوی
کمپوزنگ	محمد حنیف شاہد اعوان
باہتمام	محترم ڈاکٹر گلزار احمد بٹ، راولپنڈی
وقت تالیف	رمضان و شوال 1427ھ مطابق اکتوبر نومبر 2006ء
اشاعت	اول
پروف ریڈنگ	سید امجد فاروق شاہ سید حماد واجد طلحہ شاہ
ہدیہ	
تعداد	2000
سن طباعت	2006ء
مطبع	فیض الاسلام پرنٹنگ پریس راولپنڈی
ملنے کا پتہ	

جامعۃ الزہراء اہل سنت، عثمان غنی کالونی

مصریال روڈ راولپنڈی کینٹ

فون 5682206

موبائل 03205145600

## انتساب

ان ہی کی ذاتِ اقدس و انور سے اس مختصر سی کتاب کو نسبت دینے کی جسارت کر رہا ہوں جن کے ارشاداتِ عالیہ سے کچھ اس رسالے میں درج ہیں مجھے یقین ہے کہ آپ صلی اللہ تعالیٰ علیہ وآلہ واصحابہ وسلم اس جہدِ مقل کو محض ذرہ نوازی فرماتے مقبول فرمائیں گے کیونکہ وہ رحمۃ للعالمین، شفیع المذنبین، قائد الغر المجاہدین، امام الانبیاء والمرسلین، امام المتقین، سید الاولین والآخرین، راحة قلوب العاشقین، باعثِ تخلیق السموات والارضین اور خاتم الرسل والنبیین ہیں، ناداروں، بے کسوں اور بے بسوں کا سہارا، دلوں کے اندھیروں کی دنیا کا دمکتا ستارا اللہ کریم کی عطا سے صرف آپ ہیں، اللہ تعالیٰ کے فضل و کرم سے کل محشر میں آپ کے لواء الحمد کے سائے میں ہم ساری امت مرحومہ کے ساتھ اکٹھے ہوں گے دامنِ شفاعت پکڑ لیں گے کہ ارشادِ عالی ہے شفاعتی لاهل الکبائر من امتی (میری شفاعت امت کے کبیرہ گناہوں والوں کے لئے ہے) اسی نسبت کی بنا پر فقیر نے کتاب کا نام اربعینِ مصطفوی رکھا ہے۔ اللهم تقبل منا بوسيلة النبی الامین صلی اللہ تعالیٰ علیہ وسلم الی یوم الدین۔

بِسْمِ اللَّهِ الرَّحْمَنِ الرَّحِيمِ هـ

اللَّهُمَّ صَلِّ عَلَى سَيِّدِنَا وَنَبِيِّنَا

مُحَمَّدٍ صَلَوَةٌ تَمُنِّحُنَا بِهَا

شُهُودَكَ فِي جَمِيعِ الْأَثَارِ

## محتویات

صفحہ نمبر	مضامین	نمبر شمار
3	انتساب	: 1
15	ابتدائیہ	: 2
17	حدیث نمبر 1	: 3
17	حضور علیہ السلام کے وضو کے پانی کی عظمتیں	: 4
17	علامہ عینیؒ کا فیصلہ	: 5
20	حدیث نمبر 2	: 6
20	بال مبارک اور صحابہ رضوان اللہ تعالیٰ علیہم اجمعین	: 7
22	حدیث نمبر 3	: 8
22	انبیاء علیہم السلام کی برزخی زندگی	: 9
23	معلوم و مجہول پڑھ لیں	: 10
23	موسیٰ و یونس علیہما السلام وادی میں	: 11
25	حدیث نمبر 4	: 12
25	سب نبیوں کے امام صلی اللہ علیہ وسلم	: 13
26	حدیث نمبر 5	: 14
26	برزخی زندگی اور مسلمان و کافر	: 15
27	خطاب مصطفیٰ علیہ السلام اور کفار	: 16
29	قبروں میں ملاقات	: 17
30	حیات برزخی اور قرآن	: 18
30	فرعون اور برزخی زندگی	: 19
31	حدیث نمبر 6 ایصالِ ثواب	: 20
33	ایصالِ ثواب سے مراتب کی بلندی	: 21
33	غرق ہونے سے نجات	: 22

34	زندہ کو ایصالِ ثواب	: ۲۳
34	رحمت مصطفوی	: ۲۴
35	حضور علیہ السلام کی وصیت	: ۲۵
36	حدیث نمبر 7 زیارتِ قبور	: ۲۶
37	آیاتِ زندہ کافروں کے لئے ہیں	: ۲۷
38	مردوں کو یا سے خطاب	: ۲۸
39	قبر پر خیمہ لگا دیا	: ۲۹
40	قبروں پر باجماعتِ حاضری	: ۳۰
41	حدیث نمبر 8 فاتحہ خوانی	: ۳۱
43	جنازہ کے اختتام پر دعا	: ۳۲
45	حدیث نمبر 9 نمازِ تسبیح	: ۳۳
47	راوی مجہول نہیں	: ۳۴
48	حدیث صحیح ہے	: ۳۵
48	حدیث کے صحابی راوی	: ۳۶
49	حدیث نمبر 10	: ۳۷
49	شعبان کی پندرہویں رات	: ۳۸
52	حدیث نمبر 11 تراویح رکی کعتیں	: ۳۹
53	حدیث پر غور فرمائیں	: ۴۰
55	تراویح کی طرف آئیں	: ۴۱
56	امام ترمذی کا ارشاد	: ۴۲
56	بیس رکعتیں بھی سنت ہیں	: ۴۳
57	شارحین بخاری کو بھی ملیں	: ۴۴
58	بخاری کا دوسرا حوالہ	: ۴۵
59	امام مالک کی راویت	: ۴۶

59	حدیث نمبر 12 رفع یدین	: ۴۷
60	سوچ کا ایک اور انداز	: ۴۸
61	علامہ فخر الحسن گنگوہی کی تحقیق	: ۴۹
62	حدیث نمبر 13	: ۵۰
62	امام کے پیچھے قرأت	: ۵۱
64	اب مسلم کو پڑھیں	: ۵۲
65	امام نسائی کا ارشاد	: ۵۳
66	امام طحاوی کی تحقیق انیق	: ۵۴
67	ہم سے گلہ ہے کہ وفادار نہیں	: ۵۵
67	ارشادات صحابہ رضوان اللہ تعالیٰ علیہم اجمعین	: ۵۶
67	ابن مسعود رضی اللہ تعالیٰ عنہ کا فتویٰ	: ۵۷
68	سوال پر غور فرمائیں	: ۵۸
68	کیا سورہ فاتحہ فرض ہے یا واجب	: ۵۹
69	حدیث نمبر 14	: ۶۰
69	ہاتھ زیر ناف کیوں؟	: ۶۱
71	ہاتھ باندھنے کی فضیلت	: ۶۲
72	حدیث نمبر 15	: ۶۳
72	وتر۔ ایک سلام سے تین رکعتیں	: ۶۴
73	امام نسائی کی روایات	: ۶۵
74	دن کے وتر	: ۶۶
74	کہیں ایسا تو نہیں	: ۶۷
75	وتر واجب ہیں	: ۶۸
75	اصل بات	: ۶۹
76	حدیث نمبر 16	: ۷۰



76	الصلوة خیر من النوم	: ۷۱
77	تکبیر بھی اذان کی طرح ہے	: ۷۲
79	حدیث نمبر 17	: ۷۳
79	جماعت کے بعد ذکر جہر (کلمہ طیبہ)	: ۷۴
80	حدیث نمبر 18	: ۷۵
80	لا تشدوا الرحال کا مطلب	: ۷۶
82	امام غزالی کی تحقیق	: ۷۷
82	مسجد قبا اور عمرہ کا ثواب	: ۷۸
83	حدیث نمبر 19 ہاتھ اٹھا کر دعا	: ۷۹
84	تین دفعہ ہاتھ اٹھا کر دعا	: ۸۰
84	عظمتِ دعا	: ۸۱
84	کسی سے دعا منگوانا	: ۸۲
85	ہاتھ اٹھانے کے درجات	: ۸۳
86	حدیث نمبر 20	: ۸۴
86	کوشش کریں کہ پہچان لیں	: ۸۵
88	پہلے خارجی	: ۸۶
88	دورِ حاضر کے خارجی	: ۸۷
89	قید مکرر۔ روایاتِ امام مسلم	: ۸۸
92	حدیث نمبر 21	: ۸۹
92	خلفائے راشدین کی سنت	: ۹۰
92	خلافتِ راشدہ	: ۹۱
93	صحابہ عالی مقام	: ۹۲
93	سیدنا صدیق اکبر رضی اللہ تعالیٰ عنہ	: ۹۳
94	سیدنا فاروق اعظم رضی اللہ تعالیٰ عنہ	: ۹۴

94	سیدنا عثمان ذوالنورین رضی اللہ تعالیٰ عنہ	: 95
95	سیدنا علی حیدر کرار رضی اللہ تعالیٰ عنہ	: 96
95	سیدۃ نساء العالمین فاطمۃ الزہراء سلام اللہ علیہا	: 97
96	سیدنا امام حسن رضی اللہ تعالیٰ عنہ	: 98
96	سیدنا امام حسین رضی اللہ تعالیٰ عنہ	: 99
97	اہل سنت کا عقیدہ	: 100
98	حدیث نمبر 22	: 101
98	لفظ یا کا استعمال..... صحابہ کا اجتماعی نعرہ	: 102
100	امت کا فیصلہ	: 103
100	حدیث نمبر 23	: 104
100	وسیلہ..... نبی علیہ السلام	: 105
102	سیدنا عباس رضی اللہ تعالیٰ عنہ کا وسیلہ	: 106
102	صحابہ، تابعین اور تبع تابعین کا وسیلہ	: 107
103	عظمائے دیوبند	: 108
103	حدیث نمبر 24 درود شریف	: 109
106	ایک غلط تحریک	: 110
107	درود ابن مسعود رضی اللہ تعالیٰ عنہ	: 111
108	سیدنا حسن بصری رضی اللہ تعالیٰ عنہ کا درود	: 112
108	امام مالک رضی اللہ تعالیٰ عنہ کا درود	: 113
109	امام شافعی رضی اللہ تعالیٰ عنہ کا درود	: 114
109	درود کے فضائل	: 115
111	قرآنی درود کون سا ہے	: 116
112	نماز کا درود اور سلام	: 117
113	جناب ابراہیم علیہ السلام درود میں کس لئے شامل ہیں	: 118

113	حدیث نمبر 25	:119
113	علم مصطفیٰ صلی اللہ تعالیٰ علیہ وسلم کی وسعتیں	:120
115	سب امتیں حاضر ہیں	:121
116	ما فی الارحام کا علم	:122
116	جنت و دوزخ کا معاہدہ	:123
116	حوض کوثر اور زمین کی چابیاں	:124
117	آخری جہنمی کا علم	:125
117	مقتدیوں کے رکوع، سجود اور خشوع کا علم	:126
118	پھر زمین لپیٹ دی گئی	:127
118	حدیث نمبر 26 محبت رسول اقدس اور صحابہ کرامؓ	:128
118	ارشاد رسول اللہ صلی اللہ تعالیٰ علیہ وسلم	:129
119	علامہ نوویؒ کا ارشاد	:130
120	علامہ قاضی عیاض کا ارشاد	:131
121	سیدنا امیر المومنین صدیق اکبر رضی اللہ تعالیٰ عنہ	:132
121	میں خوش ہو گیا	:133
122	صدیق رضی اللہ تعالیٰ عنہ کا فراق نبوی میں رونا	:134
122	سیدنا امیر المومنین عمر فاروق اعظم رضی اللہ تعالیٰ عنہ	:135
122	(نبی علیہ السلام سے آگے کوئی نہ بڑھے)	:136
122	سیدنا عمرؓ کی دعا	:137
123	امیر المومنین سیدنا عثمان غنی رضی اللہ تعالیٰ عنہ	:138
123	(بھائی کو درے)	:139
123	ریکارڈ ادب	:140
124	امیر المومنین سیدنا علیؓ حیدر کرار کرم اللہ تعالیٰ وجہہ الشریف	:141
124	(رسول اللہ میں نہ کاٹوں گا)	:142



- 124: سیدنا حیدر کرم اللہ وجہہ الشریف کا احرام
- 125: صحابیات کی محبت
- 125: غیرتِ عشق
- 126: باپ اور بیٹا
- 126: بغوی کی تفصیل
- 127: در رسول علیہ السلام پر سونا
- 128: مسکراہٹ مصطفیٰ علیہ السلام پر دائمی زندگی قربان
- 129: حدیث نمبر 27 دم اور تعویذ
- 130: دوسروں کو دم کرنا
- 130: کیا تعویذ پر اجرت جائز ہے؟
- 131: سو بکریاں مل گئیں
- 132: گلے میں تعویذ ڈالنا
- 133: تعویذ کی عبارت کیسی ہو
- 133: علماء اور عامل حضرات توجہ فرمائیں
- 134: ایک پولیس افسر کا پیغام
- 135: حدیث نمبر 28
- 135: ملتِ اسلامیہ اور شرک
- 137: علماء سے دردمندانہ اپیل
- 137: عملِ کفر سے بچو
- 138: حدیث نمبر 29
- 138: مقام رسالت کا ادب اور تحفظ
- 140: بیس احادیث
- 141: غور تو فرمائیں
- 142: ایک نظر ادھر بھی

- 143 : ۱۶۷ حدیث نمبر 30 حدیث ضروری ہے
- 144 : ۱۶۸ گدھے کی حرمت
- 145 : ۱۶۹ انبیاء علیہم السلام کا مقام پہچانو!
- 145 : ۱۷۰ حدیث نمبر 31
- 145 : ۱۷۱ قرآن..... زندہ کتاب
- 148 : ۱۷۲ حدیث نمبر 32 فلسفہ اسلام
- 151 : ۱۷۳ جبریل علیہ السلام کی اصلیت
- 151 : ۱۷۴ حدیث نمبر 33
- 151 : ۱۷۵ مقام مصطفیٰ علیہ السلام اور نماز
- 152 : ۱۷۶ نماز نہیں ٹوٹی
- 153 : ۱۷۷ ایک اور صحابی رضی اللہ تعالیٰ عنہ
- 153 : ۱۷۸ ایک سوال
- 154 : ۱۷۹ حدیث نمبر 34
- 155 : ۱۸۰ حدیث نمبر 35
- 157 : ۱۸۱ حدیث نمبر 36
- 158 : ۱۸۲ حدیث نمبر 37
- 162 : ۱۸۳ حدیث نمبر 38
- 165 : ۱۸۴ حدیث نمبر 39
- 182 : ۱۸۵ حدیث نمبر 40
- 182 : ۱۸۶ ذکر اور بے مایہ لوگوں کی بخشش
- 184 : ۱۸۷ فرشتوں کی غذا
- 184 : ۱۸۸ کیا شان ہے ان محفلوں کی
- 185 : ۱۸۹ دماغ کے درتے کھولیں
- 185 : ۱۹۰ زبان پر ذکر خدا ہے

186	آدابِ محفل	: 191
186	زہے قسمت	: 192
187	حدیث نمبر 41	: 193
187	حسن معاشرہ..... ماں کی عظمت	: 193
188	والدین کی فرماں برداری	: 195
188	والدین کو گالی دینا	: 196
188	خالہ ماں کی طرح ہے	: 197
188	باپ کی دعا	: 198
189	بچوں کو چومنا	: 199
189	بچیوں سے شفقت اور ان کی تربیت	: 200
190	یتیم پروری	: 201
190	اے کاش	: 202
190	شریک درد ہوں	: 203
191	معاشرے کا روگ	: 204
191	اخوت کے تقاضے	: 205
192	معاشرتی بگاڑ	: 206
192	رحم عام کریں	: 207
193	حدیث نمبر 42	: 208
193	اللہ تعالیٰ سے درخواست، دعائے مصطفوی	: 209
195	ایک بے مثل دعائے نبوی	: 210
198	حرفِ آخر	: 211
199	ہدیہ نعت	: 212



بِسْمِ اللّٰهِ الرَّحْمٰنِ الرَّحِیْمِ ۝

اَللّٰهُمَّ صَلِّ عَلٰی سَيِّدِنَا وَرَسُوْلِنَا

مُحَمَّدٍ صَلَوةً تَرْفَعُ بِهَا

مِنْ قُلُوْبِنَا الْحُجُبَ وَالْاَسْتَارِ ۝

بِسْمِ اللّٰهِ الرَّحْمٰنِ الرَّحِیْمِ  
حَامِدًا وَّ مُصَلِّیًّا وَّ مُسَلِّمًا

### ابتدائیہ

اربعین یا چہل حدیث کے عنوان سے کئی حضرات نے رسائل و کتب لکھی ہیں مگر جو شہرت اور قبولیت امام نووی رحمۃ اللہ تعالیٰ علیہ کو حاصل ہے وہ کسی اور کے حصے میں نہیں آئی کچھ عرصہ پہلے اربعین نقشبندی کے نام سے بھی کتاب لکھی گئی اچھی کتاب ہے۔

دورہ حدیث پڑھنے کے دوران (1952.53ء) میں مجھے لکھنے کا اشتیاق تھا سات احادیث لکھیں مگر کچھ علمی اور کچھ دنیوی مسائل میں یوں گھرا کہ بیسیوں کتابیں لکھنے کے باوجود چالیس احادیث مرتب نہ ہو سکیں، المصنف کے گم شدہ حصے کے ملنے کے بعد اس کا ترجمہ کیا تو اس میں چالیس احادیث تھیں میری خواہش تو پوری ہو گئی مگر احباب نے اصرار کیا کہ خود انتخاب کریں، اس اصرار کی عالی جناب علامہ محمد حنیف شاہد اعوان صاحب نے انتہاء کر دی مجھے مجبوراً قلم اٹھانا پڑا، احادیث بفضلہ تعالیٰ رمضان کے

آخری عشرے میں شروع کیں اور شوال (1427ھ) کے آخری عشرے میں ختم ہو گئیں اکتوبر کے تیسرے ہفتے میں آغاز ہوا اور نومبر (2006ء) کی سترہ تاریخ سویرے صبح کی نماز سے پہلے بروز جمعہ اختتام ہوا،

محترم المقام علامہ محمد حنیف شاہ صاحب اسے ساتھ ہی کمپوز کرتے رہے، انشاء اللہ تعالیٰ جلد ہی کتاب چھپ جائے گی فقیر نے کوشش کی ہے کہ اقلیتی جماعتوں کی طرف سے سواد اعظم اہل سنت پر جو اعتراضات آتے رہتے ہیں احادیث سے اہل سنت کا مذہب ثابت کیا جائے ایک دو حوالے چھوڑ کر سب حوالے صحاح ستہ سے لئے ہیں کیونکہ وہ سب کے ہاں مسلم ہیں تبرکاً کچھ حوالے قرآن حکیم سے بھی لئے ہیں ان سب احادیث کا ماخذ تو قرآن ہے قرآنی حوالے بھی ساتھ ہونے چاہئے تھے مگر چونکہ کتاب احادیث سے مرتب کرنی تھی لہذا اولیت اسی بنا پر احادیث کو دی گئی ہے مگر ایک حدیث کو ہم نے کئی صحاح ستہ کے حوالوں سے مدلل و مبرہن کیا ہے، ہماری توجہ کا مرکز مسجدوں کے خطباء اور دینی مدارس کے طلباء، حق کے متلاشی عوام اور مطالعہ کے شائقین دانشور تھے، بعونہ تعالیٰ ہم نے مقدور بھرا احادیث جمع کر دی ہیں، قارئین کرام استفادہ فرما کر اپنی دعاؤں سے نوازیں۔

خادم قرآن و حدیث

فقیر سید محمد ذاکر حسین شاہ سیالوی



بِسْمِ اللّٰهِ الرَّحْمٰنِ الرَّحِیْمِ

نحمدہ و نصلی علی رسولہ الکریم

## حدیث نمبر 1

### حضور علیہ السلام کے وضو کے پانی کی عظمتیں

وقال ابو موسیٰ دعا النبی صلی اللہ علیہ وسلم بقدرح فیہ ماء فغسل یدیه و وجہہ فیہ و مچ فیہ ثم قال لهما اشربا منه و افرغا علی وجوہکما و نحورکما۔

(بخاری ج ۱ ص ۳۱ سعید اینڈ کمپنی کراچی)

ترجمہ:- ابو موسیٰ (رضی اللہ تعالیٰ عنہ) نے فرمایا کہ نبی صلی اللہ تعالیٰ علیہ وسلم نے ایک بڑا پیالہ (لگن دور وغیرہ منگایا) ابو ہریرہ رضی اللہ تعالیٰ عنہ آپ علیہ السلام کے ساتھ تھے) اس میں پانی تھا آپ ﷺ نے دونوں ہاتھ دھوئے اور اپنا چہرہ اس میں دھویا اور کلی کر کے اس میں ڈالی پھر ان دونوں (ابو موسیٰ و ابو ہریرہ رضی اللہ تعالیٰ عنہما) کو فرمایا اس سے دونوں پی لو اور اپنے چہروں اور گلوں (گلہ اور سینہ) پر بھی ڈال لو۔

جس پانی سے منہ ہاتھ دھولے جائیں وہ مستعمل پانی کہلاتا ہے اور شرعاً وہ ناقابل استعمال ہوتا ہے (سب فقہی کتب میں مستعمل پانی کی تفصیلات موجود ہیں) اب جو پانی سرکار علیہ السلام کے استعمال میں آچکا ہے وہ حسب ارشاد حضور ﷺ اگر پاک نہیں ہے تو آپ ﷺ اسے پینے کا حکم کیوں فرما رہے ہیں؟ تو یہ پانی صرف پاک ہی نہیں ہے بلکہ متبرک بھی ہے کہ آقا علیہ السلام نے انہیں یہ پانی چہروں اور گلوں اور سینوں پر ڈالنے کا حکم بھی دیا ہے۔

علامہ عینی کا فیصلہ

علامہ عینی اس کی شرح کرتے فرماتے ہیں

”کہ جب آپ ﷺ نے اپنے ہاتھ اور منہ اس لگن میں دھولے تو پانی مستعمل ہو گیا

لیکن وہ پاک ہے اگر پاک نہ ہوتا تو حضور کریم علیہ التسلیم اسے پینے اور (چہرے اور گلے پر) بہانے کا حکم نہ دیتے۔“

اب قابل غور بات یہ ہے کہ کیا کسی امتی کا مستعمل پانی بھی پاک ہے اگر نہیں تو پھر امتی کا کوئی حق نہیں کہ وہ سرکار کریم علیہ التحیہ والتسلیم کی ذات اقدس پر اپنے آپ کو قیاس کرے حدیث اقدس کی وضاحت کے لئے کچھ اور احادیث بھی ملاحظہ فرمائیں، صرف ترجمہ حاضر ہے۔

حدیث نمبر ۱:- ابو حنیفہ کو میں نے فرماتے سنا کہ نبی ﷺ دو پہر کو ہماری طرف تشریف لائے آپ کے لئے وضو کا پانی لایا گیا، آپ ﷺ نے وضو فرمایا آپ ﷺ کے وضو کا بچا کھچا (گرتا ہوا) پانی لے کر اپنے اوپر مل رہے تھے۔ (بخاری ج ۱ ص ۳۱)

حدیث نمبر ۲:- محمود بن بربیع نے مجھے بتایا یہ وہی ہیں جن کے بچپن میں ان کے منہ پر حضور علیہ السلام نے ان کے کونوں (کے پانی) سے کلی ڈالی تھی، عروہ رضی اللہ تعالیٰ عنہ متور وغیرہ سے روایت فرماتے ہیں ان میں سے ہر ایک اپنے ساتھی کی تصدیق کرتا ہے (یعنی حدیث کے کئی صحابہ راوی ہیں) کہ جب نبی ﷺ وضو فرماتے تو آپ علیہ السلام کے وضو کے پانی پر لوگ باہم لڑنے کے قریب پہنچ جاتے۔

(بخاری ج ۱ ص ۳۱)

آپ نے کوئی اور ہستی بھی ایسی دیکھی ہو جس کے وضو کے پانی (ماء مستعمل) پر یوں لوگ پروانہ وار جھپٹ رہے ہوں اور لڑنے کے قریب پہنچ جائیں، اگر کوئی ملے تو ہمیں بھی مطلع فرمانا۔

حدیث نمبر ۳:- سائب بن یزید نے فرماتے سنا میری خالہ مجھے نبی ﷺ کی خدمت میں لے گئیں اور عرض کیا یا رسول اللہ! میرا بھانجا بیمار ہے حضور علیہ السلام نے میرے سر پر (ہاتھ مبارک) پھیرا اور مجھے برکت کی دعادی، پھر آپ نے وضو فرمایا میں نے آپ علیہ السلام کے وضو کا (مستعمل پانی) پیا، پھر میں آپ کی پشت مبارک کے پیچھے کھڑا ہو گیا تو میں نے نبوت کی مہر کی زیارت کی وہ دلہن کی ڈولی کے بٹن کی طرح تھی۔ کچھ حضرات نے جملہ پرندے کے انڈے کی طرح کہا ہے۔ (ایضاً)

حدیث نمبر 4:- میں نے جابرؓ کو فرماتے سنا حضور رسول اللہ ﷺ میری عیادت کیلئے تشریف لائے میں بیمار تھا اور کچھ سمجھ نہیں رہا تھا (عقل نہیں تھی) آپ علیہ السلام نے وضو فرمایا اور اپنے وضو کا پانی مجھ پر ڈالا (چھڑکا) میری سمجھ آگئی، میں نے عرض کیا یا رسول اللہ! میری وراثت کا کیا ہوگا میرا وارث تو صرف کلالہ (النساء کی آخری آیت ملاحظہ فرمائیں) ہے تو پھر فرائض (میراث) کی آیت نازل ہوئی۔

(بخاری ج ۱ ص ۳۲، مسلم ج ۲ ص ۳-۲ مطبوعہ مصر)

ترجمہ یہ ہے ”جابر نے فرمایا میں بیمار ہو گیا تو رسول اللہ ﷺ اور سیدنا (ابو بکرؓ پیدل چل کر میری بیمار پرسی کے لئے آئے مجھ پر غشی طاری ہو گئی آپ علیہ السلام نے وضو فرمایا اپنے وضو کا پانی مجھ پر ڈالا میں ٹھیک ہو گیا میں نے عرض کیا یا رسول اللہ! میں اپنے مال میں کیسے فیصلہ کروں آپ ﷺ نے مجھے کوئی جواب نہ دیا پھر آیت میراث (یستفنونک، قل اللہ یفتیکم فی الکلالۃ)۔ نیز (مسلم ج ۲ ص ۳۲ مطبوعہ قدیمی کتب خانہ کراچی)

حضور علیہ السلام کے وضو کے پانی سے عقل و فکر اور شفا ملتی ہے۔

ایسا کہاں سے لاؤں کہ تجھ سا کہیں جسے

حدیث نمبر 5:- ”حضور نبی اقدس صلی اللہ تعالیٰ علیہ وسلم نے جب بھی (ناک مبارک) صاف فرمایا تو وہ صحابہ میں سے کسی کے اوپر ہی پڑتا تھا (صحابیؓ اسے گرنے نہیں دیتے تھے) پھر وہ اسے چہرے اور چمڑے پر مل لیتا“

(بخاری ج ۱ ص ۳۸)

ناک سے جو کچھ نکلتا ہے اس سے طبعاً نفرت ہوتی ہے کوئی اسے ہاتھوں پر لے کر منہ اور اپنے جسم پر نہیں ملتا، مگر صحابہؓ جب جسد منور سید الکمل علیہ السلام سے نکلے تو وہ منہ اور جسم پر ملتے ہیں یہی حال آپ علیہ السلام کے کھنگھار (کھانسی سے نکلنے والا بلغم) کا تھا، پھر سیدہ ام ایمن رضی اللہ تعالیٰ عنہا نے آپ کا پیشاب مبارک بھی نوش فرمایا تو ارشاد ہوا تجھے کبھی پیٹ کی تکلیف نہیں ہوگی۔

مولانا مودودی سے جب اس حدیث کے بارے میں کسی نے بحث کی تو



انہوں نے فرمایا اگر آپ مجھے آج ایسا پیشاب لا دیں جس کے بارے میں یقین ہو کہ وہ حضور علیہ السلام کا پیشاب ہے تو میں اسے بے دریغ پی لوں گا۔

حضرت عبداللہ بن زبیرؓ نے آپ کا خون مبارک پی لیا، صحابہؓ فرماتے ہیں ان کی شجاعت کا یہی خون مقدس راز تھا۔ اس پر آپ حضور علیہ السلام کا ارشاد اپنی محبت کے بارے آگے پڑھیں گے یہ سب اسی محبت کے مختلف اندازوں سے اظہار ہیں اور آقا و مولیٰ علیہ السلام کا منع نہ فرمایا ان سب کے پاک ہونے کی دلیل ہے سچ فرمایا جس نے کہا

عشق ازین بسیار کرد است و کند  
تا واقفان راہ کو کیا پتہ کہ حسن و عشق کی رعنائیاں انکی عقلی کج رویوں سے کتنی دور ہیں۔

## حدیث نمبر 2

### بال مبارک اور صحابہ رضوان اللہ تعالیٰ علیہم اجمعین

عن ابن سیرین قال قلت لعبيدة عندنا من شعر النبي صلى الله عليه وسلم اصبنا من قبل انس او من قبل اهل انس فقال لان تكون عندي شعرة منه احب الي من الدنيا وما فيها۔

(بخاری ج ۱ ص ۲۹)

ترجمہ:- ابن سیرین نے کہا میں نے عبیدہ (حضور علیہ السلام کی حیات طیبہ میں ایمان لائے مگر ملاقات نہ ہوئی تو پھر طبقہ اولیٰ کے تابعین میں شمار ہوں گے) سے کہا ہمارے پاس آقا علیہ السلام کے مبارک بال ہیں جو ہمیں انس یا انس کے گھر والوں کی طرف سے ملے ہیں (یہ سنکر) عبیدہ نے کہا اگر میرے پاس آپ ﷺ کا ایک بال مبارک ہو تو وہ مجھے پوری دنیا اور اس کے اندر جو کچھ ہے سب سے بڑھ کر محبوب ہوگا۔

بال نہ صرف انسانوں کے بلکہ حلال جانوروں، پرندوں وغیرہ کے بھی پاک ہیں۔ سوائے چند جانوروں کے سب حرام جانوروں کے بھی پاک ہیں۔ مگر رحمت عالم

صلی اللہ علیہ کے مقدس بالوں کی ہر صاحب ایمان کے دل میں وہی محبت ہے جو جناب عبیدہؓ جیسے عظیم المرتبت تابعی کے دل میں تھی۔

حضرت شیخ الاسلام سیالوی حضور علیہ السلام کا بال مبارک لینے کراچی بذریعہ ٹرین جس ادب سے گئے اور جس احترام سے لے کر جس حفاظت کے ساتھ حضرت اعلیٰ شمس معرفتؒ کے مزار کے سرہانے رکھا وہ سب سیالوی حضرات جانتے ہیں۔

الحمد للہ کہ فقیر پر تقصیر نے کئی مقامات پر بال مبارک کی زیارت کی ہے جس میں اب بھی زندگی رواں دواں ہے جو رحمت عالم ﷺ کی حیات طیبہ و طاہرہ کی روشن دلیل ہے سب مبارک بالوں کا انداز بالکل ایک جیسا ہے ان سے حسن پھوٹتا ہے جو حسن مصطفیٰ علیہ السلام کی دلیل ہے آئیے ایک دو اور احادیث کا ترجمہ کر دیں۔

حدیث نمبر 1:- حضرت انسؓ سے روایت ہے کہ سید کائنات رسول اللہ صلی اللہ تعالیٰ علیہ وسلم نے جب مبارک بال ترشوائے تو سب سے پہلے ابو طلحہ نے ان سے کچھ بال لئے۔ (بخاری ج ۱ ص ۲۹)

حدیث نمبر 2:- انسؓ بن مالک رضی اللہ تعالیٰ عنہ سے مروی ہے کہ جب رسول اللہ صلی اللہ علیہ وسلم کنکریاں مار چکے تو آپ نے اپنی قربانیاں نحر (اونٹوں کو ذبح کرنے کا طریقہ) فرمائیں پھر حجام کو اپنا دایاں حصہ سامنے کیا اس نے حلق (استرا سے کاٹا) کیا آپ نے (یہ بال) ابو طلحہ کو عطا فرمائے (بخاری والی حدیث کی وضاحت ہو گئی) پھر آپ نے بایاں (سر مبارک کا) حصہ حجام کے سامنے کیا آپ نے فرمایا یہ بال لوگوں میں تقسیم کر دے۔

(ترمذی ج ۱ ص ۱۸۱ مطبوعہ سعید اینڈ کمپنی)

آپ نے ملاحظہ فرمایا کہ سیدنا حضور اقدس صلی اللہ تعالیٰ علیہ وسلم نے اپنے بال مبارک خود تبرکاً تقسیم فرمائے اس سے ان مبارک بالوں کی عظمت کا پتہ چلتا ہے لہذا امت جو احترام کر رہی ہے وہ حق بجانب ہے یہ تو آقا علیہ السلام کے ذاتی بال مبارک ہیں امت تو ہر اس شے کا احترام کرتی ہے جس کی نسبت آقا و مولیٰ علیہ السلام کی ذات اقدس سے ہے۔

### حدیث نمبر 3

## انبیاء علیہم السلام کی برزخی زندگی

قال رسول اللہ صلی اللہ علیہ وسلم ان من افضل ایاکم  
یوم الجمعة فیه خلق آدم وفیه النفخۃ و فیها الصعقۃ فا کثروا  
علی من الصلوۃ فیه فان صلوتکم معروضۃ علی فقال رجل یا  
رسول اللہ کیف تعرض صلوتنا علیک وقد اومت یعنی بلیت  
قال ان اللہ حرم علی الارض ان تا کل اجساد الانبیاء۔

(ابن ماجہ ص ۱۱۹ مطبوعہ میر محمد مرکز علم و ادب کراچی) اگلی حدیث میں ہے

قلت و بعد الموت قال و بعد الموت ان اللہ حرم علی  
الارض ان تا کل اجساد الانبیاء فنبی اللہ حی یرزق۔

(سنن نسائی ج ۱ ص ۲۰۴ قدیمی کتب خانہ کراچی، ابوداؤد مطبوعہ مصر ج ۱ ص ۲۴۱، نیز  
مطبوعہ سعید اینڈ کمپنی ج ۱ ص ۱۵۰)

ترجمہ:- رسول اللہ صلی اللہ علیہ وسلم نے فرمایا تمہارے دنوں میں سب سے بہتر دن  
جمعہ ہے اسی دن (سیدنا) آدم (علیہ السلام) کی تخلیق ہوئی اسی دن (صور اسرائیل)  
پھونکا جائے گا اور اسی دن بیہوشی ہوگی پس جمعہ کے دن مجھ پر کثرت سے درود پڑھو،  
بالیقین تمہارا درود مجھ پر پیش کیا جاتا ہے ایک شخص نے کہا یا رسول اللہ آپ پر ہمارا درود  
کیسے پیش ہوگا قبر میں تو بوسیدگی ہوتی ہے، یعنی جسم گل جاتا ہے، حضور علیہ السلام نے  
فرمایا یقیناً اللہ تعالیٰ نے زمین پر نبیوں کے جسموں کو کھانا حرام کر دیا ہے۔

اگلی حدیث کے راوی سیدنا ابوالدرداء رضی اللہ تعالیٰ عنہ ہیں ”میں نے عرض  
کیا، کیا وصال کے بعد بھی (درود پیش ہوتا رہے گا) فرمایا وصال کے بعد بھی (پیش)  
ہوتا رہے گا بیشک اللہ تعالیٰ نے زمین پر نبیوں کے جسموں کو کھانا حرام کیا ہے، پس  
اللہ تعالیٰ کا نبی زندہ ہوتا ہے اسے رزق عطا کیا جاتا ہے۔

## ریزق معلوم و مجہول پڑھ لیں

حدیثین نے فرمایا کہ (یُرْزَق) کو عموماً مجہول پڑھا گیا ہے اس صورت میں معنی ہے نبی کو رزق دیا جاتا ہے اس رزق کی نوعیت کیا ہوتی ہے؟ چونکہ وہ ظاہری دنیا نہیں برزخی دنیا ہے لہذا اُس دینا کے مناسب رزق عطا ہوتا ہے جس سے رفع حاجت کی ضرورت پیش نہیں آتی یہی حال جنت میں بھی ہوگا۔

یہ اعتراض کم فہمی کی وجہ سے ہے کہ رزق کھاتے ہیں تو قبر کے اندر رفع حاجت کہاں کرتے ہیں؟ ایسے اعتراض والے سے پوچھا جائے کہ آپ ماں کے پیٹ میں تھے چار ماہ بیس دن کے بعد آپ کو زندگی مل گئی اور اُس دنیا کے مناسب کھانے کو بھی ملتا رہا، فرمائیے والدہ کے پیٹ میں آپ رفع حاجت کہاں کرتے تھے؟  
افسوس عظمت رسالت کے موضوع پر ایسے لوگ عقل سے پیدل ہو جاتے ہیں اللہ کریم ہم سب پر رحم فرمائے۔

اب لفظ کو معلوم پڑھیں (یُرْزَق) تو معنی ہوگا نبی زندہ ہے رزق عطا فرماتا ہے اللہ کریم نے اپنے محبوب رحیم علیہ التحیہ والتسلیم کو بے شمار تصرفات عطا فرما رکھے ہیں آپ صلی اللہ تعالیٰ علیہ وسلم برزخی دنیا میں بھی یہ تصرفات فرما رہے ہیں ملت کے عظماء اس پر متفق ہیں آپ ایک حدیث سن لیں ارشاد ہوتا ہے  
و انما انا قاسم واللہ يعطی۔

(بخاری ج ۱ ص ۱۶)

ترجمہ:- اور میں تو صرف تقسیم کرنے والا ہوں اور اللہ تعالیٰ دینے والا ہے۔ اب مزید حوالہ جات حیات انبیاء پر ملاحظہ ہوں۔

## موسیٰ و یونس علیہما السلام وادی میں

حدیث نمبر 1:- ابن عباسؓ راوی ہیں کہ ہم آقا علیہ السلام کے ساتھ مکہ اور مدینہ کے درمیان وادی ازرق سے جا رہے تھے کہ آپ نے اطلاع دی کہ اس وادی سے گزرتا میں (سیدنا) موسیٰ علیہ السلام کو دیکھ رہا ہوں آگے چلتے نظر شی گھائی میں آپ علیہ السلام نے (سیدنا) یونس (علیہ السلام) کو سرخ اونٹنی پر صوف کا جبہ پہنے دیکھا وہ تلبیہ

پڑھ رہے ہیں۔ (ابن ماجہ ص ۲۱۳، مسلم ج ۱ ص ۸۵ مطبوعہ مصر)

اس حدیث پاک سے پتہ چلا کہ اللہ کریم کے رسول وصال کے بعد حج ادا فرماتے ہیں، اور وہ دونوں حضرات تو معیت سرکار میں یہ شرف حاصل فرما رہے ہیں۔  
حدیث نمبر 2:- بہر حال (سیدنا) موسیٰ (علیہ السلام) گویا میں انہیں دیکھ رہا ہوں وہ وادی میں تلبیہ پڑھتے اتر رہے ہیں۔ (بخاری ج ۱ ص ۲۱۰، مسلم ج ۱ ص ۸۶-۸۵ مطبوعہ مصر) پانچ احادیث

سب صحاح ستہ کو اولیت دیتے ہیں اور ان سب میں بخاری افضل ہے بخاری کے حوالے سے پتہ چلا کہ سیدنا موسیٰ علیہ السلام بھی سید الانبیاء علیہ السلام کے حجۃ الوداع میں شریک حج تھے فرمائیے جو زندہ نہ ہوں وہ بھی شریک حج ہوتے ہیں۔  
حدیث نمبر 3:- (سیدنا) انس بن مالک رضی اللہ تعالیٰ عنہ سے مروی ہے کہ بیشک رسول اللہ صلی اللہ تعالیٰ علیہ وسلم نے فرمایا میں شب معراج موسیٰ علیہ السلام کے پاس آیا سرخ ٹیلے کے پاس، وہ اپنی قبر میں کھڑے نماز پڑھ رہے تھے۔

(سنن نسائی ج ۱ ص ۲۴۲ قدیمی کتب خانہ کراچی، مسلم ج ۲ ص ۳۴۶-۳۴۵ مطبوعہ مصر)  
آپ غور فرمائیں جو قبر میں کھڑے نماز میں مشغول ہو وہ زندہ ہے کہ نہیں؟ یہ برزخی زندگی کی دلیل ہے ان احادیث میں گہرا غور فرمائیں تا کہ حقیقت تک پہنچ سکیں۔  
حدیث نمبر 4:- حضور صلی اللہ تعالیٰ علیہ وسلم نے مختلف انبیاء کی شکل و صورت بتائی ہے ان سے ملاقاتوں کا ذکر فرمایا ہے کیا یہ برزخی زندگی کے بغیر ممکن ہے ملاحظہ ہو۔

جابر رضی اللہ تعالیٰ عنہ راوی ہیں کہ رسول اللہ صلی اللہ علیہ وسلم نے فرمایا انبیاء (علیہم السلام) میرے سامنے پیش کئے گئے (میں نے موسیٰ علیہ السلام کو دیکھا) قد طویل تھا بالوں کو کنگھی ہوئی تھی شنوۃ قبیلے کے مردوں سے مشابہ تھے میں نے عیسیٰ بن مریم علیہ السلام کو دیکھا مشابہت میں عروہ بن مسعودؓ ان کے بہت قریب ہے، اور میں نے ابراہیم صلوات اللہ علیہ کو دیکھا ان سے مشابہت میں بہت قریب تمہارے صاحب (یعنی میں خود) ہوں۔ مسلم مطبوعہ مصر ج ۱ ص ۱۸۶ امام مسلم نے یہاں آٹھ احادیث بیان فرمائی ہیں۔ نیز ص ۸۷ پر سیدنا عیسیٰ علیہ السلام کے طواف کعبہ کا ذکر



ہے، جناب موسیٰ علیہ السلام کی نماز کا ذکر تو ہم ابھی اوپر کر آئے ہیں ص ۸۸ پر جناب عیسیٰ علیہ السلام کی نماز کا ذکر ہے۔ فرمائیے سب انبیاء علیہم السلام کو سید کل علیہ السلام ملاحظہ فرماتے ہیں صحابہ کرامؓ کو انکی تفصیلاً شکل و صورت بتاتے ہیں، وہ حج کر رہے ہیں نمازیں پڑھ رہے ہیں طواف کر رہے ہیں اسکے بعد برزخی زندگی کا انکار حدیث اور اسلام سے ناواقفی کی دلیل ہے۔ ساری..... امت..... چند ناواقفوں کو چھوڑ کر..... حیات برزخی کی قائل ہے، ہم آگے چل کر مزید حوالے مختلف عنوانات کے تحت بیان کرنے والے ہیں۔

#### حدیث نمبر 4

### سب نبیوں کے امام صلی اللہ علیہ وسلم

فحانت الصلوة فامتہم فلما فرغت من الصلوة قال  
قائل یا محمد هذا مالک صاحب النار فسلم علیہ فالتفت الیہ  
فبدءنی بالسلام

(مسلم مصری ج ۱ ص ۸۸، مشکوٰۃ ص ۵۳۰ مطبوعہ سعید اینڈ کمپنی کتاب الفتن، مستدرک حاکم ج ۲ ص ۶۰۶ بیروت)

ترجمہ:- پس نماز کا وقت ہو گیا تو میں نے ان سب انبیاء (علیہم السلام) کی امامت کی، جب میں نماز سے فارغ ہوا تو ایک کہنے والے نے کہا یا رسول اللہ! یہ مالک ہے جہنم کا داروغہ اسے آپ سلام فرمائیں میں اس کی طرف متوجہ ہوا تو اس نے مجھے پہلے سلام پیش کیا۔

آپ نے ملاحظہ فرمایا کہ آقا علیہ السلام انبیاء علیہم السلام کو نماز پڑھا رہے ہیں، فرمائیے نماز صرف روح کو پڑھائی جاتی ہے یا جسم ہو تو نماز ہوتی ہے۔ یہ حیات انبیاء علیہم السلام کی کتنی واضح دلیل ہے کیا اس کے بعد بھی برزخی زندگی کا انکار کیا جاسکتا ہے۔

## حدیث نمبر 5

## برزخی زندگی اور مسلمان و کافر

عن انس عن النبی صلی اللہ علیہ وسلم قال العبد اذا وضع فی القبر وتولی وذهب اصحابہ حتی انه یسمع قرع نعالم اتاه ملکان فاقعداه فیقولان له ما کنت تقول فی هذا الرجل محمد فیقول اشهد انه عبد اللہ وسوله فیقال انظر الی مقعدک من النار ابدلک اللہ به مقعداً من الجنة قال النبی صلی اللہ علیہ وسلم فیراهما جمیعاً واما الکافر او المنافق فیقول لا ادری و کنت اقول ما یقول الناس فیقال لا دریت ولا تلیت ثم یضرب بمطرقة من حدید ضربیة بین اذنیہ فیصیح صیحة یسمعها من یلیہ الا الثقلین۔

(بخاری ج ۱ ص ۱۷۸، مسلم ج ۲ ص ۵۲۵-۵۲۴ مصری)

مسلم کی روایت میں یہ الفاظ آخر میں زائد ہیں ”اس کی قبر ستر گز تک وسیع ہو جاتی ہے اور قیامت تک اس پر سبزہ بھرا رہتا ہے“  
ترجمہ:- (سیدنا) انس رضی اللہ تعالیٰ عنہ نے نبی محترم صلی اللہ تعالیٰ علیہ وسلم سے روایت کی کہ حضور علیہ السلام نے فرمایا کہ بندہ جب اپنی قبر میں رکھ دیا جاتا ہے اور اس کے ساتھی پیٹھ موڑ کر چلے جاتے ہیں تو وہ ان کے جوتوں کی آواز سنتا ہے (پھر اس کے پاس) دو فرشتے آکر اسے بٹھا کر پوچھتے ہیں تو اس (عظیم) ہستی محمد صلی اللہ تعالیٰ علیہ وسلم کے بارے میں کیا کہا کرتا تھا وہ کہتا ہے میں اس بات کی گواہی دیتا ہوں کہ یقیناً وہ اللہ تعالیٰ کے (محبوب) بندے اور رسول ہیں پس اسے کہا جاتا ہے جہنم میں اپنا ٹھکانا دیکھ لے، اللہ تعالیٰ نے تیرے لئے جنت میں اسے تیرے مقام کے طور پر بدل دیا ہے، بندہ وہ دونوں ٹھکانے دیکھتا ہے، (اب رہی بات) کافر یا منافق کی تو وہ کہتا ہے

مجھے پتہ نہیں میں وہی کہا کرتا تھا جو باقی لوگ کہتے تھے نہ تو میں نے خود سمجھا اور نہ ہی میں نے قرآن پڑھا، پھر اسے لوہے کے ہتھوڑے سے دونوں کانوں کے درمیان (تالو میں) ضرب لگائی جاتی ہے وہ شدت سے چیختا ہے اس کے ارد گرد انسانوں اور جنوں کے علاوہ سب سنتے ہیں۔

حدیث پاک سے انتہائی واضح انداز سے حیات برزخی ثابت ہوگئی، وہاں کا عذاب و ثواب بھی معلوم ہو گیا سوال یہ ہے کہ عذاب کا پتہ مٹی ہو جانے والے کو کیسے ہو گا؟ واضح ہے وہ زندہ ہے اور ہتھوڑے کھا رہا ہے چلا رہا ہے کائنات کی ہر شے اس کی چیخیں سن رہی ہے انسان اور جن اس لئے نہیں سن سکتے کہ وہ سنیں گے تو مجبور ہو کر ایمان لائیں گے اور جبری ایمان مقبول نہیں ہے۔

اس سے یہ بھی پتہ چلا کہ رحمت عالم صلی اللہ تعالیٰ علیہ وسلم کی قبر میں زیارت ہوتی ہے اور یہ زیارت عامہ ہے مسلمان اور کافر دونوں زیارت کرتے ہیں غلام کا انداز اور ہے اور کافر کی سوچیں اور ہیں؟ اب ذرا اندازہ لگائیں کہ روزانہ دنیا میں کتنے کافر اور مسلمان مرتے ہیں سب زیارت کرتے ہیں، یہ مسئلہ ٹی وی نے حل کر دیا کہ بولنے والا تو ٹی وی سنٹر میں بیٹھا ہے اور آپ اسے لا تعداد گھروں میں دیکھ رہے ہیں آپ علیہ السلام بھی اپنے روضہ انور میں برزخ میں تشریف فرما ہیں اور اللہ کریم نے سب پردے ہٹا کر اپنے محبوب کی زیارت کرا دی ہے تو پھر ہم ناز سے کہہ سکتے ہیں

مر کے پہنچا ہوں یہاں اس دربار کے واسطے

حدیث کے روای سیدنا انسؓ خادم رسول علیہ السلام ہیں، حدیث پاک سے حیات برزخی کے ساتھ عذاب قبر بھی ثابت ہو گیا مزید حوالہ جات بھی ملاحظہ فرماتے جائیں۔

خطاب مصطفیٰ علیہ السلام اور کفار

حدیث نمبر 1 :- سیدنا ابن عمرؓ نے یہ حدیث بتائی کہ نبی صلی اللہ تعالیٰ علیہ وسلم قلب (وہ گہرا گڑھا جس میں بدر میں مقتول کافروں کو دفن کیا گیا) والوں کے پاس تشریف لائے اور فرمایا کیا تم نے اپنے پروردگار کا وعدہ حق و سچ پایا آپ کی خدمت میں عرض کیا گیا کیا آپ مردوں کو پکار رہے ہیں آپ نے (جواباً) ارشاد فرمایا تم ان سے بڑھ کر

نہیں سن رہے ہو لیکن وہ جواب نہیں دیتے۔ (بخاری ج ۱ ص ۲۳۸ دارالمعرفت بیروت، بخاری ج ۱ ص ۱۸۳ سعید کمپنی کراچی، مسلم ج ۲ ص ۶۳۵ مصری) کے چند فقرے یوں ہیں ”وہ کیسے سنتے ہیں اور کب جواب دے سکتے ہیں جبکہ وہ مردہ ہو چکے ہیں فرمایا اس ذات کی قسم جس کے قبضہ قدرت میں میری جان ہے میری بات تم ان سے زیادہ نہیں سن رہے ہو“ نیز (بخاری ج ۲ ص ۵۶۶)

حدیث نمبر 2 :- ابن عباسؓ نے فرمایا کہ نبی اقدس صلی اللہ علیہ وسلم دو قبروں کے پاس سے گزرے جنہیں عذاب ہو رہا تھا فرمایا بیشک دونوں کو عذاب ہو رہا ہے لیکن کسی بڑے گناہ سے نہیں، یہ ایک تو پیشاب سے نہیں بچتا تھا اور یہ دوسرا لگائی بجھائی (چغل خوری) کرتا تھا پھر ایک تر شاخ حضور علیہ السلام نے لی اسے چیر کر دو حصے فرمایا پھر دونوں قبروں پر ایک ایک حصہ گاڑ دیا، صحابہؓ نے عرض کیا آپ نے اس طرح کس لئے فرمایا، فرمایا تا کہ ان کے خشک ہونے تک ان کے عذاب میں تخفیف ہو جائے۔

(بخاری ج ۱ ص ۱۸۲)

پتہ چلا کہ قبر میں مدفون لوگوں کا عذاب رحمت عالم صلی اللہ تعالیٰ علیہ وسلم ملاحظہ فرمالتے ہیں اور اپنی رحمتہ للعالمین کے صدقے عذاب دور کرانے کے لئے کچھ عمل بھی فرمادیتے ہیں۔

حدیث نمبر 3 :- زید بن ثابتؓ نے فرمایا نبی اقدس صلی اللہ تعالیٰ علیہ وسلم بنی نجار کی ایک چار دیواری میں اپنے نچر پر سوار تھے اور ہم آپ صلی اللہ تعالیٰ علیہ وسلم کے ساتھ تھے کہ نچر بدک گیا ایسا معلوم ہوتا تھا کہ وہ آپ ﷺ کو گرا دے گا ہم نے دیکھا کہ وہاں چار پانچ چھ قبریں ہیں (جزیری راوی نے اسی طرح کہا) حضور علیہ السلام نے فرمایا ان قبروں والوں کو کون جانتا ہے، ایک شخص بولا میں جانتا ہوں آپ ﷺ نے فرمایا یہ کب مرے تھے، اس شخص نے کہا جاہلیت اور شرک میں مرے، فرمایا یہ لوگ اپنی قبروں میں عذاب میں مبتلا ہیں اگر اس بات کا خدشہ نہ ہوتا کہ تم معاملہ کو چھپا نہیں سکو گے تو میں اللہ تعالیٰ سے دعا کرتا کہ تمہیں ان کا عذاب سنا دے جو میں سن رہا ہوں پھر ہماری طرف متوجہ ہو کر فرمایا آگ کے عذاب سے اللہ تعالیٰ کی پناہ چاہو، (مسلم ج ۲ ص ۵۳۴ مصری)

نخچر عذابِ قبر دیکھ کر بدکا، معلوم ہوا حضور علیہ نخچر پر سوار ہوں تو اسے بھی کشفِ قبور ہوتا ہے، پتہ چلا کہ کافر بھی برزخی زندگی رکھتا ہے تبھی اسے عذاب ہو رہا ہے۔

حدیث نمبر 4:- سیدنا ابوہریرہ روح طیب اور روح خبیث والی حدیث بیان فرماتے ہیں جس میں ثواب و عذاب کا ذکر ہے روح خبیث کی بُو پر سرکار علیہ السلام کا عمل یوں مذکور ہے ”ابوہریرہؓ نے فرمایا ایک باریک کپڑا جو آپ کے اوپر تھا اپنی ناک مبارک پر اس طرح ڈال لیا“ (مسلم ج ۲ ص ۵۴۵ مصری)

یہ ہے نبی اقدس صلی اللہ تعالیٰ علیہ وسلم کی قوتِ شامہ (سونگھنے کی قوت) کہ جہنمی کی بُو سونگھتے ہی ناک مبارک پر کپڑا رکھ لیا۔

### قبروں میں ملاقات

حدیث نمبر 5:- (سنن نسائی ج ۱ ص ۲۶۸-۲۶۷) کی دو احادیث کے دو فقروں کا ترجمہ یہ ہے۔

”جب تم میں سے کوئی اپنے بھائی کا ولی ہو تو اس کا کفن اچھا بنائے“

”تم سفید کپڑے پہنا کرو کیونکہ وہ زیادہ پاکیزہ اور بہت عمدہ ہیں اور انہی میں اپنے مردوں کو کفن دو“

زہر الربیٰ کے حاشیہ ص ۲۶۸ میں دوسری حدیث یوں منقول ہے

”جب تم میں سے کوئی اپنے بھائی کا ولی ہو تو اس کو اچھا کفن پہنائے کیونکہ وہ اپنی قبروں میں ایک دوسرے سے ملتے ہیں عقیلیٰ کی کتاب الضعفاء میں حضرت انس رضی اللہ تعالیٰ عنہ سے مرفوعاً حدیث یوں مروی ہے ”جب تم میں سے کوئی اپنے بھائی کا ولی ہو تو اس کو اچھا کفن پہنائے کیونکہ وہ اپنے کفنوں میں ایک دوسرے سے ملتے ہیں“

آقا علیہ السلام کا حکم ”کہ کفن حسین پہناؤ پھر یہ ارشاد کہ وہ انہی کفنوں میں ایک دوسرے سے ملتے ہیں“ کیا ان کی زندگی کی واضح دلیل نہیں ہے؟ حیات برزخی پر ہم نے اپنی کتاب حیات برزخی ایصالِ ثواب کا تحقیقی جائزہ میں تفصیلی بحث کی ہے شائقین اس کا مطالعہ فرمائیں، اس مقام پر زہر الربیٰ میں کفن کے بارے مختلف احادیث نقل فرما کر مصنف علام نے شاندار بحث فرمائی ہے علماء عالی مقام اصل کتاب ملاحظہ فرمائیں۔



## حیاتِ برزخی اور قرآن

ہم چاہتے ہیں کہ حیاتِ برزخی کا آخر میں قرآن حکیم سے بھی ثبوت مہیا کر دیں

1:- ﴿وَالَّذِينَ هَاجَرُوا فِي سَبِيلِ اللَّهِ ثُمَّ قُتِلُوا أَوْ مَاتُوا لَيَرْزُقْنَهُمُ اللَّهُ رِزْقًا حَسَنًا وَإِنَّ اللَّهَ لَهُوَ خَيْرُ الرَّازِقِينَ﴾ (الحج آیت ۵۸)

ترجمہ:- اور جن لوگوں نے راہِ خدا میں ہجرت کی پھر وہ شہید کر دیئے گئے یا مر گئے اللہ تعالیٰ انہیں لازماً حسین رزق عطا فرمائے گا، اور یقیناً اللہ تعالیٰ سب سے بہتر رزق عطا فرمانے والا ہے۔

قبر میں شہید کو بھی رزق مل رہا ہے اور طبعی موت مرنے والے کو بھی رزق مل رہا ہے، غور فرمائیے رزق کون کھاتا ہے؟ قرآن حکیم نے برزخی زندگی کا واشگاف الفاظ میں اعلان فرما دیا، یہ زندگی تو اللہ والوں کی تھی، شہداء کی زندگی کا کئی اور مقامات پر بھی اعلان ہوا ملاحظہ ہو۔ (البقرہ نمبر ۱۵۴، آل عمران آیت نمبر ۱۷۱-۱۶۹) اب کافروں کی برزخی زندگی ملاحظہ فرمائیں۔

2:- ﴿فَتَوَلَّى عَنْهُمْ وَقَالَ يَا قَوْمِ لَقَدْ أَبْلَغْتُكُمْ رِسَالِ رَبِّي وَنَصَحْتُ لَكُمْ فَكَيْفَ آسَىٰ عَلَىٰ قَوْمٍ كَافِرِينَ﴾

(الاعراف آیت ۹۳)

ترجمہ:- تو وہ (شعیب علیہ السلام) ان کافروں سے منہ موڑ کر چلے اور فرمایا اے میری قوم میں نے تمہیں اپنے پروردگار کے بیخامات پہنچائے اور تمہیں نصیحت کی (تم نے کوئی بات نہ مانی زلزلے سے تباہ ہو گئے ہو) اب میں کافر و منکر قوم کی کیسے ہمدردی کروں سیدنا شعیب علیہ السلام کی قوم زلزلہ سے تباہ ہو گئی اور پر والی آیت سے پہلے دو آیات ۹۱-۹۲ میں اس کا ذکر ہے آپ علیہ السلام ان تباہ شدہ مردوں کو خطاب فرما رہے ہیں اگر وہ سنتے نہیں اور برزخی زندگی نہیں ہے تو اللہ کریم کا عظیم المرتبت نبی علیہ السلام ان سے کیوں مخاطب ہے؟ لہذا برزخی زندگی مانے بغیر چارہ نہیں ہے۔

فرعون اور برزخی زندگی

3:- ﴿وَ حَاقَ بِالْإِرْعَاقِ سَوَاءُ الْعَذَابِ هَ النَّارُ يُعْرَضُونَ عَلَيْهَا غُدُوًّا وَّ

عَشِيَاءَ وَيَوْمَ تَقُومُ السَّاعَةُ لَدْ اَدْخِلُوْا اِلَ فِرْعَوْنَ اَشَدَّ الْعَذَابِ ﴿٤٥﴾

(المومن آیت نمبر ۴۶-۴۵)

ترجمہ:- اور فرعون کے ساتھیوں کو بدترین عذاب نے گھیر لیا، (وہ عذاب) آگ ہے جس پر انہیں صبح و شام پیش کیا جاتا ہے، اور جب قیامت قائم ہوگی (حکم ہوگا) آل فرعون کو سخت ترین عذاب میں داخل کر دو۔

ان مقدس آیتوں میں فرعون اور اس کے ساتھیوں کے لئے دو عذاب ہیں ایک موت سے قیامت تک اور دوسرا قیامت کے بعد، موت سے قیامت تک کا عذاب یہ ہے کہ صبح و شام انہیں آگ کے سامنے پیش کیا جاتا ہے اب سوال یہ ہے کہ اگر وہ زندہ نہیں ہیں تو اس پیشی کا کیا مطلب ہے؟ پتہ چلا وہ برزخ میں برزخی زندگی سے زندہ ہیں۔

قرآن و سنت سے الحمد للہ برزخی زندگی سب کے لئے ثابت ہو گئی اس موضوع پر حدیث میں اتنی روایات ہیں کہ انہیں جمع کیا جائے تو ایک کتاب بن سکتی ہے، پھر اس زندگی پر اجماع امت ہے جو صدیق اکبر رضی اللہ تعالیٰ عنہ سے لے کر آج تک قائم ہے، چند بے خبروں کو اگر خبر نہیں تو اس میں قصور ان کی کم علمی اور تعصب کا ہے ملت کا کوئی قصور نہیں۔

عمر بن عاص نے وصیت فرمائی میری قبر پر اتنی دیر دفن کے بعد ٹھہرنا جتنی دیر اونٹ نحر ہو اور اس کا گوشت تقسیم ہو۔ (مشکوٰۃ ص ۱۴۹ بحوالہ مسلم)

ابن عمرؓ نے فرمایا دفن کے بعد قبر کے سرہانے البقرہ کی ابتدائی آیات اور پانکتی کی طرف آخری آیات پڑھی جائیں۔ (مشکوٰۃ ص ۱۴۹ بحوالہ شعب الایمان علامہ بیہقی)

## حدیث نمبر 6

### ایصالِ ثواب

عن عائشةؓ قالت ان رجلا قال للنبي صلى الله عليه وسلم ان امي افلتت نفسها واطننها لو تكلمت تصدقت فهل لها

## اجران تصدقت عنها قال نعم۔

(بخاری ج ۱ ص ۲۴۱ دار المعرفۃ بیروت۔ بخاری ج ۱ ص ۳۸۶ سعید کمپنی)

ترجمہ:- سیدہ عائشہ سلام اللہ علیہا سے روایت ہے کہ ایک شخص نے نبی اقدس صلی اللہ تعالیٰ علیہ وسلم کی خدمت میں عرض کیا کہ میری ماں اچانک (بولے بغیر) مر گئی ہے، میرا خیال ہے اگر بولتی تو صدقہ کرتی، تو اگر میں اسکی طرف سے صدقہ کر دوں تو کیا اسے ثواب ہوگا حضور علیہ السلام نے فرمایا جی ہاں یعنی اسے ثواب ہوگا۔

حدیث پاک سے واضح ہوا کہ کسی کی طرف سے صدقہ کیا جاسکتا ہے حدیث میں چونکہ کسی خاص شے کی تعیین نہیں ہے عام ہے لہذا جو چیز بھی صدقہ کرنا چاہیں کر سکتے ہیں۔ ایصال ثواب دراصل کسی تحفے کے ساتھ دعا ہی ہے نبی ؐ رحمت صلی اللہ تعالیٰ علیہ وسلم کو یوں حکم ہوا ﴿وَصَلِّ عَلَيْهِمْ ۚ إِنَّ صَلَاتَكَ سَكَنٌ لَهُمْ ۚ﴾

(التوبہ آیت ۱۰۳)

ترجمہ:- آپ ان کے لئے دعا فرمائیں یقیناً آپ کی دعا ان کے لئے باعث سکون و اطمینان ہے۔ ہر وہ عمل جس سے قبر میں مرنے والے کو فائدہ پہنچے شرعاً کار خیر اور جائز ہے، مرنے والا دارالجزاء میں ہے وہ مصائب میں گھرا ہوا ہے ایسے میں کسی بے کس کی مدد انسانیت کی معراج ہے مسلمان تو حسب ارشاد رسول علیہ السلام ایسے مواقع کی تلاش میں رہتا ہے لہذا ہر قسم کے نیک اعمال کا ہدیہ وہ مرنے والوں کو پہنچاتا ہے خواہ وہ قرأت قرآن ہو، نفلی نمازیں اور نفلی روزے ہوں، اس کی طرف سے حج ہو، مسجد، سرائے، مدرسہ، ہسپتال، کوآں، کوئی رفاہی ادارہ بنوا کر حضور علیہ السلام کے وسیلہ جلیلہ سے ثواب ان کے نامہ اعمال میں جمع کرائیں انہیں ثواب ملے گا درجات بلند ہوں گے، مغفرت ہوگی اس موضوع پر چند احادیث کے تراجم ہم ذکر کرنے والے ہیں اصحاب علم سے گزارش ہے کہ وہ ہدایہ ج ۱ ص ۲۶۳ باب الحج عن الغیر، مطبوعہ سعید کمپنی کا مطالعہ فرمائیں انہوں نے نفیس تحقیق سے اس مسئلہ کی وضاحت فرمائی ہے ان کی تحقیق ہماری کتاب ”ایصال ثواب کا تحقیقی جائزہ“ میں بھی ترجمہ سمیت درج ہے ملاحظہ فرمائی جاسکتی ہے۔

## ایصالِ ثواب سے مراتب کی بلندی

**1:-** سیدنا ابو ہریرہؓ نے فرمایا کہ رسول اللہ صلی اللہ علیہ وسلم نے ارشاد فرمایا کہ بیشک اللہ برتر و اعلیٰ نیک بندے کا درجہ جنت میں بلند فرماتا ہے وہ بندہ عرض کرتا ہے اے میرے پروردگار! یہ مرتبہ مجھے کیسے ملا (کیونکہ میں تو اپنا حق پاچکا ہوں) تو اللہ کریم فرماتے ہیں (تجھے یہ مرتبہ) تیرے لئے تیرے بیٹے کے استغفار سے ملا ہے، (مشکوہ بحوالہ مسند امام احمد ج ۱ ص ۲۰۶-۲۰۵ سعید کمپنی کراچی، سنن ابن ماجہ ص ۲۶۸ مرکز علم و ادب کراچی) بچے نے باپ کو استغفار کا ثواب بھیجا باپ کا مرتبہ جنت میں اور بلند ہو گیا، اللہ کریم ہمیں نیک اولاد عطا فرمائے جن کی وجہ سے جنت کے بلند درجات ہمیں ملتے رہیں۔

## غرق ہونے سے نجات

**2:-** ابن عباسؓ نے فرمایا کہ رسول اللہ صلی اللہ تعالیٰ علیہ وسلم نے ارشاد فرمایا مردہ قبر میں بالکل اسی طرح ہوتا ہے جیسے مدد طلب کرنے والا غریق ہوتا ہے وہ باپ، ماں، بھائی یا دوست کی دعا کا طلبگار ہوتا ہے تاکہ دعا اسے ملے، جب وہ دعا ملتی ہے تو وہ اسے دنیا اور اسکی سب چیزوں سے بڑھ کر محبوب ہوتی ہے، اور یقیناً اللہ تعالیٰ زمین والوں کی دعا سے قبر والوں پر پہاڑوں جیسی (برکات) داخل فرما دیتا ہے اور یقیناً مردوں کے لئے زندوں کا تحفہ ان کے لئے استغفار ہے۔

(مشکوہ بحوالہ شعب الایمان بیہقی ج ۱ ص ۲۰۶)

غرق ہونے سے ایصالِ ثواب اور طلبِ مغفرت نے بچا لیا پہاڑوں جیسے برکت و رحمت بھرے بادل چھا گئے اور ڈوبنے والے کو زندوں کی مدد کام آگئی، ہمیں مرنے والوں کے لئے استغفار پڑھ کر ایصالِ ثواب کی عادت کو اپنانا چاہئے قرآنی شہادت ہے کہ استغفار سے عذاب ختم ہو جاتا ہے ﴿وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ﴾ الانفال آیت ۳۳

(اور اللہ تعالیٰ انہیں عذاب دینے والا نہیں جبکہ وہ مغفرت طلب کرنے والے ہیں)

حدیث نمبر **3:-** ابن عباسؓ نے بتایا کہ (سیدنا) سعد بن عبادہ کی والدہ ان کی عدم موجودگی میں فوت ہو گئیں (واپس آئے) تو عرض کیا یا رسول اللہ! میری ماں میری

عدم موجودگی میں وفات پا گئیں اگر میں ان کی طرف سے کوئی شے صدقہ کر دوں تو انہیں نفع ہوگا، فرمایا ہاں، انہوں نے عرض کیا میں آپ علیہ السلام کو گواہ بنا رہا ہوں کہ میرا خراف (پھلدار) احاطے والا باغ ماں کی طرف سے صدقہ ہے۔

(بخاری ج ۱ ص ۳۸۷-۳۸۶ سعید کمپنی کراچی)

یہ ہے صحابہ کرام کی والدین سے محبت کا نمونہ، کہ پھلدار باغ صدقہ فرما رہے ہیں ایصالِ ثواب کا کتنا حسین تحفہ ہے سیدنا فاروقؓ نے مثالی مال زندوں کے لئے صدقہ فرمادیا۔ (ایضاً ص ۳۸۷)

### زندہ کو ایصالِ ثواب

حدیث نمبر 4:- وہ (شعمی عورت) بولی یا رسول اللہ! اللہ تعالیٰ کی طرف سے اس کے بندوں پر حج کا جو فریضہ ہے اس نے میرے باپ کو بہت بوڑھا پایا ہے وہ سواری پر سیدھا بیٹھ بھی نہیں سکتا کیا اس کا حج ہو جائے گا اگر میں اس کی طرف سے حج کروں، (بخاری ج ۲ ص ۹۲۰) نیز بخاری ج ۱ ص ۲۳۱ میں سرکارِ کریم صلی اللہ تعالیٰ علیہ وسلم نے ازواجِ مطہرات کی طرف سے قربانی فرمائی، تو پتہ چلا کہ زندہ کو بھی ایصالِ ثواب ہو سکتا ہے، قاعدہ یہ ہوا کہ آپ کو جو ثواب ملتا ہے وہ آپ جسے چاہیں دے سکتے ہیں۔

### رحمتِ مصطفوی

حدیث نمبر 5:- (سیدنا) جابر رضی اللہ تعالیٰ عنہ نے فرمایا کہ نبی رحمت صلی اللہ تعالیٰ علیہ وسلم نے عیدِ قربان کے دن دو سینگ دار، بیچِ خصی و بے ذبح فرمائے جب قبلہ رو انہیں لٹایا تو یہ آیت پڑھی ﴿انسی و جہت و جہی للذی فطر السموات والارض﴾ (علیٰ ملة ابراهيم) حنیفا و ما انا من المشرکین ﴿الانعام آیت ۷۹﴾ ﴿ان صلوتی و نسکی و محیای و مماتی لله رب العالمین لا شریک له، و بذالک امرت و انا اول المسلمین﴾ ﴿الانعام آیت ۱۶۲-۱۶۳﴾ اللہ! تیرا عطیہ ہے اور محمد (ﷺ) اور ان کی امت کی طرف سے تیرے لئے ہے بسم اللہ اللہ اکبر (پڑھ کر) پھر ذبح فرمادیا یہ حدیث امام احمد، ابوداؤد، ابن ماجہ اور دارمی (رضی اللہ تعالیٰ عنہم) نے روایت کی ہے امام احمد، ابوداؤد

اور ترمذی کی ایک حدیث میں ہے کہ حضور علیہ السلام نے خود ذبح فرمائے اور فرمایا بسم اللہ اللہ اکبر، اے اللہ! یہ میری طرف سے اور میری امت کے اس انسان کی طرف سے ہے جو قربانی نہیں کرے گا۔ (مشکوٰۃ ج ۱ ص ۱۲۸ سعید کمپنی، بخاری ج ۲ ص ۸۳۳-۸۳۴ حاشیہ نمبر ۱ پر پوری تفصیل ہے، ابوداؤد ج ۲ ص ۳۰ سعید کمپنی کراچی، ابن ماجہ ص ۲۳۲ مرکز علم و ادب کراچی، مسلم ج ۲ ص ۱۵۶ قدیمی کتب خانہ کراچی، ہدایہ ج ۱ ص ۲۶۴-۲۶۳)

آپ نے ملاحظہ فرمایا کہ سید کل صلی اللہ علیہ وسلم نے ساری امت کے ناداروں کی طرف سے قربانی فرمائی یعنی ان لوگوں کی طرف سے بھی قربانی ہو گئی جو ابھی ظاہری دنیا میں آئے بھی نہیں تھے۔

اس بات کا بھی خیال فرمائیں کہ دنبہ ایک ہے اور قربانی لا تعداد انسانوں کی طرف سے ہے اگر ان پر اس دنبے کو تقسیم کریں تو ایک ذرہ بھی کسی کو نہیں ملے گا، پھر کیا کریں؟ یہ اللہ کریم کی خصوصی رحمت ہے کہ اسے تقسیم نہیں فرمایا جا رہا بلکہ سب کو پورے دنبے کا ثواب مل رہا ہے۔ ہمارے فقہاء نے اسی مثال کو سامنے رکھتے ہوئے فرمایا کہ جب کسی بھی عمل کا ایصال ثواب کرو تو ساری امت مصطفوی پر عام کر دو سب کو پورا ثواب ملے گا اسے تقسیم نہیں کیا جائے گا یعنی قرآن کا ثواب ہد یہ کرنا ہے تو پوری امت پر عام کر دیں ہر ایک کو پورے قرآن کے پڑھنے کا ثواب ملے گا۔

دامن ہی اپنا تنگ ہے انکے یہاں کمی نہیں

حضور علیہ السلام کی وصیت

حنس نے کہا میں نے (سیدنا) علی کرم اللہ تعالیٰ وجہہ الشریف کو دیکھا کہ وہ دو دنبے قربانی فرما رہے ہیں میں نے آپ کی خدمت میں عرض کیا ایسا کیوں فرما رہے ہیں، انہوں نے فرمایا کہ مجھے رسول اللہ صلی اللہ تعالیٰ علیہ وسلم نے وصیت فرمائی تھی کہ میں ان کی طرف سے بھی قربانی کروں تو میں آپ علیہ السلام کی طرف سے قربانی کرتا ہوں۔ (ابوداؤد ج ۲ ص ۳۱-۳۰ سعید کمپنی)

آپ نے نبی صلی اللہ علیہ وسلم کی وصیت اور امام الاولیاء سیدنا حیدر رضی اللہ



تعالیٰ عنہ کا عمل ملاحظہ فرمایا فرمائیے اس کے بعد بھی ایصالِ ثواب کا انکار ہو سکتا ہے، اب امت کے ہزار ہا لوگ ہر سال اپنے آقا و مولیٰ علیہ السلام کی طرف سے قربانی کرتے ہیں کہ قیامت کے دن اگر اعلان ہو کہ جنہوں نے میرے محبوب علیہ السلام کی طرف سے قربانی دی ہے وہ سامنے آجائیں تو ہماری بگڑی بن جائے۔  
۔ جس طرف آگئے ہیں روتے ہنسا دیئے ہیں

## حدیث نمبر 7

### زیارتِ قبور

قالت کیف اقول لہم یا رسول اللہ، قال قولی السلام علی اہل الدیار من المومنین و المسلمین و یرحم اللہ المستقدمین منا و المستأخرین و انا ان شاء اللہ بکم للاحقون۔

(مسلم ج ۱ ص ۳۱۴ سعید کپنی، سنن نسائی ج ۱ ص ۲۸۷ کئی احادیث ابوداؤد ج ۲ ص ۱۰۵)  
ترجمہ:- سیدہ عائشہ (سلام اللہ علیہا) نے عرض کیا، یا رسول اللہ! (میں قبرستان میں جا کر) انہیں کیسے مخاطب کروں؟ ارشاد ہوا (یوں) کہو، مومنوں اور مسلمانوں پر جو ان گھروں (قبروں) میں رہ رہے ہیں سلام ہو، اللہ تعالیٰ ہم میں سے پہلے آنے والوں اور پیچھے رہ جانے والوں پر رحم فرمائے، اور ہم انشاء اللہ تم سے ملنے والے ہیں۔ واضح بات ہے کہ قبروں پر جانے کی خواتین کو اجازت ہے اگر اجازت نہ ہوتی تو آقا علیہ السلام سیدہ طیبہ و طاہرہ عائشہ سلام اللہ علیہا کو فرماتے آپ نے قبروں پر نہیں جانا ہے۔ مومنوں، مسلمان مردوں اور مسلمان عورتوں میں سے ان گھروں (قبروں) میں رہنے والو! تم پر سلام ہو، ہم یقیناً آپ سے ملنے والے ہیں، ہم اپنے لئے اور تمہارے لئے اللہ تعالیٰ سے عافیت چاہتے ہیں (مسلم ج ۱ ص ۳۱۴)

یہاں اہل الدیار سے پہلے لفظ یا محذوف ہے معنی ہوگا اے ان گھروں میں رہنے والو! اگر کسی کو شک ہو تو آگے دیکھ لے حکم میں کم (تم سب) حاضر کی ضمیر ہے، واضح

بات ہے کہ انہیں حاضر کی ضمیر سے خطاب کیا جا رہا ہے اگر وہ سنتے نہیں ہیں تو یہ خطاب کیوں ہو رہا ہے پھر بتانے والے خود قرآن لانے والے ہیں صلی اللہ تعالیٰ علیہ وسلم۔

حدیث سے دو باتیں ثابت ہوئیں وہ برزخی زندگی سے زندہ ہیں اور قبر پر آنے والوں کی باتیں سنتے ہیں۔

## آیات زندہ کافروں کے لئے ہیں

جو آیات نہ سننے کے بارے میں ہمارے یہ حضرات پیش فرما رہے ہیں وہ زندہ کافروں کے بارے میں ہیں کہ وہ کان رکھتے ہوئے بھی سنتے نہیں ہیں قرآن حکیم نے یہ بات کئی پیرایوں میں بیان فرمائی ہے کاش! یہ حضرات توجہ سے قرآن کا مطالعہ فرماتے، نمونہ کے طور پر ملاحظہ فرمائیں۔

﴿إِنَّكَ لَا تَسْمِعُ الْمَوْتَىٰ وَلَا تَسْمِعُ الصُّمَّ الدُّعَاءَ إِذَا وَلَّوْا مُدْبِرِينَ ۗ وَمَا أَنْتَ بِهَادٍ الْعُمَىٰ عَنْ ضَلَّاتِهِمْ ۗ إِن تَسْمِعُ إِلَّا مَنْ يُؤْمِنُ بِآيَاتِنَا فَهُمْ مُسْلِمُونَ ۗ﴾ (النمل آیت ۸۱-۷۹، الروم آیت ۵۳-۵۲)

ترجمہ:- بیشک آپ مردوں کو نہیں سنا سکتے اور نہ بہروں کو اپنی پکار سنا سکتے ہیں، جبکہ وہ پیٹھ پھیر کر مڑ جائیں، اور نہ اندھوں کو ان کی گمراہی سے راہ دکھا سکتے ہیں، آپ تو صرف انہی کو سنا سکتے ہیں جو ہماری آیات پر ایمان رکھتے ہیں اور وہ فرماں بردار ہیں۔

کیا مردے بھی پیٹھ پھیر کر مڑ جاتے ہیں؟ اگر نہیں تو پھر اس سے مراد صرف زندہ کافر ہیں، عقل کے اندھوں اور کفر میں غرق لوگوں کو ہدایت دینا آپ ﷺ کا کام نہیں، فرمائیے مردوں کو بھی برزخ میں کہیں ہدایت دینے کا حکم ہے؟ اگر نہیں تو پھر اس سے مراد زندہ کافر ہیں، قرآن نے پھر فیصلہ کن انداز میں فرمایا آپ ﷺ تو انہی کو سنا سکتے ہیں جن کا ہماری آیات پر ایمان ہے اور وہ اطاعت کیش ہیں، غور فرمائیے یہ زندہ ہیں یا مردہ ہیں؟ کیا حضور علیہ السلام مردوں کو دعوتِ ایمان دینے تشریف لے گئے تھے اور وہ سن نہیں رہے تھے؟ اللہ کریم قرآن سمجھنے کی توفیق عطا فرمائے، ہم اپنی اس تفسیر کی تائید میں ایک آیت پیش کرنے کی سعادت حاصل کرنا چاہتے ہیں۔

﴿لَهُمْ قُلُوبٌ لَا يَفْقَهُونَ بِهَا ۚ وَلَهُمْ أَعْيُنٌ لَا يُبْصِرُونَ بِهَا ۚ وَلَهُمْ آذَانٌ لَا يَسْمَعُونَ بِهَا ۚ﴾

أُولَئِكَ كَالْأَنْعَامِ بَلْ هُمْ أَضَلُّ أُولَئِكَ هُمُ الْغَافِلُونَ ﴿۵﴾

(الاعراف آیت نمبر ۱۷۹)

ترجمہ:- ان (کافروں) کے دل تو ہیں لیکن ان کے ذریعے سمجھتے نہیں، ان کی آنکھیں ہیں ان سے دیکھتے نہیں، اور ان کے کان ہیں ان سے سنتے نہیں وہ تو جانوروں کی طرح ہیں بلکہ وہ (جانوروں سے بھی) بڑھ کر گمراہ ہیں، وہی لوگ غافل ہیں۔

ارشاد فرمائیں کیا یہ بھی مُردوں کے لئے ہے، انہیں تو جانوروں سے زیادہ گمراہ فرمایا جا رہا ہے دعا ہے کہ اللہ کریم ہمیں ایسی گمراہی سے بچائے اور کج بحثوں کو غور کی توفیق مرحمت فرمائے ہم اپنے معزز قارئین کو اس موضوع پر چند اور آیات کی نشان دہی صرف تبرکاً کرنا چاہتے ہیں ورنہ اس موضوع پر قرآن میں بہت سی آیات ہیں (زخرف نمبر ۴۰، الاحقاف ۲۶، محمد ۱۶، الاعراف ۱۹۸، الجاثیہ ۲۳، یونس ۱۲۲-۱۲۱، الانفال ۲۳-۲۱)

نہ مانوں کا علاج تو کسی کے پاس نہیں البتہ اس مرض کا نام کتب اخلاق میں جہل مرکب ہے۔

### مُردوں کو یا سے خطاب

ب:- ابن عباسؓ سے مروی ہے انہوں نے فرمایا کہ رسول اللہ صلی اللہ تعالیٰ علیہ وسلم مدینہ طیبہ کے قبرستان سے گزرے تو ان (مُردوں) کی طرف منہ مبارک کر کے فرمایا اے قبروں والو! تم پر سلام ہو اللہ تعالیٰ ہمیں اور تمہیں بخشے تم ہمارے آگے ہو اور ہم تمہارے پیچھے ہیں

(ترمذی ج ۱ ص ۲۰۳ سعید کہنی، ابن ماجہ ص ۱۱۲، ابوداؤد ج ۲ ص ۱۰۵ مکتبہ امدادیہ ملتان، نسائی ج ۱ ص ۲۲۲ سعید کہنی)

اب ملاحظہ فرمائیں حضور کریم علیہ التحیۃ والتسلیم مُردوں کو یا سے خطاب فرما رہے ہیں اور قبروں کی طرف منہ مبارک کئے ہوئے ہیں، قبروں پر جانا بھی ثابت ہوا، ان کی زندگی بھی ثابت ہوئی اور ان کے لئے دعا بھی ثابت ہوئی۔ سیدہ عائشہ سلام اللہ علیہا فرماتی ہیں۔

”یہاں تک کہ (گھر سے نکل کر) آپ جنت البقیع میں جلوہ فرما ہوئے تین دفعہ ہاتھ مبارک اٹھا کر لمبی دعا فرمائی“ مذکورہ بالا حدیث میں امام مسلم اور امام نسائی نے پوری

طرح سیدہ کے ارشادات نقل فرمائے ہیں شائقین اہل علم ملاحظہ فرمائیں، حدیث سے ہاتھ اٹھا کر دعا مانگنا بھی ثابت ہوا یہ کئی احادیث میں مذکور ہے تین دفعہ الگ الگ دعا ہاتھ اٹھا کر مانگنا بھی ثابت ہوا، اللہ کریم ہمیں بدعتوں کے فتووں سے بچائے۔

ج:۔ انس ابن مالک نے فرمایا کہ نبی اقدس صلی اللہ تعالیٰ علیہ وسلم ایک عورت کے پاس سے گزرے جو ایک قبر کے پاس رو رہی تھی آپ نے فرمایا اللہ تعالیٰ سے ڈرا اور صبر کر، وہ بولی آپ مجھے میرے حال پر چھوڑیں اس لئے کہ آپ کو میری مصیبت جیسی مصیبت نہیں ملی ہے، وہ حضور علیہ السلام کو پہچانتی نہیں تھی اسے بتایا گیا کہ آپ اللہ کے نبی علیہ السلام ہیں، وہ نبی علیہ السلام کے در اقدس پر حاضر ہوئی (گویا معذرت کے لئے آئی) وہاں کوئی دربان نہیں تھے کہنے لگی، میں نے حضور علیہ السلام کو نہیں پہچانا، آپ ﷺ نے فرمایا صبر تو صرف مصیبت کی ابتداء میں ہوتا ہے۔

(بخاری ج ۱ ص ۱۷۱ سعید کمپنی، نیز بخاری لبنانی ج ۱ ص ۲۱۸)

حدیث سے پتہ چلتا ہے کہ اس دور اقدس میں خواتین قبروں پر جاتی تھیں اسی لئے رحمت عالم علیہ السلام نے اسے صبر کی تلقین تو فرمائی مگر قبر پر جانے سے نہیں روکا۔  
د:۔ حضور رسول اللہ صلی اللہ تعالیٰ علیہ وسلم نے فرمایا بیشک میں تمہیں قبروں کی زیارت سے روکا کرتا تھا اب محمد مصطفیٰ (صلی اللہ علیہ وسلم) کو انکی والدہ کی قبر کی زیارت کی اجازت مل گئی ہے تم بھی قبروں کی زیارت کرو یہ قبریں آخرت کی یاد دلاتی ہیں۔

(ترمذی ج ۱ ص ۲۰۳ سعید کمپنی، مسلم ج ۱ ص ۳۱۴، ابوداؤد ج ۲ ص ۱۰۵)

امام ترمذی فرماتے ہیں ”(عورتوں کو ممانعت) زیارتِ قبور کی اجازت سے پہلے تھی جب اجازت مل گئی تو اجازت میں مرد اور عورتیں سب شامل ہو گئے“ (ترمذی ج ۱ ص ۲۰۳، ابوداؤد ج ۱ ص ۲۸۶) میں یہ الفاظ زائد ہیں ”فحش اور لغو باتیں نہ کرو“ تو یہ بات آداب میں شامل ہوگی۔

### قبر پر خیمہ لگا دیا

۵:۔ جناب حسنؓ (لمثنی) بن حسن بن علی کا جب وصال ہوا تو انکی بیوی نے ان کی قبر پر سال بھر خیمہ (قبہ) لگا لیا پھر اسے اٹھا لیا لوگوں نے ایک پکارنے والے (غیبی آواز

والے) کو سنا وہ کہ رہا تھا کیا کم شدہ مل گیا ہے (کہ خیمہ اکھاڑ کر جا رہی ہیں) دوسرے نے اسے جواب دیا نہیں جی بلکہ مایوس ہو کر واپسی کا راستہ لیا ہے۔

(بخاری ج ۱ ص ۱۷۷)

یہ دور صحابہ و تابعین ہے سیدنا حیدر کرار کرم اللہ تعالیٰ وجہہ کے پوتے سیدنا حسن ثنی رضی اللہ تعالیٰ عنہ کی بیوی سیدنا حسین رضی اللہ تعالیٰ عنہ کی بیٹی صرف قبر پر جاتی نہیں ہیں بلکہ وہاں خیمہ لگا کر پورا سال تشریف فرما رہتی ہیں صحابہ اور تابعین (علیہم الرضوان) سے کوئی بھی اس عمل کے خلاف آواز نہیں اٹھاتا، پھر اہل بیت کے گھر قرآن اترا ہے حدیث کے چشمے انہی کے گھر سے پھوٹے ہیں، اگر خواتین کے لئے خصوصاً اور مردوں کے لئے عموماً ممانعت تھی، تو سیدۃ النساء العالمین فاطمہ الزہراء سلام اللہ علیہا اور علم و ولایت کے منبع سیدنا حیدر کرار کرم اللہ تعالیٰ عنہ کی مقدسہ پوتی کو اس خالص اسلامی معاشرے میں اس کا علم نہ ہو سکا اور دور حاضر کے ایک مختصر سے طبقہ کو علم ہو گیا، قارئین خود انصاف فرمائیں کہ حق پر کون ہے؟

### قبروں پر باجماعت حاضری

و:- سیدنا طلحہ بن عبید اللہ نے فرمایا کہ ہم رسول اللہ صلی اللہ تعالیٰ علیہ وسلم کے ساتھ شہیدوں کی قبروں (کی زیارت) کے لئے نکلے یہاں تک کہ ہم واقع (متاع) کی حرہ پر چڑھ گئے جب ہم اس کی اترائی کی طرف ڈھلکے تو وادی کے موڑ پر کچھ قبریں دیکھیں فرماتے ہیں ہم نے عرض کیا کیا ہمارے بھائیوں (شہداء) کی قبریں یہی ہیں آپ ﷺ نے فرمایا یہ ہمارے اصحاب کی قبریں ہیں جب ہم (آگے نکل کر) شہداء کی قبروں تک پہنچے تو ارشاد ہوا یہ ہمارے بھائیوں کی قبریں ہیں۔

آپ نے ملاحظہ فرمایا کہ حضور علیہ السلام زیارت قبور کے لئے صحابہ کرام کی ایک جماعت کے ساتھ جا رہے ہیں اب اگر کچھ لوگ اس انداز سے جائیں تو کیا یہ اتباع سنت ہے یا بدعت ہے؟ عمل رسول علیہ السلام سنت ہوتا ہے۔

ز:- جو اپنے والدین یا ان سے ایک کی قبر کی زیارت کرتا ہے ہر جمعہ کو تو اس کی بخشش ہو جاتی ہے اور اسے فرماں بردار لکھا جاتا ہے۔ (مشکوٰۃ ص ۱۵۴ بحوالہ بیہقی)

حضور علیہ السلام خود سیدنا حمزہؓ کے مزار پر تشریف لے گئے، جنت البقیع میں تشریف لے گئے صحابہ، صحابیات امہات المؤمنین رضوان اللہ علیہم اجمعین نے سید کل علیہ السلام کے روضہ اقدس پر حاضری دی۔ آج بھی سعودی حکومت خواتین کے لئے وہاں خصوصی اوقات زیارت کے رکھتی ہے، تو یہ اجماع امت ہے آپ خود سوچیں کہ جو لوگ یہ کہتے ہیں کہ مدینہ طیبہ حاضری دیں تو نیت مسجد نبوی کی کریں حضور علیہ السلام کی خدمت سامیہ میں حاضری کی نیت نہ کریں، کبھی انہوں نے غور کیا کہ یہ مقدس مسجد کی ساری عظمتیں بھی تو نسبت مصطفوی سے ہیں، یا اللہ! اپنے محبوب علیہ السلام کے وسیلہ جلیلہ سے ہمیں سنت مصطفیٰ علیہ التحیۃ والثناء اور عمل امت پر چلنے کی توفیق مرحمت فرما۔

ح:- سیدہ عائشہؓ فرماتی ہیں میں اپنے اس گھر میں پردہ کے کپڑوں کے بغیر چلی جاتی تھی جس میں رسول اللہ صلی اللہ تعالیٰ علیہ وسلم کا مزار ہے اور کہتیں اس میں میرے خاوند اور میرے والد ہی تو ہیں جب (سیدنا) عمرؓ وہاں دفن ہوئے تو اللہ تعالیٰ کی قسم میں اس گھر پر دے والے سارے کپڑے پہنے بغیر کبھی داخل نہیں ہوئی مجھے (سیدنا) عمرؓ سے حیا آتی تھی۔

(مشکوٰۃ ج ۱ ص ۱۵۴ بحوالہ مسند امام احمد)

## حدیث نمبر 8

### فاتحہ خوانی

عن عثمان بن عفان قال کان النبی صلی اللہ علیہ وسلم اذا فرغ من دفن المیت وقف علیہ فقال استغفروا لاختیکم و اسالوا الہ بالتثبیت فانہ الآن یسال۔

(ابوداؤد ج ۲ ص ۱۰۳ سعید کمپنی کراچی)

ترجمہ:- (سیدنا) عثمان بن عفان (رضی اللہ تعالیٰ عنہ) نے فرمایا کہ نبی پاک صلی اللہ



تعالیٰ علیہ وسلم جب میت کو دفن کرنے سے فارغ ہوئے تو اس کے پاس ٹھہرے اور فرمایا اپنے بھائی کے لئے مغفرت چاہو اور اس کی ثابت قدمی کا سوال کرو کیونکہ اب اس سے پوچھ ہونی ہے۔

حدیث پاک سے میت کے لئے دعا ثابت ہوئی، جنازہ تو خود رحمتِ عالم نے پڑھایا اگر جنازہ کی دعا ہی کافی تھی تو پھر دفن کے بعد دعا کا حکم کیوں دیا، پتہ چلا کہ موت کے بعد بھی دعائیں کریں، جنازہ میں دعا کریں، جنازہ کے بعد قبر پر بھی دعا کریں، دعا سے روکنا عملِ رسول علیہ السلام کی مخالفت اور میت سے دشمنی کے مترادف ہے، محشی فرما رہے ہیں ”یہاں سے دفن کے بعد میت کے لئے مغفرت طلبی کا ثبوت ملتا ہے، اس کے لئے اس حال میں ثابت قدمی کی دعا ہے کیونکہ اب اس سے جواب طلبی ہوگی، حدیث سے قبر کی زندگی کا ثبوت بھی ملتا ہے اس موضوع پر بہت ساری احادیث وارد ہیں جو متواتر تک پہنچی ہوئی ہیں حدیث میں یہ دلیل بھی ہے کہ میت سے قبر میں سوال ہوتا ہے اس سلسلے میں بھی صحیحین (بخاری و مسلم) میں بہت سی صحیح احادیث وارد ہوئی ہیں حاشیہ نمبر ۱۲، یاد رہے کہ یہ حاشیہ علامہ فخر الحسن گنگوہی کا ہے جنہیں دیوبندی حضرات بہت بڑا محدث مانتے ہیں، اللہ تعالیٰ ہمیں ماننے کی توفیق عطا فرمائے، مزید حوالے ملاحظہ ہوں۔

۱:- (سیدنا) ابو ہریرہ (رضی اللہ تعالیٰ عنہ) نے ان دونوں (ابو سلمہ، ابن مسیب) کو یہ حدیث بتائی کہ رسول اللہ صلی اللہ تعالیٰ علیہ وسلم نے انہیں نجاشی (شاہ حبشہ) کی موت کی خبر دی جس دن وہ فوت ہوئے اور فرمایا اپنے بھائی کے لئے مغفرت کی دعا کرو۔

(نسائی ج ۱ ص ۲۶۵ قدیمی کتب خانہ کراچی نیز ص ۲۸۷)

اس حدیث سے پتہ چلا کہ نجاشی کے وصال کے ہوتے ہی اسی دن نبی صلی اللہ تعالیٰ علیہ وسلم نے اطلاع فرمادی اس دور میں فون وغیرہ تو کچھ بھی نہیں تھے یہ نگاہِ نبوت کی بات ہے جو نجاشی کو حبشہ میں دیکھ رہی ہے حضور علیہ السلام نے پھر ان کا جنازہ بھی پڑھایا، محدثین فرماتے ہیں کہ حضور علیہ السلام جب جنازہ پڑھا رہے تھے تو نجاشی کا جسم آپ کے سامنے تھا لہذا حضور علیہ السلام کے لئے یہ غائبانہ نماز جنازہ نہیں

تھی، کتب صحاح کے حواشی دیکھے جاسکتے ہیں (بخاری ج ۱ ص ۵۴۷ حاشیہ نمبر ۹)  
 ب:- (سیدنا) ابوہریرہ رضی اللہ تعالیٰ عنہ نے فرمایا کہ ہمیں رسول اللہ صلی اللہ تعالیٰ  
 علیہ وسلم نے نجاشی (شاہ حبشہ) کی اسی دن موت کی خبر دی جس دن ان کا وصال ہوا  
 اور فرمایا اپنے بھائی کے لئے مغفرت چاہو، سعید ابن مسیب نے فرمایا کہ نبی صلی اللہ  
 علیہ وسلم نے جنازہ گاہ میں انہیں صفیں بندھوائیں اور (جنازہ میں) چار تکبیریں پڑھیں  
 (بخاری ج ۱ ص ۱۷۱ نیز ص ۵۲۸-۵۲۷) امام بخاری نے یہاں چار احادیث درج  
 فرمائی ہیں، حدیث میں حضور علیہ السلام نے نجاشی کا نام اصحمہ ارشاد فرمایا ہے اور ان  
 کے لئے رجل صالح (نیک مرد) کے الفاظ بھی استعمال فرمائے ہیں، کرمانی  
 فرماتے ہیں یہ اطلاع معجزہ ہے (ج ۱ ص ۵۲۷)

ج:- امام مسلم نے امام نسائی والی حدیث نمبر ۱: سات سندوں سے روایت فرمائی ہے  
 وہاں ان کا نام اصحمہ مذکور ہے اور عبد اللہ صالح کے الفاظ ہیں، معنی ہے ”اللہ تعالیٰ کا  
 نیک بندہ“ یہاں بھی استغفروا لاخیکم (اپنے بھائی کے لئے طلب مغفرت کرو)  
 کا جملہ موجود ہے۔ (مسلم جلد ۱ ص ۳۰۹ قدیمی کتب خانہ کراچی)  
 د:- (جبرائیل علیہ السلام) نے آکر عرض کیا کہ بیشک آپ کے پروردگار نے آپ کو حکم  
 دیا ہے کہ آپ بقیع والوں کے پاس تشریف لے جائیں اور ان کے لئے مغفرت طلب  
 کریں۔ (مسلم ج ۱ ص ۳۱۴)

### جنازہ کے اختتام پر دعا

میں (الہجرئی) نے عبد اللہ بن ابی اوفی اسلمی صحابی رسول اللہ صلی اللہ تعالیٰ علیہ وسلم  
 کے ساتھ ان کی صاحبزادی کا جنازہ پڑھا انہوں نے چار تکبیریں پڑھیں، چوتھی تکبیر  
 کے بعد کچھ دیر ٹھہرے رہے میں نے لوگوں کو صفوں کے گوشوں سے تسبیحیں کہتے سنا،  
 انہوں نے سلام پھیرا پھر فرمایا کیا تمہارا یہ خیال تھا کہ میں پانچ تکبیریں کہوں گا۔ لوگوں  
 نے عرض کیا ہمیں اسی بات کا خوف تھا، فرمایا میں نے ایسا نہیں کرنا تھا، لیکن رسول اللہ  
 صلی اللہ تعالیٰ علیہ وسلم چار تکبیریں پڑھ کر کچھ دیر کے لئے رک جاتے تھے پھر فرماتے  
 جو اللہ تعالیٰ چاہتا کہ فرمائیں اس کے بعد سلام پھیر دیتے،

(ابن ماجہ ص ۱۰۹ مرکز علم و ادب کراچی)

ہمارے ہاں جنازہ کے بعد دعا کرنے والوں کو بدعتی کہا جاتا ہے غور فرمائیں چار تکبیروں کے بعد حضور ﷺ نے پانچویں تکبیر تو نہیں فرمائی اور حدیث پاک کے الفاظ ہیں فیقول ما شاء اللہ ان یقول (پھر فرماتے جو اللہ تعالیٰ چاہتا کہ فرمائیں) کیا یہ دعا نہیں تھی؟ اگر دعا نہیں تھی تو یہ حضرات بتائیں وہ ارشادات کیا تھے؟ مردہ سامنے پڑا ہے اس کے لئے ایسے موقع پر دعا ہی ہو سکتی ہے۔

اللہ کریم نے دعا کا حکم مطلق دیا ہے ﴿أَدْعُونِي أَسْتَجِبْ لَكُمْ﴾ المؤمن آیت ۵۹ (تم مجھ سے دعا کرو میں تمہاری دعا قبول فرما لوں گا) اب جس وقت آپ چاہیں دعا کر سکتے ہیں سوائے ان مقامات کے جہاں دعا کی ممانعت ہے۔ اگر جنازہ کے بعد دعا کی کسی حدیث میں ممانعت آئی ہے تو ہم بے حد ممنون ہوں گے اس کی نشان دہی فرمائیں۔

۱۔ علامہ ابن ماجہ نے نجاشی کے بارے میں بخاری اور مسلم کی طرح پانچ اسناد سے احادیث روایت فرمائی ہے ایک جملہ یوں ہے صلوا علیٰ اخیکم مات بغیر ارضکم، قالوا من هو؟ قال النجاشی، (ابن ماجہ ص ۱۱۱ مرکز علم و ادب کراچی) ترجمہ: اپنے ایک بھائی کا جنازہ پڑھو جو تمہاری سرزمین سے باہر ہے صحابہ نے عرض کیا وہ کون ہے؟ فرمایا نجاشی ہے۔

۲۔ دو تین دنوں کے بعد حضور صلی اللہ علیہ وسلم تشریف لائے اور لوگ بیٹھے تھے آپ نے سلام فرمایا پھر تشریف فرما ہوئے پس فرمایا ماغر بن مالک کے لئے دعائے مغفرت کرو لوگ بولے اللہ تعالیٰ ماغر بن مالک کو بخشے، راوی نے کہا رسول اللہ صلی اللہ علیہ وسلم نے فرمایا بیشک اس نے ایسی توبہ کی ہے کہ اگر وہ ایک امت پر تقسیم کر دی جائے تو سب کے لئے کافی ہو جائے۔ (مسلم ج ۲ ص ۵۲ مطبوعہ مصر)

سید کل صلی اللہ تعالیٰ علیہ وسلم تین دنوں کے بعد فاتحہ کے لئے تشریف لائے سب کو دعائے مغفرت کا حکم دیا، سب نے دعائے مغفرت کی، اب بھی اگر جائز نہیں ہے تو پھر دعائے ہدایت ہی کی جاسکتی ہے۔



آپ کو عطیہ نہ دوں، آپ کو نفع نہ پہنچاؤں؟ انہوں نے عرض کیا ہاں یا رسول اللہ! (ایسا کریں) فرمایا اے میرے چچا! چار رکعتیں نماز پڑھیں، ہر رکعت میں سورہ فاتحہ اور کوئی سورت پڑھیں، جب قرأت ختم ہو تو یوں کہیں، اللہ اکبر والحمد للہ وسبحان اللہ پندرہ دفعہ پڑھیں اس سے پہلے کہ رکوع کریں پھر رکوع کریں تو دس دفعہ پڑھیں پھر سر اٹھائیں تو دس دفعہ پڑھیں پھر سجدہ کریں تو دس دفعہ پڑھیں پھر سجدہ سے سر اٹھائیں تو دس دفعہ پڑھیں پھر (دوسرا) سجدہ کریں تو دس دفعہ پڑھیں پھر سجدہ سے سر اٹھائیں تو دس دفعہ پڑھیں کھڑا ہونے سے پہلے، یہ کچھتر دفعہ ہو گئے ہر رکعت میں، اور چار رکعتوں میں تین سو دفعہ ہوئے، اگر آپ کے گناہ ریت کے ڈھیروں کی طرح ہوں تو اللہ تعالیٰ بخش دیں گے، انہوں نے عرض کیا یا رسول اللہ! روزانہ اسے کیسے پڑھا جاسکتا ہے؟ فرمایا اگر آپ روزانہ نہ پڑھ سکیں تو ہر جمعہ (ہفتہ پورا) میں پڑھ لیں اگر ہفتہ میں بھی نہ پڑھ سکیں تو مہینے میں پڑھ لیں ایسا بھی نہ کر سکیں تو سال میں پڑھ لیں۔

**2:-** حضرت عبداللہ بن مبارک کی روایت یوں ہے کہ لا الہ غیرک کے بعد پندرہ دفعہ، رکوع سے پہلے دس دفعہ رکوع میں دس دفعہ، رکوع سے کھڑے ہو کر دس دفعہ، پہلے سجدے میں دس دفعہ، پہلے سجدے کے بعد بیٹھ کر دس دفعہ، دوسرے سجدے میں دس دفعہ کر کے کھڑا ہو جائے، امام اعظم رضی اللہ تعالیٰ عنہ نے اس روایت کو ترجیح دی ہے کہ ان کے نزدیک جس سجدے کے بعد التحیات نہ ہو (دوسری یا تیسری رکعت) وہاں دوسرے سجدے کے بعد فوراً سیدھا کھڑا ہو جانا چاہئے، اور پڑھنا یہ ہوگا۔ **سبحان اللہ والحمد للہ ولا الہ الا اللہ واللہ اکبر**، عموماً امت یہی پڑھ رہی ہے بلکہ پورا تیسرا کلمہ پڑھا جا رہا ہے، رکوع و سجود میں پہلے حسب معمول سبحان ربی العظیم اور سبحان ربی الاعلیٰ تین یا پانچ دفعہ پڑھیں ابن مبارک سے سوال ہوا اگر سجدہ سہو پڑ جائے تو کیا ان سجدوں میں بھی یہ تیسرا کلمہ پڑھنا ہوگا؟ انہوں نے فرمایا نہیں کیونکہ چاروں رکعتوں کی تعداد تین سو ہے۔ پتہ چلا عمل میں وہی کیا جائے جو بتایا جائے بقول امام ترمذی حضرت عبداللہ بن مبارک اور بہت سارے اہل علم نے نماز تسبیح کی روایت کی ہے اور اسکے فضائل بتائے ہیں۔

**2:-** ابوداؤد شریف ج ۱ ص ۱۸۲-۱۸۳ پر یہ حدیث سیدنا ابن عباسؓ سے مروی ہے اس میں کچھ الفاظ زائد ہیں جن کا ترجمہ یہ ہے ”یہ دس خصلتیں ہیں جب آپ یہ پڑھیں گے تو اللہ تعالیٰ آپ کے (1) پہلے اور (2) پچھلے (3) پرانے اور (4) نئے، (5) خطا سے کئے ہوئے اور (6) جان بوجھ کر کئے ہوئے، (7) چھوٹے اور (8) بڑے، (9) مخفی اور (10) علانیہ، سب گناہ دس کی دس خصلتیں (معاف ہوں گی) آخر میں یہ الفاظ بھی زائد ہیں اگر سال میں بھی نہ پڑھ سکے تو عمر میں ایک دفعہ پڑھ لے“

**3:-** اگلی حدیث کے راوی سیدنا عبداللہ بن عمروؓ ہیں یہ الفاظ باقی روایات سے زائد ہیں ”میں نے خیال کیا کہ وہ مجھے کوئی عطیہ عطا فرمائیں گے (میں اگلے دن حاضر ہوا تو) فرمایا ”جب دن ڈھلے تو اٹھ چار رکعتیں پڑھ، آگے اوپر والی حدیث ہے“ ابوداؤد ج ۱ ص ۱۸۲) ابوداؤد فرماتے ہیں کہ اسے مستمر نے اپنی سند سے موقوف روایت کیا ہے، حضرت جعفر نے اپنی سند سے ابن عباسؓ سے روایت کر کے حدیث النبی صلی اللہ علیہ وسلم کہا ہے۔ یعنی حدیث مرفوع ہے، ابو توبہ ربیع بن نافع نے اپنی سند سے روایت بیان کی ہے کہ حضور علیہ السلام نے حضرت جعفرؓ سے یہ حدیث بیان فرمائی۔ اس کا مطلب یہ ہوا کہ آقا علیہ السلام نے اپنے چچا سیدنا عباسؓ سمیت کئی صحابہؓ کو نماز تسبیح بتائی۔

### راوی مجہول نہیں

**4:-** مولانا فخر الحسن دیوبندی نے ابوداؤد کی شرح التعلیق المحمود کے نام سے کی ہے وہ فرماتے ہیں کہ ابن جوزیؒ نے یہ حدیث کتاب الموضوعات میں لکھ کر زیادتی کی ہے موسیٰ بن عبدالعزیز راوی کو وہ مجہول بتاتے ہیں جبکہ ابن حجرؒ نے اپنی کتاب الخصال المکفرۃ للذنوب المقدمہ والمؤخرہ میں لکھا ہے۔

یہ بات درست نہیں کیونکہ ابن معینؒ اور نسائیؒ نے اسے ثقہ قرار دیا ہے، اس حدیث کو بخاریؒ نے جز القراءۃ خلف الامام میں، ابوداؤد، ابن ماجہ، ابن خزیمہ نے (اپنی تصحیح میں) حاکم نے مستدرک میں نقل کیا ہے، بیہقی وغیرہ نے اسکی تصحیح کی ہے، ابن شاہین نے ترغیب میں لکھا ہے میں نے ابوبکر بن ابوداؤد کو سنا وہ فرما رہے تھے میں نے اپنے

والد (امام ابو داؤد) کو فرماتے سنا کہ یہ نماز تسبیح کے بارے میں سب سے زیادہ صحیح حدیث ہے۔ موسیٰ بن عبدالعزیز کی توثیق (ثقة قرار دینا) ابن معین، نسائی اور ابن حبان نے فرمائی ہے انہوں نے (موسیٰ نے) بہت لوگوں سے روایات بیان کی ہیں، بخاری نے القراۃ میں بعینہ یہ حدیث نقل فرمائی ہے۔

حدیث صحیح ہے

**5:-** علامہ فخر الحسنؒ مزید لکھتے ہیں مندرجہ بالا حضرات کے علاوہ اس حدیث کو مندرجہ ذیل حضرات نے بھی صحیح یا حسن قرار دیا ہے (1) ابن مندہ انہوں نے اسکی تصحیح فرماتے ہوئے کئی اجزاء پر مشتمل کتاب لکھی، (2) خطیب، (3) ابوسعید سمعانی، (4) ابو موسیٰ مدینی، (5) ابوالحسن بن مفضل (6) منذری، (7) ابن الصلاح، (8) نووی (کتاب تہذیب الاسماء) ان آٹھ کے علاوہ اوپر والے پیرا گراف میں پانچ دیگر ماہرین فن بھی تصحیح فرما چکے ہیں، ان ماہرین کی شہادت کے بعد اسے صحیح نہ ماننا صرف اور صرف تعصب ہے۔ اللہم اهدنا الصراط المستقیم

**6:-** مزید ملاحظہ ہو ”مسند الفردوس میں علامہ دیلمی نے لکھا ہے نماز تسبیح نمازوں (نوافل) میں سب سے مشہور نماز ہے اور اسکی سندیں بھی سب سے زیادہ صحیح ہیں..... بیہی فرماتے ہیں عبداللہ بن مبارک اسے مسلسل پڑھا کرتے تھے اور اولیاء اللہ کا یکے بعد دیگرے اس پر عمل تھا اس طرح اس مرفوع حدیث کو مزید تقویت مل گئی۔

حدیث کے صحابی راوی

**6:-** (1) سیدنا عباس بن عبدالمطلبؓ، (2) انکے صاحبزادے جناب فضلؓ (3) ابو رافعؓ (4) عبداللہ بن عمرؓ (5) عبداللہ بن عمرو بن عاصؓ، (6) سیدنا علیؓ بن ابی طالبؓ، (7) حضرت جعفر بن ابوطالبؓ (8) اور انکے صاحبزادے حضرت عبداللہ (9) سیدہ ام سلمہؓ، (10) حضرت انصاریؓ۔ انصاریؓ کی حدیث امام ابو داؤد نے نقل فرمائی ہے (تخریج کی ہے) اور اسکی سند حسن ہے، علامہ مزنی نے فرمایا انصاری سے مراد جابر بن عبداللہؓ ہیں، ابن حجرؒ کا ارشاد ہے واضح بات یہ ہے کہ وہ ابو کبیرہ انصاریؓ ہیں۔

(ابوداؤد ج 1 ص 184 حاشیہ نمبر 1)



ان تفصیلات سے واضح ہو گیا کہ حدیث صحیح ہے اسے تیرہ ماہرین فن نے صحیح قرار دیا ہے، شہرہ آفاق (بخاری سمیت) پانچ محدثین نے اسے اپنی کتابوں میں درج فرمایا ہے، دس صحابہؓ نے اسے مرفوعاً روایت کیا ہے علامہ فخر الحسن گنگوہی نے یہ ساری تفصیلات بیان کی ہیں تبلیغی جماعت کے بانی علامہ زکریا نے اسے تفصیلاً نقل کیا ہے فضائل ذکر ص ۲۵۶-۲۴۶ مولانا محمد زکریا نے پوری تفصیلات دی ہیں ممکن ہو تو یہ حصہ پڑھ لیا جائے اگر کوئی صاحب دیوبندی ہو کر اس کا انکار کرتے ہیں تو وہ لازماً یہ حصہ پڑھیں۔ اب بھی اگر تسلی نہیں ہوئی تو اس میں تسلی کا تصور ہوگا ان عظماء کا تصور نہیں ہے، عرض ہے

بس کنم خود زیر کاں را این بس است

## حدیث نمبر 10

### شعبان کی پندرہویں رات

عن عائشة قالت فقدت رسول الله صلى الله عليه وسلم ليلة فخرجت فاذا هو بالبقيع فقال اكنت تخافين ان يحيف الله عليك ورسوله قلت يا رسول الله ظننت انك اتيت بعض نسائك فقال ان الله تبارك وتعالى ينزل ليلة النصف من شعبان الى سماء الدنيا فيغفر لاكثر من عدد شعر غنم كلب، وفي الباب عن ابي بكر الصديق.

(ترمذی ج ۱ ص ۱۵۶ سعید کمپنی نیز ص ۹۲ مطبوعہ فاروقی کتب خانہ ملتان)

ترجمہ:- سیدہ عائشہ سلام اللہ علیہا نے فرمایا ایک رات رسول اللہ صلی اللہ تعالیٰ علیہ وسلم کو نہ پایا میں (تلاش میں) نکلی تو کیا دیکھتی ہوں کہ آپ جنت البقیع میں ہیں..... پس فرمایا یقیناً اللہ تعالیٰ شعبان کے نصف والی رات (پندرہویں رات) میں آسمان دنیا کی طرف نزول فرماتا ہے قبیلہ کلب کی بکریوں کے بالوں کی تعداد سے زیادہ لوگوں کو بخش

دیتا ہے، اس باب میں سیدنا ابو بکر صدیق رضی اللہ تعالیٰ عنہ سے بھی روایت ہے، شارح فرماتے ہیں قبیلہ کلب کا نام آقا علیہ السلام نے اس لئے لیا کہ اس قبیلہ میں سب قبیلوں سے بڑھ کر بکریاں تھیں، باقی کتب کے حوالے ملاحظہ ہوں۔

1:- صحیح ابن حبان ج ۷ ص ۸۷۸ سیدنا معاذ بن جبل سے یہ روایت مروی ہے وہاں یہ الفاظ زائد ہیں، ”مشرک اور معاند (سرکش، کینہ پرور) کے بغیر ساری مخلوق کو بخش دیتا ہے۔“

2:- مصنف ابن ابی شیبہ ج ۷ ص ۱۳۹ مکتبہ امدادیہ ملتان اوپر والی دونوں حدیثیں منقول ہیں، ابن حبانؒ والی حدیث انہوں نے حضرت کثیر بن مرہ حضرمی سے نقل کی ہے۔

3:- ابن ماجہ ص ۱۰۰ نے ترمذی والی حدیث ام المؤمنین عائشہؓ کی بجائے، اپنی سند یزید بن ہارون عن حجاج رضی اللہ تعالیٰ عنہ کے ذریعے روایت فرمائی ہے۔ یاد رہے کہ ترمذی اور ابن ماجہ دونوں صحاح ستہ میں شامل ہیں۔

4:- امام عبدالرزاق نے المصنف میں چھ احادیث اس پندرہویں رات پر نقل فرمائی ہیں۔ (۱) ابن عباسؓ نے فرمایا بیشک آدمی تو بازاروں میں چل رہا ہوتا ہے اور اس کا نام مُردوں میں درج ہو چکا ہوتا ہے۔

(۲) ابن عمر رضی اللہ تعالیٰ عنہ نے فرمایا ”پانچ راتیں ہیں جن میں دعا رد نہیں کی جاتی، (۱) جمعہ کی رات (۲) رجب کی پہلی رات (۳) رجب کی پندرہویں رات اور (۴-۵) دونوں عیدوں کی راتیں۔“

5:- (کنز العمال ج ۱۲ ص ۱۴۱-۱۴۰) انہوں نے اپنی اسناد سے گیارہ احادیث روایت فرمائی ہیں اوپر والی چاروں کتابوں والی احادیث ہیں ان کے علاوہ دیگر کچھ احادیث کے تراجم یہ ہیں۔

(۱) سیدنا علی کرم اللہ تعالیٰ وجہہ الشریف سے مروی ہے کہ جب نصف شعبان کی رات ہو تو کھڑے ہو جاؤ (نفل پڑھو) اور دن کو روزہ رکھو، بیشک اللہ تعالیٰ اس رات غروب سورج کے وقت آسمان دنیا پر نزول فرماتا ہے پس ارشاد ہوتا ہے کیا کوئی بخشش طلب کرنے والا ہے کہ میں اسے بخش دوں، کیا کوئی رزق مانگنے والا ہے کہ میں اسے

رزق دوں، کیا کوئی شفا مانگنے والا ہے کہ میں اسے شفا دوں، کیا کوئی سائل ہے کہ میں اسے عطا کروں، کیا ایسا ہے؟ کیا ایسا ہے؟ طلوع فجر تک یہ اعلان ہوتا رہتا ہے؟

(۲) پہلی حدیث سے اس میں یہ الفاظ زائد ہیں ہاں بدکار عورت اور مشرک کو محروم کر دیا جاتا ہے۔

(۳) سیدہ عائشہ والی حدیث میں یہ الفاظ زائد ہیں، ”اللہ تعالیٰ اس رات میں مشرک، بغض و کینہ رکھنے والے، قطع رحمی کرنے والے، تہبند زمین پر لٹکانے والے، والدین کے نافرمان اور لگاتار شراب پینے والے پر نظر کرم نہیں فرماتا“

6:- (کنز العمال ج ۱۴ ص ۸۰-۷۹) پر مزید چار احادیث اسی رات کی شان اور فضیلت میں بیان فرمائی ہیں سیدہ طاہرہ عائشہ سلام اللہ علیہا نے فرمایا ”کہ نبی محترم صلی اللہ تعالیٰ علیہ وسلم شعبان کی پندرہویں رات سجدے میں یہ دعا مانگ رہے تھے (ہم اصل عربی نقل کر دیتے ہیں شاید کوئی فائدہ اٹھالے)

اعوذ بعفوک عن عقابک و اعوذ برضاک عن سخطک و اعوذ بک منک جل و جہک، فرمایا، جبریلؑ نے مجھے عرض کیا ہے کہ میں سجدے میں یہ دعا دہراؤں، میں نے یہ کلمات سیکھ لئے اور ان کی دوسروں کو تعلیم دی۔ دعا کا ترجمہ ملاحظہ فرمائیں۔

”میں تیرے عقاب سے تیرے عفو (معافی) کی پناہ میں آتا ہوں، میں تیری ناراضگی سے تیری رضا کی پناہ میں آتا ہوں اور میں تیری ذات سے تیری ہی پناہ میں آتا ہوں تیری ذات عظیم ہے۔“

7:- حضرت عطاء بن یسارؓ سے روایت ہے کہ جب نصف شعبان کی رات ہوتی ہے تو فرشتہ کو لکھ دیا جاتا ہے کہ شعبان سے (اگلے) شعبان تک کون مرے گا، بیشک بندہ ظلم کرتا ہے، تجارت کرتا ہے اور عورتوں سے نکاح کرتا ہے حالانکہ اس کا نام زندہ سے مردوں کی طرف لکھا جا چکا ہوتا ہے لیلۃ القدر کے بعد کوئی رات اس رات سے افضل نہیں، اللہ تعالیٰ آسمان دنیا کی طرف نزول فرماتا ہے اور مشرک، کینہ و قطع رحم کرنے والے کے علاوہ سب کو بخش دیتا ہے۔

(کنز العمال ج ۱۴ ص ۷۹، بحوالہ ترغیب ابن شاہین)

نوٹ:- یاد رہے کہ محولہ بالا کتب میں سے دو ترمذی اور ابن ماجہ..... صحاح ستہ میں شامل ہیں، تین المصنف، ابن ابی شیبہ اور صحیح ابن حبان صحاح ستہ کا ماخذ ہیں، کنز العمال برصغیر کے عظیم محدث علامہ علاء الدین علی متقی رحمۃ اللہ علیہ کی تصنیف ہے، برصغیر کے یہ وہ محدث ہیں جنہوں نے اتنی ضخیم کتاب لکھی ہے اس کا رخیہ میں برصغیر کا کوئی اور مصنف ان کے ہم پلہ نہیں ہے۔

بعونہ تعالیٰ ہم نے چھ کتب حدیث سے پچیس احادیث سے پندرہ شعبان کی رات کی اہمیت و فضیلت بیان کر دی جو حضرات ثبوت مانگتے ہیں ان کی خدمت میں ہم نے ثبوت پیش کر دیئے ہیں اب وہ ازراہ کرم ہمیں پچیس احادیث دکھائیں جن میں ارشاد ہو کہ یہ رات کسی فضیلت و اہمیت کی حامل نہیں ہے۔ ایسا قطعاً آپ نہیں کر سکیں گے پھر لوگوں کو عبادت سے کیوں روکتے ہیں مسلمانوں پر اور اپنی ذات پر رحم کریں۔

## حدیث نمبر 11

### تراویح کی رکعتیں

عن ابی سلمہ بن عبدالرحمن انه اخبرہ انه سال عائشة کیف کان صلوة النبی صلی اللہ تعالیٰ علیہ وسلم فی رمضان قالت ما کان رسول اللہ صلی اللہ علیہ وسلم یزید فی رمضان ولا فی غیرہ علی احدی عشرة رکعة یصلی اربعاً فلا تسئل عن حسنہن و طولہن ثم یصلی اربعاً فلا تسئل عن حسنہن و طولہن ثم یصلی ثلاثاً قالت عائشة فقلت یا رسول اللہ اتنام قبل ان توتر فقال یا عائشة ان عینی تنامان ولا ینام قلبی۔

(بخاری ج ۱ ص ۱۵۴ نیز ص ۲۶۹ نیز ص ۵۰۴ سعید کمپنی)

ترجمہ:- ابو سلمہ بن عبدالرحمن نے بتایا کہ انہوں نے (ام المؤمنین سیدہ) عائشہ سلام اللہ علیہا سے پوچھا کہ رسول اللہ صلی اللہ تعالیٰ علیہ وسلم کی نماز رمضان میں کیسے تھی؟

سیدہ نے فرمایا کہ حضور رسول اللہ صلی اللہ تعالیٰ علیہ وسلم رمضان یا اس کے علاوہ (دیگر مہینوں میں) گیارہ رکعت سے زیادہ نہیں پڑھتے تھے چار رکعتیں پڑھتے، تو ان کے حسن اور طول کے متعلق نہ پوچھ، پھر چار پڑھتے تو ان کے حسن اور طول کے متعلق نہ پوچھ، پھر تین رکعتیں پڑھتے، سیدہ عائشہؓ نے فرمایا پس میں نے عرض کیا یا رسول اللہ! کیا آپ وتر پڑھنے سے پہلے سو جاتے ہیں؟ تو آپ نے فرمایا، عائشہ! میری آنکھیں تو سو جاتی ہیں اور میرا دل نہیں سوتا۔

### حدیث پر غور فرمائیں

(۱) یہ وہ نماز ہے جو رمضان میں بھی اور رمضان کے بغیر باقی گیارہ مہینوں میں بھی پڑھی جاتی ہے، کیا تراویح رمضان کے بغیر باقی مہینوں میں بھی پڑھی جاتی ہے؟ اگر نہیں تو پھر یہ تراویح کی رکعات نہیں ہیں۔

(۲) وتر تو تراویح کے ساتھ پڑھے جاتے ہیں سیدہ عائشہ رضی اللہ تعالیٰ عنہا کا یہ کہنا کہ حضور! آپ وٹروں سے پہلے سو جاتے ہیں کہ اب پڑھ رہے ہیں، یہ بالکل واضح ہے کہ یہ تراویح کی نماز نہیں تھی ورنہ وٹروں سے پہلے سو جانے کا سوال سیدہ سلام اللہ علیہا نہ فرماتیں، آئیے باقی کتب کی طرف بڑھتے ہیں۔

1:- امام مسلم نے امام بخاری والی حدیث بھی نقل فرمائی ہے، اس کے علاوہ بھی سات آٹھ روایات لی ہیں جن میں تیرہ رکعتیں بھی مذکور ہیں یہ بھی ارشاد ہے کہ دو نفل بیٹھ کر وٹروں کے بعد پڑھتے تھے، ہم تبرکاً دو حدیثوں کا ترجمہ کرتے ہیں۔

(۱) عروہ بن زبیر (سیدہ عائشہؓ کے بھانجے) نے ام المؤمنین عائشہ سلام اللہ علیہا سے روایت لی ہے کہ سیدہ نے فرمایا رسول اللہ صلی اللہ تعالیٰ علیہ وسلم نماز عشاء (جسے لوگ نمازِ عتمہ کہتے ہیں) سے فارغ ہو کر صبح تک گیارہ رکعتیں پڑھتے تھے ہر دو رکعت کے بعد سلام پھیر دیتے ایک رکعت ملا کر وتر بنا لیتے، جب مؤذن صبح کی اذان دیکر خاموش ہو جاتا اور صبح کھل جاتی اور مؤذن آپ کی خدمت میں (صبح کی جماعت کے لئے) آتا تو آپ اٹھ کر دو ہلکی رکعتیں پڑھتے پھر اپنے دائیں پہلو پر لیٹ جاتے (اس وقت تک لیٹے رہتے) کہ مؤذن اقامت کے لئے آجاتا۔

(۲) ابو سلمہ نے کہا کہ میں نے سیدہ عائشہ رضی اللہ تعالیٰ عنہا سے نبی پاک صلی اللہ تعالیٰ علیہ وسلم کی نماز کے بارے پوچھا انہوں نے فرمایا آپ علیہ السلام تیرہ رکعتیں پڑھتے تھے آٹھ رکعتیں پڑھ کر پھر وتر پڑھتے پھر بیٹھ کر دو رکعتیں پڑھتے جب رکوع کا ارادہ فرماتے تو قیام فرما کر رکوع فرماتے پھر اذان اور اقامت کے درمیان صبح کی نماز کی دو رکعتیں (صبح کی سنتیں) پڑھتے، ایک حدیث میں وتروں کا ذکر کر کے سیدہ نے فرمایا ”آپ وتر کی رکعتوں میں آخر میں ہی جا کر بیٹھتے تھے۔“

(مسلم ج ۱ ص ۲۹۷-۲۹۶ مصری، مسلم ج ۱ ص ۲۵۲-۲۵۳ قدیمی کتب خانہ کراچی) مسلم کی ان احادیث سے بھی پتہ چلتا ہے کہ آٹھ رکعتیں تراویح کی نہیں ہیں بلکہ تہجد کی ہیں اور یہ بھی پتہ چلا کہ سید کل علیہ السلام وتروں کے بعد بھی دو نفل پڑھتے تھے۔

**2:-** امام ترمذی نے تو یہ احادیث درج کرنے سے پہلے باب ہی یوں باندھا ہے ماجاء فی وصف صلوٰۃ النبی صلی اللہ علیہ وسلم باللیل (رات میں نبی صلی اللہ تعالیٰ علیہ وسلم کی نماز کی وصف میں جو احادیث ہیں)

بات واضح ہو گئی کہ امام ترمذی کے نزدیک بھی آٹھ رکعتیں نماز تہجد ہے، ترمذی نے بخاری اور مسلم والی قریباً سب احادیث درج فرمائی ہیں ملاحظہ ہو (ترمذی ج ۱ ص ۱۰۰-۹۹ سعید کمپنی کراچی)

**3:-** امام داؤد نے ابوداؤد شریف میں باب فی صلوٰۃ اللیل (رات کی نماز کا باب) میں بخاری، مسلم اور ترمذی سے زیادہ احادیث نقل فرمائی ہیں، بخاری، مسلم اور ترمذی کی قریباً سب احادیث بھی اس میں آگئی ہیں ان کے باب سے واضح ہے کہ یہ آٹھ رکعتیں تہجد کی ہیں تراویح کی نہیں ہیں، ان کتب میں اسی باب میں یہ بھی حدیث ہے کہ تہجد دو رکعتیں کر کے پڑھتے جائیں، ابوداؤد میں کچھ احادیث کے حصے ہم اس مقصد کے لئے درج کر رہے ہیں تاکہ مسئلہ کی وضاحت ہو سکے۔

(۱) سیدہ عائشہ رضی اللہ تعالیٰ عنہا نے فرمایا نماز عشاء سے فارغ ہونے کے بعد اور صبح کے پھوٹنے کے درمیان گیارہ رکعتیں پڑھتے ہر دو رکعتوں کے بعد سلام پھیرتے تھے۔ (ابوداؤد ج ۱ ص ۱۸۸-۱۸۹ سعید کمپنی)

(۲) سعد بن ہشامؓ نے کہا میں مدینے میں آیا، سیدہ عائشہ رضی اللہ تعالیٰ عنہا کی خدمت میں حاضر ہوا، عرض کیا آپ مجھے رسول اللہ صلی اللہ تعالیٰ علیہ وسلم کی نماز کے بارے میں مطلع فرمائیں انہوں نے فرمایا کہ رسول اللہ صلی اللہ تعالیٰ علیہ وسلم لوگوں کو نماز عشاء پڑھاتے پھر اپنے بستر پر تشریف لا کر سو جاتے جب رات نصف سے گزرتی اپنی حاجت اور وضو کے پانی کی طرف اٹھتے وضو فرما کر اپنی جائے نماز پر آ کر آٹھ رکعتیں پڑھتے میرا خیال ہے کہ ان رکعتوں میں آپ قرأت، رکوع اور سجدے کو برابر رکھتے پھر ایک رکعت وتر ملاتے پھر دو رکعتیں بیٹھ کر پڑھتے پھر پہلو پر لیٹ جاتے، پھر بلالؓ آتے اور نماز کے لئے اجازت چاہتے، (ایضاً ص ۱۹۱) حضرت سعد بن ہشام کے علاوہ یہ حدیث، حضرت عروہؓ، حضرت قتادہ، زرارہ بن اوفی، بہز بن حکیم، فضل بن عباسؓ، اسود بن یزید، زید بن خالد۔۔۔ وغیرہ آٹھ صحابہؓ نے یہ حدیث مختلف الفاظ اور ایک مفہوم کے ساتھ روایت فرمائی ہے، سب کے نزدیک آٹھ رکعتیں تہجد کی ہیں،

یاد رہے کہ آخری راوی زیدؓ وہ ہیں جو سرکار علیہ السلام کی دہلیز کا سر ہانا بنا کر پوری رات گزارتے رہے تاکہ آپ ﷺ کی رات کی نماز اپنی آنکھوں سے دیکھ سکیں۔

4 :- علامہ ابن ماجہؒ نے بھی یہ سب احادیث اپنی کتاب میں ذکر فرمائی ہیں ملاحظہ ہو ابن ماجہ ص ۹۸-۹۷ مرکز علم و ادب کراچی انکے نزدیک بھی یہ تہجد کی نماز ہے،

حضرت نسائی نے بھی تہجد کی نماز کا ذکر فرماتے ہوئے انہی رکعات کا ذکر کیا ہے جن کا باقی حضرات نے ذکر کیا ہے ان کے نزدیک بھی آٹھ رکعتیں تہجد کی ہیں ملاحظہ ہو نسائی ج ۱ ص ۲۳۷، صفحہ ۲۴۰ پر مذکور ہے فرضوں کے بعد یہی تہجد افضل ہے اور رمضان کے بعد محرم کے روزے افضل ہیں۔

## تراویح کی طرف آئیں

اب آئیے تراویح کی طرف تو اس میں کوئی شک نہیں کہ حضور علیہ السلام سے آٹھ رکعتیں بھی مروی ہیں لیکن اس سے زائد بھی مروی ہیں لہذا کسی کو یہ حق نہیں پہنچتا کہ زائد کو بدعت اور پڑھنے والوں کو بدعتی کہا جائے کسی دور میں بھی مسلمانوں کے درمیان فرقہ بازی پسندیدہ نہیں اور دور حاضر میں جبکہ چاروں طرف سے دشمنوں نے مسلمانوں کو



گھیرا ہوا ہے تفرقہ بازی قطعاً ناپسندیدہ ہے، اب آئیے ائمہ اسلام سے پوچھتے ہیں۔

### امام ترمذی کا ارشاد

اہل علم نے رمضان کے قیام (نماز تراویح) میں اختلاف فرمایا ہے، کچھ حضرات کا ارشاد ہے کہ وتروں سمیت اس کی اکتالیس رکعتیں ہیں یہ مدینہ والوں کا قول ہے مدینہ طیبہ میں اسی پر ان کا عمل ہے (ان رکعات میں تحیۃ الوضوء، تحیۃ المسجد اور پہلی چار سنتیں بھی شامل ہیں، سیالوی) اہل علم کی اکثریت جیسا کہ سیدنا علیؑ اور سیدنا عمرؓ اور ان دونوں کے علاوہ نبی صلی اللہ تعالیٰ علیہ وسلم کے بہت سارے صحابہ کا ارشاد ہے کہ بیس رکعتیں (نماز تراویح) ہیں، یہ سفیان ثوریؒ، ابن مبارکؒ اور امام شافعی کا قول ہے، امام شافعیؒ نے فرمایا میں نے اپنے شہر مکہ مکرمہ میں اسی طرح پایا ہے کہ وہ بیس رکعتیں پڑھتے ہیں (ترمذی شریف ج ۱ ص ۱۶۶، سعید کمپنی کراچی)

### بیس رکعتیں بھی سنت ہیں

1:- ”بہر حال اب بیس رکعتیں خلفائے راشدین کی سنت ہیں اور حکماً یہ بھی مرفوع حدیث ہے، اگرچہ ایک مرفوع حدیث میں بھی بیس رکعت کا ثبوت ہے مگر اس کی سند قوی نہیں، فتاویٰ تاتارخانیہ میں ہے کہ امام ابو یوسفؒ نے سیدنا امام اعظم رضی اللہ تعالیٰ عنہ سے پوچھا کیا سیدنا عمر رضی اللہ تعالیٰ عنہ کا نبی صلی اللہ تعالیٰ علیہ وسلم سے کوئی عہد تھا جب انہوں نے تراویح کی بیس رکعتیں مقرر فرمائیں اور بیس کا اعلان فرمایا، امام اعظم ابو حنیفہ رضی اللہ تعالیٰ عنہ نے جواب دیا کہ سیدنا عمر رضی اللہ تعالیٰ عنہ کوئی بدعت پیدا فرمانے والے نہیں تھے یعنی ضروری ہے کہ بیس رکعتیں بھی مرفوع حدیث سے ثابت ہوں۔

(ترمذی مذکور ج ۱ ص ۱۰۱)

ان دونوں تحقیقات کو سامنے رکھیں یہ نتائج آپ کے ذہن میں فوراً آجائیں گے۔

(۱) مدینہ طیبہ اور مکہ مکرمہ میں تراویح کی رکعتیں وصال نبوی سے لیکر حضرت شافعی رضی اللہ تعالیٰ عنہ کے دور تک بیس رکعتیں تھیں۔

(۲) یہ خلفائے راشدین کی سنت ہے جو ایک حدیث سے بھی ثابت ہے جو ابن ابی شیبہ

جیسے عظیم محدث نے روایت کی ہے اسکی سند البتہ قوی نہیں ہے اس سند پر بحث ہم کسی اور وقت کے لئے چھوڑتے ہیں، سوال صرف یہ ہے کہ خلفائے راشدین کے عمل سے اس حدیث کو تقویت ملی ہے یا نہیں؟ دوسرا سوال یہ ہے کہ شرعی معاملہ میں خلفائے راشدین اور صحابہ کا عمل کیا حکماً مرفوع حدیث ہے یا نہیں؟ اگر ہے تو پھر اعتراض کس بات کا؟

(۳) کیا صحابہ کرام سے بڑھ کر وہ لوگ زیادہ حدیث کے ماہر ہیں جو بیس رکعتوں کو بدعت کہتے ہیں مزید برآں کیا وہ ائمہ مجتہدین (امام ابو حنیفہؒ، امام مالکؒ، امام شافعیؒ اور امام احمدؒ) سے حدیث پاک کے زیادہ ماہر ہیں کہ امت کو ان کے ارشادات سے کانٹنے کی سعی میں ہمہ وقت مصروف ہیں۔

(۴) سیدنا فاروق، سیدنا حیدر اور صحابہ کرامؓ کی عظیم تعداد جو بیس رکعتیں تراویح پڑھتے رہے ہیں، وہ بدعتی تھے؟ کاش! آپ حضرات نے کبھی اس پر غور فرمایا ہوتا۔

(۵) ائمہ عالی مقام، تابعین عظام اور تبع تابعین گرام کے زمانوں کو سید کل علیہ السلام نے خیر القرون (سب سے بہتر زمانے) فرمایا ہے کیا خیر القرون کے عظیم المرتبت حضرات بدعتی تھے اور دور حاضر کے آپ محدود اور معدود لوگ ہی سنت کے منبع و مطبع ہیں۔ فاعتبروا یا اولی الابصار

### شارحین بخاری کو بھی ملیں

2:- ابن ابی شیبہ، طبرانی اور بیہقی نے ابن عباسؓ سے جو یہ روایت لی ہے کہ حضور علیہ السلام وتروں کے بغیر رمضان میں بیس رکعتیں (نماز تراویح) پڑھتے تھے تو وہ ضعیف ہے (اس پر انشاء اللہ تحقیق ہوگی کہ یہ تین عظیم محدثین کی روایت کے باوجود کیوں ضعیف ہے) ہاں بیس رکعتیں سیدنا عمر رضی اللہ تعالیٰ عنہ سے ثابت ہیں الموطا میں یزید بن رومانؒ سے مروی ہے کہ لوگ سیدنا عمرؓ کے دور میں تیس رکعتیں قیام کرتے تھے..... پھر معاملہ بیس پر مسلسل جاری ہو گیا یہی یکے بعد دیگرے منتقل ہو رہا ہے..... اب بیس رکعتیں خلفائے راشدین کی سنت ہے اور آپ صلی اللہ تعالیٰ علیہ وسلم کا ارشاد ہے میری سنت اور خلفائے راشدین کی سنت کو لازم پکڑو، ابن ہمامؒ کی یہی تحقیق ہے (بخاری ج ۱ ص ۱۵۴ حاشیہ نمبر ۳ سعید کمپنی)

## بخاری کا دوسرا حوالہ

”عبدالرحمن بن عبدالقاری نے بتایا کہ میں (سیدنا) عمر بن الخطاب رضی اللہ تعالیٰ عنہ کے ساتھ رمضان کی ایک رات مسجد کی طرف گیا، دیکھا کہ لوگ مختلف ٹولیوں میں بٹے ہوئے ہیں، کوئی شخص تو اکیلا پڑھ رہا ہے اور کوئی شخص کسی ٹولی کو نماز پڑھا رہا ہے، فاروق اعظمؓ نے فرمایا میری رائے یہ ہے کہ میں انہیں کسی قاری پر (کے پیچھے) اکٹھا کر دوں تو یہ بہت بہتر ہوگا۔ پھر آپ نے پختہ ارادہ فرمایا اور انہیں ابی بن کعب پر اکٹھا کر دیا“

(بخاری ج ۱ ص ۲۶۹)

یہ تھے حدیث کے الفاظ اب اسی صفحہ کا حاشیہ نمبر ۸ ملاحظہ فرمائیں ”جب سیدنا عمرؓ نے صحابہ کرامؓ کو حضرت ابی پر جمع کیا (کہ ابی جماعت کرائیں گے) تو وہ بیس رکعت پڑھا کرتین رکعت وتر پڑھتے تھے..... اسلاف کا ایک گروہ چالیس رکعتوں کے بعد تین وتر پڑھتے تھے، ایک اور گروہ چھتیس رکعتیں پڑھ کر پھر تین وتر پڑھتے تھے یہ سب اچھا ہے“ (ایضاً) ہم نے بخاری سے ایک حدیث اور اس کی دو شرحیں نقل کر دیں ان پر خصوصی غور فرمائیں۔

3:- مسلم کی شرح فرماتے ہوئے علامہ نوویؒ نے بھی بخاری کے شارحین سے اتفاق فرمایا ہے مسلم ج ۱ ص ۲۵۹ قدیمی کتب خانہ کراچی۔ نسائی ج ۱ ص ۳۰۷ حاشیہ نمبر ۲ ”ابن حجرؒ نے فرمایا کہ معاملہ اسی طرح دو ربی اور خلافت صدیقی میں رہا دو ربی فاروقی کی ابتداء میں بھی یہی کیفیت تھی (کہ لوگ اکیلے تراویح پڑھتے تھے) پھر سیدنا عمرؓ نے مردوں کو حضرت ابی پر جمع فرمایا اور عورتوں کو سلیمان بن ابی حمہ کے پیچھے تراویح پڑھنے کو فرمایا ایک راویت میں ہے کہ ابی اور تمیم دونوں کو حکم دیا کہ وہ نماز پڑھائیں قاری (پڑھانے والا) دو سو آیات تک پڑھتے اور لمبے قیام کی وجہ سے ہم لائٹیوں پر ٹیک لینے لگ جاتے تھے“ یہاں بھی ابن ہمام نے وہ باتیں ارشاد فرمائی ہیں جو ترمذی کے حاشیہ کے حوالے سے ہم نقل کر چکے ہیں۔

## امام مالک کی روایت

4:- ”یزید بن رومان نے فرمایا کہ لوگ سیدنا عمر بن خطاب کے دور میں رمضان میں تیس رکعتیں قیام کرتے تھے“ موطا امام مالک ج ۱ ص ۱۰۵ مطبوعہ مصطفیٰ حلبي مصر۔ موطا کی شرح امام سیوطی نے تنویر الحلک کے نام سے کی ہے، اس کے صفحہ (۱۰۳ تا ۱۰۵) پر وہی تشریحات ہیں جو ہم ترمذی اور بخاری کے حوالے سے لکھ آئے ہیں۔ بیس رکعت کی روایت امام مالک کی کتاب کے متن میں مذکور ہے اس پر خصوصی غور چاہئے۔

## حدیث نمبر 12

### رفع یدین

عن علقمة قال قال عبد الله بن مسعود الا اصلى بكم صلوة رسول الله صلى الله عليه وسلم فصلى فلم يرفع يديه الا في اول مرة، وفي الباب عن البراء بن عازب قال ابو عيسى حديث ابن مسعود حديث حسن وبه يقول غير واحد من اهل العلم من اصحاب النبي صلى الله عليه وسلم والتابعين وهو قول سفیان واهل الكوفة.

(ترمذی ج ۱ ص ۵۹ سعید کمپنی کراچی)

ترجمہ:- علقمہ نے کہا کہ (سیدنا) عبد اللہ بن مسعود (رضی اللہ تعالیٰ عنہ) نے فرمایا کیا میں تمہیں رسول اللہ صلی اللہ علیہ وسلم کی نماز جیسی نماز نہ پڑھاؤں پھر انہوں نے نماز پڑھائی پس انہوں نے ہاتھ صرف پہلی دفعہ (تکبیر تحریمہ) ہی اٹھائے اس باب میں حضرت براء بن عازب رضی اللہ تعالیٰ عنہ سے بھی روایت ہے، ابو عیسیٰ (امام ترمذی) نے فرمایا ابن مسعود کی حدیث حسن ہے یہی بات بہت سارے اہل علم صحابہ رسول اللہ صلی اللہ تعالیٰ علیہ وسلم اور تابعین فرماتے ہیں یہی حضرت سفیان اور کوفہ والوں (امام اعظم اور احناف) کا قول ہے۔

حدیث پاک کے پہلے راوی سیدنا عبداللہ بن مسعود ہیں جن کے قرب رسول صلی اللہ تعالیٰ علیہ وسلم کا یہ مقام ہے کہ اس دور کے لوگ انہیں خاندانِ نبوت کا ایک فرد سمجھتے تھے، (بخاری ج ۱ ص ۵۳۱، ترمذی ج ۲ ص ۲۲۲-۲۲۱) پھر ان کا یہ بھی شرف ہے کہ یہ مجتہد صحابہ میں شمار ہوتے ہیں ان کی ایک عظمت یہ ہے کہ وہ احناف کے امام عالی مقام سیدنا ابوحنیفہؒ کے دادا استاد ہیں ملاحظہ ہوں مسند امام اعظم کی اسناد۔

رحمت عالم ﷺ کا ان کے بارے میں ارشاد ہے کہ اگر خلافت مشورہ سے نہ ہوتی تو میں انہیں خلیفہ بناتا۔ (ترمذی ج ۲ ص ۲۱۲، ابن ماجہ ص ۱۳) یہ خبر واحد نہیں ہے ان کے ساتھ سیدنا براء بن عازب بھی شریک ہیں، بقول امام ترمذیؒ اس پر بہت سے صحابہؓ اور بہت سے تابعین عمل پیرا رہے ہیں، ائمہ میں سے حضرت سفیانؒ اور امام اعظمؒ کا اسی پر عمل ہے۔

ہم اہل حدیث بھائیوں پر رفع یدین پر اعتراض نہیں کرتے کیونکہ حدیث پر عمل پیرا ہیں، ہمارے نزدیک وہ احادیث منسوخ ہیں کیونکہ ان کے راوی..... سیدنا حیدرؒ اور سیدنا عبداللہ بن عمر..... ان روایات پر عمل نہیں فرما رہے، ایک اور راوی وائل ہیں ان پر جرح کرتے امام ابراہیم نے فرمایا کہ اگر وائل نے ایک دفعہ حضور ﷺ کو رفع یدین کرتے دیکھا ہے تو حضرت ابن مسعودؓ نے پچاس دفعہ رفع یدین کرتے نہیں دیکھا، حوالہ کے لئے ملاحظہ ہو (شرح معانی الآثار ج ۱ ص ۱۶۵-۱۶۱ مکتبہ حقانیہ ملتان نیز ہماری کتاب ”حدیث سید الانام علیہ السلام“ ص ۱۸۶-۱۸۳)

ہم علمائے احناف سے عرض کریں گے کہ وہ معانی الآثار کا یہ حصہ امعان نظر سے پڑھیں اور علمائے اہل حدیث سے عرض کریں گے کہ وہ یہ حصہ نظر انصاف سے پڑھیں۔

### سوچ کا ایک اور انداز

سب ائمہ۔ احناف و اہل حدیث۔ متفق ہیں کہ تکبیر تحریمہ میں رفع یدین کرنا ہے اور ان سب کا اس پر بھی اتفاق ہے کہ دو سجدوں کے درمیان والی تکبیر کے ساتھ رفع یدین نہیں کرنا ہے، اب بات رہ جاتی ہے رکوع اور رکوع کے بعد والی تکبیر کی تو ان

میں اہل حدیث رفع یدین کرتے ہیں اور حنفی نہیں کرتے، اہل حدیث کا فرمان ہے کہ تکبیر تحریمہ کی طرح یہاں بھی رفع یدین ہونا چاہئے، حنفی کہتے ہیں کہ دو سجدوں کی درمیان والی تکبیر کی طرح یہاں بھی رفع یدین نہیں ہونا چاہئے، تکبیر تحریمہ پر رکوع سے پہلی اور رکوع کے بعد والی تکبیروں کو اس لئے قیاس نہیں کر سکتے کیونکہ تکبیر تحریمہ تو شرط و واجبات میں شامل ہے ان دو تکبیروں کو دو سجدوں کے درمیان والی تکبیر پر قیاس کریں وہ سنت ہے تو ان دونوں کو بھی سنت سمجھیں اور رفع یدین نہ کریں، اسی اجتہاد کی بنیاد پر مشہور فقیہ ابو بکر بن عباسؓ نے فرمایا کوئی فقیہ بھی ایسا نہیں کرتا، اب اور حوالے ملاحظہ فرمائیں۔ ترمذی ج ۱ ص ۵۹ کا حاشیہ نمبر ۴ بھی ملاحظہ فرمائیں تاکہ پتہ چلے یہ احادیث منسوخ ہیں۔

۱:- حضرت براء سے روایت ہے کہ رسول اللہ صلی اللہ تعالیٰ علیہ وسلم جب نماز کا آغاز فرماتے تو اپنے دونوں کانوں کے قریب تک ہاتھ اٹھاتے پھر دوبارہ (رکوع سے پہلے اور بعد) نہیں اٹھاتے تھے۔ (ابوداؤد ج ۱ ص ۱۰۹ سعید کمپنی) امام ابوداؤد نے امام ترمذی والی روایت بھی اسی صفحہ پر ذکر فرمائی ہے، پھر ان اور راویوں کے نام بھی لئے ہیں جنہوں نے یہ حدیث نقل کی ہے، امام نسائی نے امام ترمذی والی حدیث نسائی ج ۱ ص ۱۶۱ قدیمی کتب خانہ کراچی پر نقل فرمائی ہے، اس حدیث کے بیان سے پہلے باب باندھا ہے الرخصة فی ترک ذلک (اس بات (رکوع سے پہلے اور بعد رفع یدین) کے چھوڑنے کی اجازت) اس کا واضح مطلب یہ ہے کہ امام نسائی بھی ان احادیث کو منسوخ سمجھتے ہیں۔

علامہ فخر الحسن گنگوہی کی تحقیق

مخالفین نے ابن مسعودؓ والی حدیث (پر تین طرح سے اعتراض کیا ہے

۱:- ابن مبارکؓ نے فرمایا ہے کہ یہ حدیث میرے نزدیک ثابت نہیں۔

۲:- علامہ منذریؓ نے ابن مبارکؓ کا قول ذکر کر کے فرمایا کہ ابن مبارک اور ان کے علاوہ بھی یہ بات کہی گئی کہ عبدالرحمان کا سماع علقمہ سے ثابت نہیں۔

۳:- حاکم کا ارشاد ہے کہ عاصم راوی کی حدیث انہوں نے اپنی صحیح میں نہیں لی، تینوں اعتراضات کا جواب یہ ہے کہ ابن مبارک کے نزدیک اس کا ثابت نہ ہونا باقی لوگوں

کے ہاں ثابت ہونے کے معارض ہے، ابن حزم نے اپنی کتاب المحلی میں تصحیح کی ہے امام ترمذی نے اسے حسن کہا ہے اور فرمایا ہے یہی بہت سارے اہل علم صحابی اور تابعین کا قول ہے سفیان ثوری اور اہل کوفہ (امام اعظم وغیرہ) کا بھی یہی قول ہے، طحاوی فرماتے ہیں ابن مسعود کی اس حدیث میں کوئی اختلاف نہیں ہے، محقق ابن ہمام نے فرمایا جب حدیث مذکورہ طریق سے ثابت ہے تو ابن مبارک کا قول کوئی نقصان نہیں دیتا، (ابوداؤد ج ۱ ص ۱۰۹ حاشیہ نمبر ۶، حاشیہ نمبر ۴) میں ہے کہ عاصم بن کلیب کی توثیق ابن معین نے فرمائی ہے اور امام مسلم نے سیدنا مہدی وغیرہ والی احادیث اس سے لی ہیں جو سیدنا حیدر سے مروی ہیں، حاشیہ نمبر ۵ میں ہے عبدالرحمان کو ابن حبان نے ثقات میں شمار کیا ہے، خطیب نے کتاب المحقق والمحقق میں عبدالرحمان کے ترجمہ میں لکھا ہے کہ انہوں نے اپنے باپ سے اور علقمہ سے سنا ہے (یعنی ان کا سماع ثابت ہے)۔ الحمد للہ سب اعتراض کا فور ہو گئے۔

نوٹ:- یہ لوگ رفع یدین کے قائل نہیں ابراہیم نخعی، ابن ابی لیلیٰ، علقمہ بن قیس، اسود بن یزید، عامر شعمی، ابواسحاق، سبعمی، سفیان ثوری، امام ابوحنیفہ، ابو یوسف، محمد بن حسن، زفر بن ہدیل، خیشمہ، قیس، مغیرہ، وکیع، عاصم بن خلیب، امام مالک (ایک روایت میں) ابن قاسم، اکثر مالکی حضرات، اہل کوفہ، اس وقت دنیا میں حنفیوں کی تعداد اسی فیصد سے زائد ہے مالکیوں کو بھی ساتھ ملا لیں، کیا امت کی یہ غالب ترین اکثریت بدعتی ہیں؟ اللہ تعالیٰ ہم سب کو ہدایت دے۔ (نیز مصنف ابن ابی شیبہ ج ۱ ص ۲۶۷ مکتبہ امدادیہ ملتان)

## حدیث نمبر 13

### امام کے پیچھے قرأت

عن مالک عن نافع ان عبد اللہ بن عمرؓ کان اذا سئل هل یقرء احد خلف الامام؟ قال اذا صلی احدکم خلف الامام فحسبه و



اذا صلى وحده فليقرء قال و كان عبد الله بن عمر لا يقرء خلف الامام، قال يحيى سمعت مالكا يقول الامر عندنا ان يقرء الرجل وراء الامام فيما لا يجهر فيه الامام بالقراءة يترك القراءة فيما يجهر فيه الامام بالقراءة

(موطاء امام مالک ج ۱ ص ۸۲ المصطفیٰ البابی مصر)

ترجمہ:- امام مالک نے نافع سے روایت لی ہے کہ (سیدنا) عبد اللہ بن عمر (رضی اللہ تعالیٰ عنہما) سے جب پوچھا گیا کیا کوئی شخص امام کے پیچھے قرأت پڑھے؟ تو انہوں نے فرمایا کہ تم میں سے کوئی شخص امام کے پیچھے نماز پڑھے تو اس کے لئے امام کی قرأت کافی ہے اور جب اکیلا نماز پڑھے تو قرأت پڑھے فرمایا کہ حضرت عبد اللہ بن عمر امام کے پیچھے قرأت نہیں پڑھتے تھے۔ یحییٰ (امام مالک کے شاگرد جنہوں نے موطا لکھی) نے فرمایا میں نے امام مالک کو فرماتے سنا کہ ہمارے نزدیک مسئلہ یوں ہے کہ مرد امام کے پیچھے ان نمازوں میں پڑھے جن میں امام بلند آواز سے قرأت نہیں کرتا اور ان نمازوں میں قرأت چھوڑ دے جن میں امام بلند آواز سے قرأت کرتا ہے۔

آپ نے ملاحظہ فرمایا کہ فاروق اعظم کے صاحبزادے صحابہ میں عظیم محدث و مجتہد حضرت عبد اللہ رضی اللہ تعالیٰ عنہ امام کے پیچھے قرأت نہیں فرما رہے سوال یہ ہے کہ کس کے حکم سے وہ ایسا کر رہے تھے؟ بھلا رحمۃ للعالمین صلی اللہ تعالیٰ علیہ وسلم کے بغیر ان کا اور کون استاد ہو سکتا ہے؟ معلوم ہوا کہ امام کے پیچھے قرأت نہیں ہوتی، مزید حوالہ جات ملاحظہ ہوں۔

۱:- سیدنا ابو ہریرہ سے مروی ہے حضور علیہ السلام نماز سے پلٹے (منہ مبارک لوگوں کی طرف سلام کے بعد پھیرا) نماز میں قرأت جہری تھی فرمایا کیا ابھی تم میں سے کسی نے میرے ساتھ قرأت پڑھی ہے؟ ایک آدمی نے کہا ہاں یا رسول اللہ! میں نے پڑھی ہے ابو ہریرہ نے کہا پس رسول اللہ صلی اللہ تعالیٰ علیہ وسلم نے فرمایا میں کہتا ہوں کہ کیا وجہ ہے کہ قرآن میں الجھاؤ پیدا ہو رہا ہے، پھر لوگوں نے رسول اللہ صلی اللہ تعالیٰ علیہ وسلم کے ساتھ جہری نمازوں میں قرأت چھوڑ دی جب رسول اللہ صلی اللہ تعالیٰ علیہ وسلم سے یہ بات سنی۔

اس حدیث سے بھی پتہ چلا کہ صحابہ کرام علیہم الرضوان نے آقا علیہ السلام کا ارشاد سن کر قرأت چھوڑ دی۔

ب:- ”حطان بن عبداللہ رقاشی“ نے یہ حدیث (اس حدیث سے اوپر والی طویل حدیث) روایت کی آخر میں یہ جملہ زائد بیان کیا..... ابو داؤد نے فرمایا ان کا یہ کہنا کہ خاموش رہو“ محفوظ نہیں ہے کیونکہ اس حدیث میں یہ صرف سلیمان تیمی نے اضافہ کیا ہے“ (ابو داؤد ج ۱ ص ۱۴۰ سعید کمپنی کراچی)

فقیر کی گزارش ہے کہ وہ اضافہ ثقہ راوی کا قبول نہیں ہوتا جو باقی ثقات کے خلاف ہو، یہ اضافہ خلاف نہیں ہے کیونکہ باقی کتب حدیث میں امام کے پیچھے قرأت میں خاموشی کا حکم ہے، ہم ابھی موطا امام مالک کے دو حوالے لکھ آئے ہیں اور مزید حوالے آگے لکھنے والے ہیں۔

علامہ فخر الحسن اسی حدیث کے تحت حاشیہ نمبر ۸ میں فرماتے ہیں ”بات ایسی نہیں جس طرح علامہ ابو داؤد فرما رہے ہیں اسی زیادہ فقرے میں محمد بن سعد اشہلی مدنی نے ان کی متابعت کی ہے جب کہ نسائی اور دارقطنی میں مذکور ہے اور وہ ثقہ ہیں۔ اس اضافے سمیت ابن حزمیہ اور امام احمد نے اس حدیث کو صحیح کہا ہے، علامہ ابن ہمام نے ہدایہ کی شرح میں اس حدیث اور اس کے طرق (اسناد) پر بہت تفصیل سے بات کی ہے اگر آپ بہت وضاحت چاہتے ہیں تو اسے ملاحظہ فرمائیں“ (ایضاً حاشیہ نمبر ۸)

اب مسلم کو پڑھیں

ج:- عمران بن حصین نے فرمایا کہ ہمیں رسول اللہ صلی اللہ تعالیٰ علیہ وسلم نے ظہر یا عصر کی نماز پڑھائی پھر فرمایا میرے پیچھے کس نے سج اسم ربک الاعلیٰ پڑھی ایک شخص بولا میں نے (پڑھی) تو صرف نیکی کا ارادہ کیا حضور علیہ السلام نے فرمایا مجھے پتہ ہے کہ تم میں سے کوئی قرأت میں میرے لئے الجھاؤ پیدا کر رہا تھا، مسلم ج ۱ ص ۷۲ اقدیمی کتب خانہ کراچی) امام مسلم نے یہاں تین احادیث روایت فرمائی ہیں سب ہم معنی ہیں، خالج اور نازع ہم معنی ہیں، نووی فرماتے ہیں یہ کلام انکار کے معنی میں ہے یعنی قرأت امام کے پیچھے تجھے نہیں کرنی چاہئے تھی۔

:- ابو اسحاق (امام مسلم کے ساتھی اور ان سے مسلم کے راوی) نے کہا کہ ابو بکر ابو نضر کے بھانجے نے (اوپر والی) حدیث کے بارے میں کچھ اعتراض کیا تو امام مسلم نے فرمایا کیا تمہیں سلیمان سے بڑھ کر کسی حفظ والے کی ضرورت ہے ابو بکر نے جواب دیا تو حدیث ابو ہریرہ کے بارے میں کیا ارشاد ہے تو امام مسلم نے فرمایا وہ صحیح ہے یعنی جب امام پڑھے تو تم خاموش رہو، امام مسلم نے فرمایا یہ میرے نزدیک صحیح ہے ابو بکر نے کہا پھر یہاں (مسلم میں) آپ نے اسے کیوں درج نہیں فرمایا، امام مسلم نے جواب دیا جو شے بھی میرے نزدیک صحیح ہو اس کو میں نے اپنی کتاب میں نہیں لکھا، میں نے کتاب میں وہ حدیثیں لکھی ہیں جن پر سب کا اجماع ہے، (مسلم ج ۱ ص ۱۷۲) لیجئے ابو داؤد والی حدیث کی تائید امام مسلم نے بھی فرمادی کہ وہ صحیح ہے اب اگر احناف نے اس صحیح حدیث پر عمل کرتے ہوئے امام کے پیچھے قرأت چھوڑ دی ہے تو انہیں آپ کیوں بدعتی قرار دے رہے ہیں اور آپ کے ہاں کیوں وہ گردن زدنی ہیں، امت کے سب طبقات کسی نہ کسی حدیث پر عمل پیرا ہیں پھر وجہ نزاع کیا ہے؟، مسلمانوں کے اقلیتی فرقوں کو یہ بات نہیں بھولنی چاہئے کہ دین میں حسب ارشاد خداوندی جبر نہیں (البقرہ آیت ۲۵۶) پھر اکثریت کی وہ کیوں دل آزاری کرتے ہیں دونی صد سے بھی کم اقلیتوں کو قانوناً اور اخلاقاً اس کا کوئی حق نہیں ہے۔

### امام نسائی کا ارشاد

امام مسلم اور امام مالک والی سب احادیث نقل فرمائی ہیں، ہم تبرکاً ایک حدیث کا ترجمہ کر رہے ہیں

:- ”ابو ہریرہ (رضی اللہ تعالیٰ عنہ) نے فرمایا کہ رسول اللہ صلی اللہ تعالیٰ علیہ وسلم کا ارشاد ہے امام صرف اس لئے ہے کہ اس کی اقتداء کی جائے پس جب وہ تکبیر کہے تو تم بھی تکبیر کہو اور جب وہ قرأت کرے تو خاموش رہو، ابو عبد الرحمن (امام نسائی) نے فرمایا علامہ مکرمی فرمایا کرتے تھے کہ وہ ثقہ ہیں یعنی محمد بن سعد انصاری (راوی حدیث)

(نسائی ج ۱ ص ۱۴۶ اقدیمی کتب خانہ کراچی)

قارئین کرام! امام مسلم نے حدیث کو صحیح قرار دیا سائل کو کہا یہ راوی حافظ

حدیث ہے اس سے بڑھ کر کس حافظ کو تلاش کرنا چاہتے ہو، امام نسائی نے نہ صرف خود حدیث کو درج کیا بلکہ باب باندھا ”اکتفاء الماموم یقراتہ الامام (مقتدی کے لئے امام کی قرأت کافی ہے) ان دو ائمہ حدیث کی روایات پر حنفی عمل کر رہے ہیں، پھر فتوؤں کی توپوں کا رخ ان کی طرف کیوں ہے، بینواتو جروا، امام نسائی نے آگے ایک حدیث سیدنا ابوالدرداء سے موقوفاً بھی بیان کی ہے جو اس کا ثبوت ہے کہ صحابہ کرامؓ کا بھی یہی معمول تھا۔

### امام طحاویؒ کی تحقیق انیق

امام طحاوی رحمۃ اللہ تعالیٰ علیہ نے احادیث کی ترتیب ایک نئے اور اچھوتے انداز سے فرمائی ہے وہ ایک موضوع پر بہت ساری احادیث نقل فرماتے ہیں پھر اسی موضوع پر حنفی نکتہ نظر والی احادیث نقل فرما کر آخر میں اجتہادی اور فکری انداز سے تبصرہ کرتے ہیں، ہم اوپر رفع یدین کے سلسلہ میں ان کی کچھ روایات کا تذکرہ کر آئے ہیں اب امام کے پیچھے قرأت کے بارہ میں ان کی روایت فرمودہ کچھ احادیث کا ذکر کرتے ہیں فاتحہ کے بعد سورہ نہ ملانے کا تذکرہ اوپر ہو چکا کچھ احادیث میں فاتحہ نہ پڑھنے کا ذکر بھی ہو چکا اب امام طحاویؒ کی شہرہ آفاق تصنیف لطیف شرح معانی الآثار سے بھی کچھ حوالے ملاحظہ فرمائیں (معانی الآثار ج ۱ ص ۱۵۱-۱۴۷ سعید کمپنی)

- 1:- سیدنا جابر بن عبد اللہؓ سے روایت ہے کہ نبی محترم صلی اللہ تعالیٰ علیہ وسلم نے فرمایا جس کا امام ہو تو امام کی قرأت مقتدی کی قرأت ہوتی ہے، اس سند کے علاوہ امام طحاوی نے دیگر سات سندوں سے بھی اسے روایت کیا ہے تاکہ علمی نابالغ شک نہ فرمائیں۔
- 2:- سیدنا جابر بن عبد اللہؓ سے روایت ہے کہ یقیناً نبی مکرم صلی اللہ تعالیٰ علیہ وسلم نے فرمایا جس نے اپنی ایک رکعت بھی سورہ فاتحہ (ام القرآن) کے بغیر پڑھی تو اس کی نماز نہیں ہوئی ہاں اگر وہ امام کے پیچھے ہو (تو نماز ہو جائے گی) اس حدیث کی مزید دو سندیں بھی امام طحاویؒ نے نقل فرمائی ہیں۔

3:- سیدنا انسؓ نے فرمایا کہ رسول اللہ صلی اللہ تعالیٰ علیہ وسلم نے نماز پڑھا کر لوگوں کی طرف منہ مبارک موڑ کر پوچھا جب امام قرأت کر رہا ہو تو تم بھی پڑھتے رہتے ہو لوگ

خاموش رہے آپ علیہ السلام نے تین دفعہ بات دہرائی اب صحابہؓ نے عرض کیا ہم پڑھتے رہتے ہیں ارشاد ہوا، نہ پڑھا کرو۔

ہم سے گلہ ہے کہ وفادار نہیں

اتنی احادیث کے بعد یہ کہنا کہ احناف حدیث کے نہیں فکر ابوحنیفہؒ پر عمل پیرا ہیں یہ سینہ زوری ہے ناواقفیت ہے، تنگ نظری ہے یا جو کچھ بھی ہے انصاف نہیں، ملت کو منتشر کرنے کی سعی نابلیغ ہے اور بغض و عناد ہے اللہ تعالیٰ بطفیل رسول رحیم علیہ التحیۃ و التسلیم ہم سب کو محفوظ رکھے۔

ارشادات صحابہ رضوان اللہ تعالیٰ علیہم اجمعین

اب ہم کچھ حوالے نبوت کا شراب طہور پینے والے صحابہ کرام سے لیں گے تاکہ پتہ چلے کہ جس انداز کی نماز آج احناف پڑھ رہے ہیں ایسی نماز ہی صحابہ کرام پڑھتے تھے اور جن احادیث پر یہ حضرات عمل فرما رہے ہیں وہ منسوخ ہیں اور منسوخ ہونے کی سب سے بڑی دلیل یہ ہے کہ ان راوی حضرات نے رفع یدین یا فاتحہ خلف الامام پر حضور صلی اللہ تعالیٰ علیہ وسلم کے وصال اقدس کے بعد بھی عمل نہیں فرمایا۔ ملاحظہ ہو

1:- سیدنا حیدر کرم اللہ تعالیٰ وجہہ الشریف نے فرمایا کہ جس نے امام کے پیچھے بھی قرأت کو نہ چھوڑا اس کا کام فطرت کے مطابق نہیں ہے۔

2:- ابن مسعودؓ نے فرمایا جب قرأت ہو تو خاموش ہو جاؤ نماز میں مشغولیت تو ہوتی ہے مگر اس کی ذمہ داری امام نے لے لی ہے۔ امام طحاویؒ نے اس کی مزید دو سندات بھی ذکر فرمائی ہیں۔

3:- عبد اللہ بن مقسم فرماتے ہیں میں نے عبد اللہ بن عمر، زید بن ثابت، جابر بن عبد اللہ (علیہم الرضوان) سے پوچھا تو سب نے جواب دیا امام کے پیچھے کسی بھی نماز میں قرأت نہ پڑھو۔

ابن مسعود رضی اللہ تعالیٰ عنہ کا فتویٰ

ابن مسعودؓ نے فرمایا کاش! جو امام کے پیچھے قرأت کرتا ہے اس کے منہ میں مٹی بھردی جائے، یہ نہ ہمارا فتویٰ ہے نہ ہی کسی عالم دین کا فتویٰ یہ حضور علیہ السلام کے مقرب

ترین صحابی کا فتویٰ ہے۔ ان روایات پر جو عمل کر رہا ہے وہ بدعتی ہے تو پھر متبع سنت کون ہے؟ امام طحاوی نے طویل تبصرہ فرمایا ہے علمائے کرام اصل کتاب ملاحظہ فرمائیں۔

### سوال پر غور فرمائیں

ایک بندہ اس وقت نماز میں آکر شامل ہوتا ہے جب امام رکوع میں ہے اس نے سورہ فاتحہ نہیں پڑھی ہے سب مکاتب فکر کہتے ہیں اس کی نماز ہوگئی اس نے فاتحہ تو پڑھی نہیں ہے پھر یہ رکعت کیسے ہوئی جبکہ آپ کا ارشاد یہ تھا کہ سورہ فاتحہ امام کے پیچھے بھی نہ پڑھی جائے تو نماز نہیں ہوتی، کوئی صاحب جواب باصواب سے نواز کر ممنون فرمائیں۔

### کیا سورہ فاتحہ فرض ہے یا واجب

سیدنا ابوہریرہ رضی اللہ تعالیٰ عنہ نے فرمایا کہ مجھے رسول اللہ صلی اللہ تعالیٰ علیہ وسلم نے حکم دیا، جائیں اور مدینہ طیبہ میں منادی کر دیں کہ یقیناً قرآن کے بغیر نماز نہیں ہے خواہ وہ فاتحہ الکتاب اور اس سے زائد ہو۔

(ابوداؤد ج ۱ ص ۱۱۸ مطبوعہ سعید کمپنی)

اس سے واضح ہو گیا کہ فاتحہ فرض نہیں، پیچھے ہم درج کر آئے ہیں کہ جس رکعت میں مقتدی فاتحہ پڑھے بغیر امام کے ساتھ رکوع میں شامل ہو جائے اس کی رکعت ہو جاتی ہے اگر امام کے ساتھ بھی فاتحہ کا پڑھنا فرض تھا تو اب یہ رکعت کیسے ہوئی۔ واضح بات ہے کہ امام کے پیچھے فاتحہ یا کسی سورہ کا پڑھنا فرض نہیں ہے۔ حاصل بحث یہ ہے کہ مطلقاً قرأت فرض ہے کیونکہ ارشاد خداوندی ہے ﴿فَاَقْرَأْ وَ اِذَا تَلَّسَّرَ مِنْ الْقُرْآنِ﴾ المزمل آیت ۲۰ (جو قرآن سے میسر قرأت ہو وہ پڑھو) اس سے نماز میں مطلقاً قرأت فرض ہوئی اور آقا علیہ السلام نے سورہ فاتحہ کے لئے جو کچھ فرمایا اس سے اس سورہ کا پڑھنا واجب ہوا اور امام کے پیچھے مطلقاً قرأت (فاتحہ اور ساتھ سورہ ملانا) سے روک دیا گیا کسی نے ٹھیک کہا ہے

۔ میں الزام ان کو دیتا تھا قصور اپنا نکل آیا۔

ایسی تحقیقات سے ہمیں باز آنا چاہئے جن کی وجہ سے امت کی عظیم اکثریت کی دل آزاری ہو۔

## حدیث نمبر 14

### ہاتھ زیر ناف کیوں؟

عن ابی جحیفہ ان علیاً رضی اللہ تعالیٰ عنہ قال (من) السنة وضع الکف علی الکف فی الصلوة تحت السرة۔

(ابوداؤد ج ۱ ص ۷۲ مصطفیٰ البابی مصر)

ترجمہ:- ابو جحیفہ سے روایت ہے کہ (سیدنا) علی رضی اللہ تعالیٰ عنہ نے فرمایا یہ سنت ہے کہ ہاتھ پر ہاتھ رکھ کر (ہاتھ باندھ کر) نماز میں ناف کے نیچے رکھا جائے۔

1:- ابن جریر رضی نے اپنے باپ سے روایت لی ہے کہ میں نے (سیدنا) علی رضی اللہ تعالیٰ عنہ کو دیکھا کہ انہوں نے اپنا بائیں ہاتھ دائیں ہاتھ سے گٹیوں کے اوپر سے تھاما ہوا (پکڑا ہوا) تھا اور اپنی ناف کے اوپر رکھا ہوا تھا۔

2:- سعید ابن جبیر نے ناف کے اوپر اور ابو مجلز نے ناف کے نیچے روایت کیا ہے، سیدنا ابو ہریرہ سے بھی یہ روایت لی گئی ہے مگر وہ قوی نہیں ہے اس حدیث کا ترجمہ یہ ہے ”ابو وائل نے کہا کہ حضرت ابو ہریرہ رضی اللہ تعالیٰ عنہ نے فرمایا نماز میں ہاتھ کو ہاتھ سے پکڑ کر (ہاتھ باندھ کر) ناف کے نیچے رکھنا ہے۔“

یہ پانچ احادیث۔ ابو جحیفہ، جریر رضی، سعید بن جبیر اور ابو مجلز ہیں کہ ہاتھ ناف کے نیچے یا اوپر باندھے جائیں، اور یہ عمل خلیفہ رسول، زوج بتول (علیہم السلام) کا ہے کیا عمل علیؑ کو بھی بدعت کہا جاسکتا ہے جبکہ وہ اپنی طرف سے نہیں بلکہ نبی اقدس صلی اللہ تعالیٰ علیہ وسلم کی طرف سے نقل فرماتے اسے سنت فرما رہے ہیں۔

3:- قبیصہ بن ہلب نے اپنے باپ سے روایت بیان کی ہے کہ رسول اللہ صلی اللہ تعالیٰ علیہ وسلم ہماری امامت فرماتے تو اپنے بائیں ہاتھ کو دائیں ہاتھ سے پکڑتے تھے، اب دونوں ہاتھوں کو رکھا کہاں جائے امام ترمذی فرماتے ہیں ”اہل علم اصحاب نبی صلی اللہ تعالیٰ علیہ وسلم، تابعین اور بعد والوں کا اس پر عمل ہے ان کی رائے یہ ہے کہ آدمی



(مرد) اپنا دایاں ہاتھ نماز میں بائیں ہاتھ پر رکھے، کچھ کا ارشاد یہ ہے کہ ناف کے اوپر رکھے اور بعض کا فرمان یہ ہے کہ ناف کے نیچے رکھے، یہ سب ان حضرات کے ہاں وسع ہے (یعنی ناف کے اوپر رکھے یا ناف کے نیچے رکھے) ترمذی ج ۱ ص ۵۸ سعید کمپنی کراچی۔ امام ترمذی نے مردوں کے لئے ناف کے اوپر اور ناف کے نیچے کا فرمایا معلوم ہوا مردوں کے بارے ان کا یہی مسلک ہے۔

الفقه الاسلامیہ وادلتہ ج ۲ ص ۸۳۴ امام ابوداؤد والی حدیث اول نقل فرمائی ہے اور حاشیہ نمبر ۱ میں لکھا ہے رواہ احمد و ابوداؤد، اس سے پتہ چلا کہ یہ حدیث امام احمد جیسے عظیم امام اور محدث نے بھی روایت فرمائی ہے۔ اب ذرا فقہاء کا تبصرہ بھی پڑھتے جائیں تاکہ عملی دنیا میں حدیث کے بارے سوچوں کی وضاحت ہو سکے۔

4:- حنیفوں اور حنبلیوں کے ہاں ہاتھ ناف کے نیچے رکھنے ہوں گے، کیونکہ (سیدنا) علی کرم اللہ تعالیٰ وجہہ سے مروی ہے کہ آپ نے فرمایا ”یہ سنت ہے کہ دائیں ہاتھ کو بائیں ہاتھ پر رکھ کر ناف کے نیچے رکھا جائے“

واضح بات ہے کہ سنت سے مراد نبی صلی اللہ تعالیٰ علیہ وسلم کی سنت ہے، الفقه الاسلامیہ ج ۲ ص ۸۷۴ دارالفکر المعاصر دمشق و بیروت۔ عورت اپنے ہاتھ سینے پر رکھے گی دائیں ہاتھ کو بائیں بازو پر حلقہ بھی نہیں بنائے گی کہ اس طرح اس کا اچھے انداز سے پردہ ہوتا ہے۔ (ایضاً ص ۸۷۳)

5:- دائیں ہاتھ کو بائیں ہاتھ پر ناف کے نیچے یا اوپر رکھنا سنت ہے تین ائمہ کا اس پر اتفاق ہے مالکی حضرات فرماتے ہیں یہ مستحب ہے، انداز یہ ہے۔ حنفی فرماتے ہیں۔ اگر نمازی مرد ہے تو اس کے حق میں یہ سنت ہے کہ اپنے دائیں ہاتھ کی تلی اپنے بائیں ہاتھ کی پشت پر رکھے اور چھوٹی انگلی اور انگوٹھے کا بائیں ہاتھ کی گٹی پر حلقہ بنا کر ناف کے نیچے رکھے، اگر نمازی عورت ہے تو اس کے لئے سنت یہ ہے کہ اپنے دونوں ہاتھ حلقہ بنائے بغیر سینے پر رکھے۔

شافعی حضرات کا ارشاد ہے کہ مرد اور عورت دونوں کے لئے سنت یہ ہے کہ دائیں ہاتھ کی ہتھیلی بائیں ہاتھ کی پشت پر رکھ کر سینے کے نیچے ناف سے اوپر بائیں طرف رکھے۔

مالکی بھی شافعیوں کی طرح ہی کہتے ہیں البتہ ان کے ہاں یہ مستحب ہے مگر نمازی یہ خیال ضرور کرے کہ یہ نبی صلی اللہ تعالیٰ علیہ وسلم کا طریقہ ہے۔  
 جنبلی فرماتے ہیں کہ دائیں ہاتھ کی ہتھیلی بائیں ہاتھ کی پشت پر مرد اور عورت رکھ کر ناف کے نیچے رکھیں۔ ملاحظہ ہو الفقہ علی المذاہب الاربعہ ج ۱ ص ۲۵۱ دارالکتب العلمیہ بیروت۔

6:- صاحب ہدایہ نے فرمایا ”سرکار علیہ السلام کا ارشاد ہے بیشک یہ سنت ہے کہ دایاں ہاتھ بائیں پر رکھ کر ناف کے نیچے رکھا جائے..... ہاتھ ناف کے نیچے باندھنا تعظیم کے زیادہ قریب ہے“ (ہدایہ ج ۱ ص ۷۰ سعید اینڈ کمپنی) سینے پر عورت ہاتھ باندھے گی کہ اس میں اس کا پردہ ہے۔

### ہاتھ باندھنے کی فضیلت

7:- سابقہ نبیوں کے کلام جو منضبط ہیں ان کا ذکر فرماتے ہوئے رسول اقدس صلی اللہ تعالیٰ علیہ وسلم نے فرمایا ”اور دونوں ہاتھوں کا ایک دوسرے پر نماز میں رکھنا دائیں کو بائیں پر رکھا جائے“ اس کی تشریح کرتے امام سیوطی نے طبرانی، ابن البر، سعید بن منصور سے روایت لی ہیں ایک روایت آپ بھی ملاحظہ فرمائیں۔

”ابن عباس سے مروی ہے کہ میں نے نبی صلی اللہ تعالیٰ علیہ وسلم سے سنا آپ نے فرمایا ہم انبیاء کا قبیلہ ہیں ہم کو حکم دیا گیا ہے کہ افطاری جلدی کریں اور سحری دیر سے (آخری وقت) سے کریں اور نماز میں دایاں ہاتھ بائیں ہاتھ پر رکھیں (ہاتھ باندھیں) موطا امام مالک ج ۱ ص ۱۳۳ مع شرح تنویر الحواکک امام سیوطی، مصطفیٰ البابی مصر۔ اس حدیث سے پتہ چلا کہ ہاتھ باندھنا نماز میں سب انبیاء کی سنت ہے ملت اسلامیہ کو اس پر بھی غور کرنا چاہئے ہاتھ زیناف باندھنے والوں کو بدعتی قرار دینا بذات خود ایک بدعت ہے کیونکہ وہ تو حدیث پر عمل کر رہے ہیں تو اتباع سنت کرنیوالوں کو بدعتی کہنا خود بدعتی ہونے کے مترادف ہے، اس موضوع پر ایک پورا مدلل رسالہ مصنف ابن ابی شیبہ جلد اول مطبوعہ مکتبہ امدادیہ کے آخر میں ہے ملاحظہ کے قابل ہے۔

## حدیث نمبر 15

### وتر۔ ایک سلام سے تین رکعتیں

عن ابی بن کعب کان رسول اللہ یوتر بسبح اسم ربک الاعلیٰ، وقل للذین کفروا واللہ الواحد الصمد، (۲) سالت عائشہ ام المؤمنین بای شیئی کان یوتر رسول اللہ صلی اللہ تعالیٰ علیہ وسلم؟ فذکر معناه، قال وفي الثالثه بقل هو اللہ احد و المعوذتین۔ (ابوداؤد ج ۱ ص ۳۲۹ مصطفیٰ البابی مصر)

ترجمہ:- ابی بن کعبؓ سے مروی ہے کہ رسول اللہ صلی اللہ تعالیٰ علیہ وسلم وتر ان (سورتوں سے) پڑھا کرتے تھے (پہلی رکعت میں) سج اسم ربک الاعلیٰ (دوسری رکعت میں) قل للذین کفروا اور اللہ الواحد الصمد (اس سے سورہ اخلاص کی طرف اشارہ ہے جیسا کہ اگلی حدیث میں آرہا ہے)

عبدالعزیز جریج نے فرمایا کہ میں نے ام المؤمنین عائشہ رضی اللہ تعالیٰ عنہا سے پوچھا رسول اللہ صلی اللہ تعالیٰ علیہ وسلم وتروں میں کیا پڑھتے تھے، تو عبدالعزیز نے اوپر والی حدیث کا مطلب ہی ذکر کیا (فرمایا) تیسری رکعت میں قل هو اللہ اور معوذتین (قل اعوذ برب الفلق اور قل اعوذ برب الناس) پڑھتے۔ بات واضح ہو گئی کہ تین رکعتیں اکٹھی ایک سلام سے ہوتی تھیں۔ (ابوداؤد ج ۱ ص ۲۰۱ سعید کمپنی)

۱:- ابی بن کعبؓ نے فرمایا کہ رسول اللہ صلی اللہ تعالیٰ علیہ وسلم سج اسم ربک الاعلیٰ (پہلی رکعت) اور قل یا لہما الکافرون (دوسری رکعت) اور قل هو اللہ احد (تیسری رکعت) سے وتر پڑھتے تھے۔ اگلی روایت میں بعینہ یہی عبارت سیدنا ابن عباسؓ سے مروی ہے اس سے اگلی حدیث میں وہی الفاظ ہیں جو سیدہ عائشہ سلام اللہ علیہا سے عبدالعزیز نے روایت کئے ہیں، (ابن ماجہ ص ۸۳ علم وادب کراچی) ابن ماجہ کی تینوں حدیثوں سے بھی ایک سلام سے تینوں رکعتیں ثابت ہوئیں۔

## 2:- امام نسائی کی روایات

(۱) سعد بن ہشام سے مروی ہے کہ سیدہ عائشہؓ نے انہیں بتایا کہ رسول اللہ صلی اللہ تعالیٰ علیہ وسلم وتر کی دو رکعتوں کے بعد سلام نہیں پھیرتے تھے۔

(نسائی ج ۱ ص ۲۲۸ قدیمی کتب خانہ کراچی)

(۲) اوپر ابوداؤد والی احادیث امام نسائی نے چوبیس سے زیادہ مقامات پر اپنی اسناد سے نقل کی ہیں کہ حضور علیہ السلام پہلی رکعت میں سج اسم ربک الاعلیٰ، دوسری میں قل یا لبھا الکافرون اور تیسری میں قل هو اللہ پڑھتے تھے، دو کے بعد ان روایت میں کہیں بھی سلام کا ذکر نہیں ہے، ابھی (۲) سیدہ طیبہ عائشہ صدیقہ سلام اللہ علیہا کی روایت نقل کر آئے ہیں کہ حضور علیہ السلام دو رکعتوں کے بعد سلام نہیں پھیرا کرتے تھے۔

سیدہ چونکہ گھر میں تھیں اور وتر سحری کے تہجدوں کے بعد پڑھے جا رہے ہوتے تھے لہذا اس سلسلے میں سب سے معتمد روایت سیدہ کی ہی ہو سکتی ہے لیکن ہم نے اور صحابہ کی بھی روایات کتب حدیث کے حوالوں سے نقل کر دی ہیں۔ ملاحظہ ہو

(نسائی شریف ج ۱ ص ۲۵۳-۲۴۸)

3:- اب آپ دربار مصطفیٰ علیہ التحیۃ والثناء کے قاری سیدنا ابی بن کعب سے بھی سنتے جائیں ”عبدالرحمن بن ابزی سے مروی ہے وہ حضرت ابی بن کعب سے روایت فرماتے ہیں، ابی نے ارشاد فرمایا کہ رسول اللہ صلی اللہ تعالیٰ علیہ وسلم وتروں میں سج اسم ربک الاعلیٰ اور دوسری رکعت میں قل یا لبھا الکافرون اور تیسری رکعت میں قل هو اللہ احد پڑھتے تھے اور ان کے آخر میں ہی سلام پھیرتے تھے اور سلام کے بعد سبحان الملک القدوس تین دفعہ پڑھتے تھے، (ایضاً ص ۲۲۹-۲۲۸) اب تو شک نہیں ہونا چاہئے کہ رحمت عالم علیہ السلام نے تین رکعتوں کے بعد ہی سلام فرمایا۔

پھر ایک رکعت اکیلی جس کے لئے ہمارے اہل حدیث بھائی صحاح کی کئی احادیث بتکرار فرماتے ہیں اس کے بارے احناف کا نظریہ کیا ہے؟ اس کی تفصیلات آگے آرہی ہیں، ہم نے اپنے ان بھائیوں کی خدمت میں صرف یہ عرض کرنا ہے کہ آپ حدیث پر عمل کر کے ساری زندگی بیشک وتر ایک رکعت پڑھیں مگر دوسروں کو تین

پڑھنے پر مطعون نہ کریں اور اکثریت پر بدعت کے فتوے نہ لگائیں، یہ عظیم اکثریت بھی احادیث پر عمل کر رہی ہے۔

## دن کے وتر

4 :- عبد اللہ بن دینار سے مروی ہے کہ (سیدنا) عبد اللہ بن عمر (رضی اللہ تعالیٰ عنہ) فرمایا کرتے تھے مغرب کی نماز دن کی نماز کے وتر ہیں، (الموطا ج ۱ ص ۱۱۱ مصطفیٰ البابی مصر، مصنف ابن ابی شیبہ ج ۲ ص ۱۸۰ مکتبہ امدادیہ ملتان)

اب بات بالکل ہی واضح ہو گئی کہ وٹروں کی مشابہت مغرب کے فرضوں سے ہے اور مغرب کے فرضوں میں سلام تین رکعتوں کے بعد ہوتا ہے لہذا وٹروں میں بھی سلام تین رکعتوں کے بعد ہوگا۔

ایک اور انداز سے سوچیں، کتب احادیث میں نوافل کا عمومی انداز دو دو رکعتیں ہوتا ہے، فرضوں میں صبح کی دو رکعتیں ہیں، نوافل ایک سلام سے چار بھی پڑھے جاتے ہیں مثلاً نمازِ تسبیح، تو فرض بھی چار ہوتے ہیں مثلاً ظہر، عصر اور عشاء کے فرض چار چار ہیں، اب تین رکعت کے فرض مغرب کے ہوئے تو پھر ان کے مشابہت تین رکعت وتر ہو گئے، تین رکعت کی اور کوئی نماز نہیں ہے، اب ایک رکعت کی نماز فرضوں میں کوئی نہیں ہے تو پھر ایک رکعت کیسے وتر ہوں گے جو آپ کے نزدیک بھی نہ فرض ہیں اور نہ واجب، ہم نہیں سمجھ سکے کہ ایک رکعت وتر کیسے ثابت کریں۔

کہیں ایسا تو نہیں

حضور علیہ السلام اور صحابہ تہجد پڑھ رہے ہیں وہ دو دو رکعتیں ہیں موجود حضرات کو خیال ہے کہ اب بھی نفل ہی پڑھ رہے ہیں اور پڑھنے والے نے تیسری رکعت ملائی تو موجود بندے نے سمجھا کہ یہ وتر ہیں جہاں احادیث میں آتا ہے کہ وتر بنا لو ہم اس کا یہی معنی سمجھے ہیں کہ دو کے بعد ایک رکعت ان دو کے ساتھ ملا دو تا کہ وہ طاق (وتر) بن جائے، ملاحظہ ہو ابن عمرؓ نے فرمایا کہ ایک آدمی نے نبی صلی اللہ تعالیٰ علیہ وسلم سے رات کی نماز کے بارے میں پوچھا تو رسول اللہ صلی اللہ تعالیٰ علیہ وسلم نے فرمایا رات کی نماز دو دو رکعتیں ہیں جب تم میں سے کوئی صبح کا خوف کھائے تو ایک

رکعت پڑھ لے تو یہ اسکی نماز کو وتر (طاق) بنا دے گی، (بخاری ج ۱ ص ۱۳۵ سعید کپنی) ایک ملا کر طاق کر دے اب پہلے دو رکعتیں تھیں تیسری ملی تو وہ دو طاق بن گئیں اب ایک اکیلی کیسے ہوگی۔ (نیز نسائی ج ۱ ص ۲۲۸)

وتر واجب ہیں

1:- رسول اللہ صلی اللہ تعالیٰ علیہ وسلم ہماری طرف تشریف لائے پھر فرمایا اللہ تعالیٰ نے تمہاری ایک نماز سے امداد فرمائی ہے اور وہ تمہارے لئے سرخ اونٹوں سے بہت بہتر ہے اور وہ نماز وتر ہے۔ اور وہ تمہارے لئے عشاء اور طلوع فجر کے درمیان رکھی ہے۔ (ابوداؤد ج ۱ ص ۳۲۷ البابی مصر)

نوٹ:- سرخ اونٹ بہت مہنگے ہوتے تھے لہذا حضور علیہ السلام نے ان کا ذکر فرمایا، اس کے ظاہری الفاظ ہی بتا رہے ہیں کہ یہ سنت نہیں، کیونکہ سرکار علیہ السلام نے ان کی نسبت اللہ کریم کی طرف فرمائی ہے۔

2:- حضرت بریدہؓ نے فرمایا میں نے رسول اللہ صلی اللہ تعالیٰ علیہ وسلم کو فرماتے سنا کہ وتر حق ہے پس جو وتر نہیں پڑھتا وہ ہم میں سے نہیں ہے، وتر حق ہے پس جو وتر نہیں پڑھتا وہ ہم میں سے نہیں ہے، وتر حق ہے پس جو وتر نہیں پڑھتا وہ ہم میں سے نہیں ہے۔ (ایضاً ص ۳۲۸)

3:- ”ابوسعید نے کہا کہ رسول اللہ صلی اللہ تعالیٰ علیہ وسلم نے فرمایا جو اپنے وتروں سے سو جائے یا بھول جائے تو انہیں پڑھے جب وہ اسے یاد آئیں“ وتر نیند کی وجہ سے رہ گئے ہیں یا بھول گئے ہیں تو یاد آنے پر ان کی قضا ہوگی، اب غور فرمائیے کیا کسی نماز کے ساتھ سنتوں کی قضا بھی ہوئی؟ اگر نہیں اور آپ صرف فرض ہی قضا کرتے ہیں تو پھر وتر سنت نہ ہوئے۔

## اصل بات

ملت اسلامیہ کے سب سے بڑے مقنن سیدنا امام اعظم ابوحنیفہ رضی اللہ تعالیٰ عنہ نے جب ملاحظہ فرمایا کہ کچھ احکام فرض نہیں ہیں مگر ہم انہیں سنتوں سے بڑھ کر پاتے ہیں تو انہوں نے ایسے احکام کے لئے واجب کی اصطلاح وضع فرمائی اس

طرح احکام کے بنیادی طور پر تین درجے..... فرض، واجب اور سنت..... بن گئے باقی حضرات نے ایسا نہیں کیا، ان کا فرمان یہ تھا کہ واجب اور فرض مترادف ہیں لہذا حکم یا فرض ہے یا سنت، نماز عید اور تراویح امام عالی مقام کی اصطلاح میں واجب ہیں اور باقی ائمہ اسی بنا پر انہیں سنت قرار دیتے ہیں۔

اگر حدیث پر عمل کرتے آپ وتر ایک رکعت پڑھتے ہیں تو جو حضرات مندرجہ بالا احادیث پر عمل کرتے ہوئے تین رکعت پڑھتے ہیں تو انہیں بدعتی کہنے کا جواز کیا ہے؟ ازراہ کرم اپنا کام کریں دوسروں پر حملوں سے باز رہیں تاکہ امت میں فکری انتشار سے بچ سکیں، **اعملوا فکل میسر** جن حضرات نے مزید تحقیق کرنی ہو وہ مشہور کتاب حدیث معانی الآثار ج ۱ ص ۲۰۷-۱۹۶ کا مطالعہ فرمائیں انہوں نے ایک اور تین کی سب روایت جمع فرمادی ہیں اور عقلی و نقلی طور پر تین کو ثابت فرمایا ہے نیز سیدنا حیدر سے بھی تین کی ہی روایت ہے۔ (ایضاً ص ۲۰۴)

## حدیث نمبر 16

### الصلوة خیر من النوم

کچھ لوگ فطرۃ اعتراض پسند ہوتے ہیں کبھی تراویح پر اعتراض ہوتا ہے کہ یہ نبی اقدس صلی اللہ تعالیٰ علیہ وسلم کی سنت نہیں بلکہ خلیفہ ثانی سیدنا عمر رضی اللہ تعالیٰ عنہ کی سنت ہے کبھی جمعہ کی پہلی اذان پر اعتراض ہے، کبھی کسی اور عبادت پر اعتراض ہے ان کے اعتراضات میں سے ایک اعتراض یہ بھی ہے کہ الصلوۃ خیر من النوم دور نبوی میں نہیں، آئیے اسے بھی حدیث کی معتبر کتابوں سے ثابت کرتے جائیں۔

1:- عن ابی معنورؓ قال کنت اودن لرسول اللہ صلی اللہ تعالیٰ علیہ وسلم و کنت اقول فی اذان الفجر الاول حی علی الفلاح الصلوۃ خیر من النوم الصلوۃ خیر من النوم اللہ اکبر، اللہ اکبر، لا الہ الا اللہ۔ (نسائی ج ۱ ص ۱۰۶ قدیمی کتب خانہ کراچی)



ترجمہ:- ابو محذورہ (رضی اللہ تعالیٰ عنہ) نے فرمایا کہ میں رسول اللہ صلی اللہ تعالیٰ علیہ وسلم کے لئے اذان دیا کرتا تھا اور میں فجر کی پہلی اذان میں کہتا تھا، **حی علی الفلاح، الصلوٰۃ خیر من النوم، الصلوٰۃ خیر من النوم (دو دفعہ) اللہ اکبر، اللہ اکبر، لا الہ الا اللہ، فرمائیے یہ دو ربوبی ہے سیدنا ابو محذورہ رضی اللہ تعالیٰ عنہ حضور صلی اللہ تعالیٰ علیہ وسلم کے لئے اذان کہ رہے ہیں اور حی علی الفلاح کے بعد دو دفعہ الصلوٰۃ خیر من النوم کہ رہے ہیں اور صحاح ستہ کی عظیم کتاب نسائی کے مصنف اس کو اپنی سند سے لکھ رہے ہیں اب یہ کہنا کہ الصلوٰۃ خیر من النوم کا وجود دو ربوبی میں نہیں تھا یہ یا تو جہالت ہے یا محض تعصب ہے یا چمگا ڈر کی کور چشتی ہے۔ امام سیوطی شرح میں فرماتے ہیں ”ہو سکتا ہے کہ انہیں رسول اللہ صلی اللہ تعالیٰ علیہ وسلم نے حجۃ الوداع کے دنوں میں یا کسی اور وقت میں اذان کی اجازت دی ہو واللہ اعلم اور تھویب کا مطلب ہوتا ہے اطلاع دینے کے بعد پھر اطلاع دینا موزن کا قول الصلوٰۃ خیر من النوم اس سے خالی نہیں اس لئے اسے تھویب کہتے ہیں، ایضاً ص ۱۰۶ مجتہبی، امام سیوطی رحمۃ اللہ علیہ کے ارشاد کا مطلب یہ ہے کہ حی علی الصلوٰۃ، حی علی الفلاح گویا نماز کا اعلام اور اعلان تھا اور الصلوٰۃ خیر من النوم میں اسی اطلاع اور اعلام کو دہرایا گیا تو تھویب کا معنی پورا ہو گیا۔**

2:- ابن ماجہ ص ۵۲ مرکز علم و ادب کراچی میں حضرت ابو محذورہ کے ایمان لانے کا تذکرہ اور آقا علیہ السلام کی نوازشات کی تفصیلات مذکور ہیں۔

### تکبیر بھی اذان کی طرح سے

انہی ابو محذورہ کے پروردہ بھتیجے نے اذان اور اقامت کی تفصیل پوچھی تو انہوں نے فرمایا مجھے خود آقا علیہ السلام نے اذان اور اقامت کی تعلیم دی، انہیں سید کائنات صلی اللہ تعالیٰ علیہ وسلم نے مکہ مکرمہ میں موزن بنا کر بھیجا، ہمارے وہ بھائی جو تکبیر میں اذان کے کلمات ایک دفعہ (اشہد ان لا الہ الا اللہ، اشہد ان محمداً رسول اللہ، حی علی الصلوٰۃ اور حی علی الفلاح) ایک دفعہ اور اللہ اکبر بجائے چار کے دو دفعہ) کہتے ہیں اور زیادہ کہنا بدعت سمجھتے ہیں وہ ان دو احادیث پر غور فرمائیں جو جناب ابو محذورہ سے مروی ہیں۔ (ابن ماجہ ص ۵۲ مطبع مذکور)

3:- سیدنا بلالؓ نے صبح کی اذان میں الصلوٰۃ خیر من النوم کا اضافہ کر دیا تو رسول اللہ صلی اللہ تعالیٰ علیہ وسلم نے اسے قائم رکھا، ثابت ہوا کہ یہ جملہ سیدنا بلالؓ کا الہامی جملہ تھا جسے رحمت عالم صلی اللہ تعالیٰ علیہ وسلم نے قائم و دائم رکھا۔

4:- سیدنا بلال نے فرمایا کہ مجھے رسول اللہ صلی اللہ تعالیٰ علیہ وسلم نے حکم دیا کہ میں نماز فجر کے وقت تھویب (الصلوٰۃ خیر من النوم کہنا) کروں اور نماز عشاء میں تھویب سے منع فرمایا (ایضاً ص ۵۳)

اس حدیث سے واضح ہوا کہ یہ مقدس جملہ الصلوٰۃ خیر من النوم صرف صبح کی اذان میں کہنا ہے اور یہ امر رسول علیہ السلام ہے اب یہ کہنا کہ یہ دور نبوی میں نہیں تھا سراسر الغو اور جھوٹ ہے۔

5:- سیدنا بلالؓ سے مروی ہے کہ وہ نبی صلی اللہ تعالیٰ علیہ وسلم سے فجر کی نماز کی اجازت لینے آئے (کہ اب جماعت ہو) انہیں بتایا گیا کہ آپ علیہ السلام آرام فرما رہے ہیں تو بلال نے الصلوٰۃ خیر من النوم الصلوٰۃ خیر من النوم (دو دفعہ) کہا تو اسے صبح کی اذان میں جاری رکھا گیا اور پھر معاملہ اسی پر ثابت و دائم رہا۔ (ایضاً ص ۵۳)

اتنی احادیث کے بعد بھی کہنا کہ یہ دور نبوی میں نہیں دیا نت اور صداقت کے خلاف ہے۔

6:- تھویب کی تفسیر میں اہل علم کا اختلاف ہے بعض کا ارشاد ہے کہ اس سے مراد صبح کی اذان میں الصلوٰۃ خیر من النوم کہنا ہے ابن مبارک اور امام احمد کا یہی ارشاد ہے اب ترمذیؒ کی مروی حدیث کا ترجمہ بھی سن لیں ”حضرت بلال نے فرمایا کسی نماز میں ہرگز تھویب نہ کرو سوائے صبح کی نماز کے“ ترمذی ج ۱ ص ۲۹ سعید کمپنی کراچی۔ اسی صفحہ پر تشریح بہت عمدہ ہے علامہ ملاحظہ فرمائیں کہ اس مختصر رسالے میں اس کی گنجائش نہیں ہے۔

کچھ حجتی علی خیر العمل پڑھتے ہیں وہ بھی صحاح ستہ کے علاوہ باقی کتب میں ہے مطلب دونوں کا ایک ہے پھر اہل سنت پر طعن و تشنیع کے تیر برسوں کا مطلب کیا ہے؟ آئیے ملت کو درس اتحاد دیں اور سوادِ اعظم اہل سنت کو ہمارے اقلیتی بھائی اپنی ان باتوں سے پریشان نہ کریں، الحمد للہ، الصلوٰۃ خیر من النوم پر بھی احادیث آگئیں

تکبیر بھی پوری اذان کی طرح ثابت ہوگئی، تکبیر میں صرف قد قامت الصلوٰۃ زائد ہے اس کا تذکرہ بھی ہو گیا اب آگے بڑھئے۔

## حدیث نمبر 17

جماعت کے بعد ذکر جہر (کلمہ طیبہ)

ان ابن عباس اخبرہ ان رفع الصوت بالذکر حين ينصرف الناس من المكتوبه كان على عهد النبي صلى الله تعالى عليه وسلم وقال ابن عباس كنت اعلم اذا انصرفوا بذلك اذا سمعته۔

(بخاری ج ۱ ص ۱۶۶ سعید اینڈ کمپنی کراچی)

ترجمہ:- ابو معبد مولیٰ ابن عباس نے بتایا کہ ابن عباس نے اسے خبر دی کہ ذکر کے ساتھ آواز بلند کرنا، جب فرض نماز سے لوگ (صحابہؓ) پلٹتے تھے تو یقیناً یہ نبی صلی اللہ تعالیٰ علیہ وسلم کے عہد (زمانہ) میں تھا ابن عباسؓ نے فرمایا جب وہ فارغ ہوتے تو اسے سن کر مجھے پتہ چل جاتا (کہ نماز ختم ہوگئی ہے)

1:- مجھے (عمرو) ابو معبد نے ابن عباسؓ سے یہ خبر (حدیث) بتائی (ابن عباس نے فرمایا) میں نبی صلی اللہ تعالیٰ علیہ وسلم کی نماز کا اختتام تکبیر (کی آواز) سے پہچان لیتا تھا، علی (مدینی) نے بتایا کہ سفیان نے عمرو (بن دینار) سے یہ بات ہمیں بتائی کہ ابو معبد ابن عباس کے سب موالی میں سب سے بڑھ کر سچے تھے علی نے یہ بھی فرمایا کہ ابو معبد کا نام نافذ ہے۔ ایضاً ص ۱۱۶ بخاری کی ان دونوں روایت سے پتہ چلا کہ رحمت عالم صلی اللہ تعالیٰ علیہ وسلم نماز ختم فرماتے تو صحابہ ذکر کرتے تھے حضور علیہ السلام کی اقتداء میں نماز کے بعد ذکر جہری صحابہ کرامؓ سے ثابت ہوا پھر اس سے روکنا بدعت ہو گا یا ذکر کرنا بدعت ہوگا۔ بینوا تو جروا۔

2:- یہ حدیث امام مسلمؒ نے اپنی دو اسناد کے ساتھ روایت فرمائی ہے ملاحظہ ہو مسلم ج ۱

ص ۲۳۶-۲۳۵ عیسیٰ البابی مصر، نیز صحیح مسلم ج ۱ ص ۲۱۷ قدیمی کتب خانہ کراچی، لطف کی بات یہ ہے کہ حسب ارشاد نووی متاخرین میں سے ابن حزم طاہری نے اسے مستحب کہا ہے آج کے ابن حزم کے مرید بدعت کہ رہے ہیں، فرمائیے ہم ابن حزم کی مانیں یا انکے متبعین کی مانیں، نووی کی یہ عبارت ملاحظہ ہو ”یہ دلیل ہے اس بات کی کہ کچھ اسلاف نے کہا ہے کہ فرض نماز کے بعد بلند آواز سے تکبیر اور ذکر مستحب ہے“ کیا اسلاف کی پیروی بدعت ہے؟ اللهم اهدنا الصراط المستقیم، امام مسلم نے بہت سے اذکار کا ذکر (مسلم مصری کے ص ۲۳۱-۲۳۸) کیا ہے۔

3:- نسائی ج ۱ ص ۱۹۶ پر ابن عباس کی یہ روایت مذکور ہے، حاشیہ نمبر ۱ پر ذکر کی تفصیلات ہیں، علامہ سندھی نے شرح میں علامہ نووی کی وہ عبارت نقل فرمائی ہے جو ہم اوپر لکھ آئے ہیں۔

## حدیث نمبر 18

### لا تشدوا الرحال کا مطلب

جس حدیث کے الفاظ کو عنوان کے طور پر ہم نے لکھا ہے اس کا مطلب یہ ہے کہ کجاوے گس کے سفر صرف تین مسجدوں کا کیا جاسکتا ہے، مسجد حرام، مسجد نبوی اور مسجد اقصیٰ، اب اس سے حضرات نے یہ نتیجہ نکالا کہ کسی مردِ کامل کے ہاں بھی سفر کر کے نہیں جا سکتے کسی اور مسجد یا دربار میں بھی حاضر نہیں ہو سکتے، عملاً وہ حضرات خود بھی اپنے مقاصد کے لئے مختلف سفر کرتے ہیں، آئیے اصل تک پہنچنے کی کوشش کرتے ہیں۔

عن ابی ہریرۃ عن النبی صلی اللہ تعالیٰ علیہ وسلم لا تشد الرحال الا الی ثلاثۃ مساجد، المسجد الحرام و مسجد الرسول و مسجد الاقصیٰ

(بخاری ج ۱ ص ۱۵۹-۱۵۸) اب حاشیہ نمبر ۹ پر امام احمد سے مروی حدیث ملاحظہ ہو۔  
ترجمہ:- سیدنا ابو ہریرہ (رضی اللہ تعالیٰ عنہ) نبی محتشم صلی اللہ تعالیٰ علیہ وسلم سے روایت کرتے

ہیں کہ تین مسجدوں، مسجد حرام، مسجد رسول اور مسجد اقصیٰ کے بغیر کجاوے نہ گسے جائیں۔

قال رسول اللہ صلی اللہ تعالیٰ علیہ وسلم لا ینبغی

للمصلی ان یشد رحالہ الی مسجد و ینبغی فیہ الصلوۃ غیر

المسجد الحرام و المسجد الاقصیٰ و مسجدی۔

(بخاری ج ۱ ص ۱۵۶ حاشیہ نمبر ۶)

ترجمہ:- رسول ﷺ نے فرمایا کسی نمازی کے لئے یہ مناسب نہیں کہ وہ کسی مسجد کی طرف کجاوے کسے تاکہ وہ وہاں نماز پڑھے سوائے مسجد حرام، مسجد اقصیٰ اور میری مسجد کے۔

سیدنا ابو ہریرہ والی روایت میں ایک طرح کا ابہام پیدا ہو گیا تھا امام احمد والی روایت نے اسے واضح کر دیا کہ نمازی اپنی مسجد چھوڑ کر کسی اور مسجد میں کجاوے کس کے جاتا ہے تو یہ مناسب نہیں کیونکہ سب مساجد ثواب میں برابر ہیں اور اس طرح کرنے سے اسکی اپنی مسجد غیر آباد بھی ہو سکتی ہے لہذا دور کا سفر صرف ان مساجد کے لئے کرے ہاں اگر کسی اور مسجد کو بھی کوئی خصوصی شرف حاصل ہو تو وہاں بھی جاسکتا ہے مندرجہ ذیل احادیث پر غور فرمائیں۔

1:- ابن عمرؓ سے مروی ہے کہ نبی ﷺ ہر ہفتہ کو پیدل اور سوار ہو کر مسجد قبا میں تشریف لایا کرتے تھے اور عبداللہ بن عمر بھی اسی طرح کرتے تھے، (بخاری ج ۱ ص ۱۵۹)

2:- نافع ابن عمرؓ سے روایت کرتے ہیں کہ نبی محترم ﷺ مسجد قبا میں پیدل اور سوار ہو کر تشریف لایا کرتے تھے۔ ابن نمیر (راوی) نے عبید اللہ عن نافع میں یہ الفاظ نقل کئے ہیں، اس میں دو رکعتیں پڑھتے تھے۔ (ایضاً)

3:- یہ بھی ابن عمرؓ سے مروی ہے وہاں فرماتے ہیں ہر وقت نفل پڑھے جاسکتے ہیں مگر طلوع شمس اور غروب شمس سے بچا جائے۔ (ایضاً)

جن حضرات نے صرف تین مساجد کا ہی سفر جائز قرار دیا ہے وہ عمل رسول اقدس صلی اللہ تعالیٰ علیہ وسلم کو ملاحظہ فرمائیں، فرمائیں یہ تضاد وہ کیسے رفع فرمائیں گے لہذا سیدنا امام احمد رضی اللہ تعالیٰ عنہ والی حدیث سے اس مسئلہ کو حل فرمائیں۔

امام نسائی نے پہلی حدیث نسائی ج ۱ ص ۱۱۲ پر نقل فرمائی ہے اور حاشیہ نمبر ۱ پر

اکابر امت کے نظریات نقل کئے ہیں، امام الحرمین و شافعی حضرات جواز کے قائل ہیں اور منکرین کے اعتراضات کے انہوں نے جواب دیئے ہیں۔ بہر کیف کسی نیک وغیرہ کی زیارت کے لئے جانا وہ اس میں شامل نہیں کرتے ہیں (ابن حجر فتح الباری شرح بخاری) علامہ عینی نے عمدۃ القاری شرح بخاری میں یہی لکھا ہے (آپ حنفی ہیں) نووی نے ابو محمد جوینی کے حوالے سے اسے حرام لکھا ہے مگر یہ غلط ہے۔

### امام غزالی کی تحقیق

”بلکہ زیارت کا تو اس حدیث میں حکم دیا گیا ہے میں تمہیں قبروں کی زیارت سے منع فرمایا کرتا تھا تو اب ان کی زیارت کیا کرو، اوپر والی حدیث میں نہیں اور ممانعت اور مساجد سے ہے کیونکہ مساجد تو ایک دوسرے سے مشابہ ہوتی ہیں اور کوئی شہر مسجدوں سے خالی نہیں ہوتا تو پھر کسی اور مسجد کا سفر کیوں کیا جائے بہر حال زیارت گاہیں (مشاہد مشہد کی جمع ہے) تو وہ ایک دوسرے سے مشابہ نہیں ہیں ان میں رہنے والے بزرگوں کے درجات کے مطابق زیارت کی اللہ تعالیٰ کے ہاں برکت ہوتی ہے۔ ہائے افسوس یہ بات کرنے والا کیا قبورِ انبیاء..... ابراہیم، موسیٰ، یحییٰ علیہم السلام..... سے منع کرے گا اور ان کی زیارت سے روکنا تو انتہائی فبیح ہے اور محال ہے جب انبیاء علیہم السلام کی قبروں کی زیارت جائز ہے تو اولیاء بھی اسی معنی اور مفہوم میں ہیں تو ضروری ہے کہ سفر کی اغراض یہی ہوں جیسا کہ زندگی میں علما کی زیارت کے مقاصد ہوتے ہیں، نسائی ج ۱ ص ۱۱۴ حاشیہ نمبر ۱۔ ہم نے اپنی کتاب ”زیارت قبور، ایصالِ ثواب اور برزخی زندگی کا تحقیقی جائزہ“ میں یہ ساری تفصیلات مدلل انداز میں قرآن و سنت کے حوالوں سے لکھی ہیں، اہل علم ملاحظہ فرمائیں۔ امام نسائی نے مسجد قبا کے سفر کے لئے دو احادیث روایت فرمائی ہیں ایک وہی سیدنا ابن عمر والی ہے اور دوسری یہ ہے۔

### مسجد قبا اور عمرہ کا ثواب

”میں نے ابو امامہ بن سہل بن حنیف سے سنا انہوں نے کہا کہ میرے والد (سہیل بن حنیف) نے فرمایا کہ رسول اللہ صلی اللہ تعالیٰ علیہ وسلم کا ارشاد ہے جو لکے اور اس مسجد۔ مسجد قبا تک آئے اور اس میں نماز پڑھے تو اسے عمرہ جتنا ثواب ملے گا“ (نسائی ج ۱ ص ۱۱۳-۱۱۴)

اب فرمائیے یہ ان تین مساجد میں تو شامل نہیں ہے جن پر آپ سفر کو محدود و محصور فرما رہے ہیں اس حدیث پر غور کرنے سے یہ بات واضح ہو گئی کہ عام مساجد ایک جیسی ہوتی ہیں لہذا ان کی طرف سفر کا کوئی مقصد نہیں اور خاص مسجدیں اور آثارِ صلحاء ایسے نہیں لہذا وہاں جایا جاسکتا ہے۔

## حدیث نمبر 19

### ہاتھ اٹھا کر دعا

عن عمر بن الخطاب كان رسول الله صلى الله تعالى عليه وسلم اذا رفع يديه في الدعاء لم يخطهما حتى يمسح بهما وجهه۔

(ترمذی ج ۲ ص ۷۶ سعید کہنی)

سیدنا عمر بن خطاب (رضی اللہ تعالیٰ عنہ) نے فرمایا کہ جب رسول اللہ صلی اللہ تعالیٰ علیہ وسلم دعا میں دونوں ہاتھ اٹھاتے تو انہیں نیچے نہ رکھتے جب تک کہ دونوں کو اپنے چہرے مبارک پر نہ پھیر لیتے، دوسرے راوی محمد بن ثنی نے اپنی حدیث میں لم یردھما حتی یمسح بہما وجہہ (انہیں واپس نہ کرتے یہاں تک کہ اپنے چہرے پر پھیر لیتے) کے الفاظ لئے ہیں معنی ایک ہی ہے، اس حدیث شریف سے دو باتیں ثابت ہوئیں، ہاتھ اٹھا کر دعا مانگنا اور دعا کے بعد منہ پر ہاتھ پھیرنا، منہ پر ہاتھ پھیرنے کی وجہ ابن الملک یہ بتاتے ہیں کہ ہاتھوں پر برکاتِ سماویہ اور انوارِ آلہیہ کا نزول ہو چکا ہے لہذا منہ پر حسنِ تقاؤل کے لئے پھیرا جائے

(مرقاۃ) حاشیہ نمبر ۲، (ابوداؤد ج ۱ ص ۲۰۹ حاشیہ نمبر ۵)

1:- مالک بن یسار نے کہا کہ رسول اللہ صلی اللہ تعالیٰ علیہ وسلم نے فرمایا جب تم اللہ تعالیٰ سے سوال کرو تو اپنے ہاتھوں کی اندرونی سمت (ہتھیلیاں) سے مانگو اور اس سے اپنے ہاتھوں کی پشتوں سے نہ مانگو (اٹے ہاتھوں) امام ابوداؤد نے فرمایا سلیمان بن عبد الحمید نے بتایا کہ ہمارے نزدیک مالک بن یسار کو شرفِ صحبت ملا ہے (وہ صحابی ہیں) (ابوداؤد ج ۱ ص ۲۰۹ سعید کہنی)



2:- سلمانؓ نے کہا کہ نبی محترم صلی اللہ تعالیٰ علیہ وسلم نے فرمایا کہ بیشک تمہارا

پروردگار حیا والا بڑا کریم ہے اسے بندے سے حیا آتی ہے کہ جب وہ اللہ تعالیٰ کے لئے ہاتھ اٹھائے تو وہ دونوں ہاتھوں کو خالی لوٹا دے، (ابوداؤد ج ۱ ص ۲۰۹ سعید کمپنی)

3:- یزید نے اپنے باپ سے روایت لی ہے کہ نبی کریم صلی اللہ تعالیٰ علیہ وسلم جب دعا

فرماتے اپنے دونوں ہاتھ اٹھاتے اور اپنے چہرے پر دونوں ہاتھ مل لیتے۔ (ایضاً) امام ابوداؤد نے ایک حدیث کو ضعیف فرمایا ہے لہذا ہم نے اسے چھوڑ دیا ہے۔

### تین دفعہ ہاتھ اٹھا کر دعا

4:- حضور صلی اللہ تعالیٰ علیہ وسلم رات گئے دولت کدہ سے نکلے ہیں ام المؤمنین سیدہ

عائشہؓ پیچھے نکلی ہیں، وہ فرماتی ہیں ”یہاں تک کہ آپ جنت البقیع میں آئے آپ ﷺ

نے تین دفعہ (دعا کے لئے) اپنے دونوں ہاتھ اٹھائے اور طویل (دعا) کی، نسائی ج ۱

ص ۲۸۶ قدیمی کتب خانہ کراچی، آپ تو ایک دفعہ بھی ہاتھ نہیں اٹھاتے اور آقا علیہ

السلام تین دفعہ دعا مانگ رہے ہیں اور تینوں دفعہ ہاتھ مبارک اٹھائے ہیں، آستانہ

قدسیہ سیال شریف میں ہر نماز کے بعد تین دفعہ ہی ہاتھ اٹھا کر دعا مانگی جاتی ہے۔

### 5:- عظمت دعا

۱:- ابوہریرہؓ نبی صلی اللہ تعالیٰ علیہ وسلم سے روایت فرماتے ہیں کہ آپ ﷺ نے فرمایا کہ کوئی

شے اللہ تعالیٰ کے سامنے دعا سے بڑھ کر اکرم نہیں ہے۔ (ترمذی ج ۲ ص ۱۷۵، ابن ماجہ ص ۲۸۰)

۲:- حضور علیہ السلام نے فرمایا دعا تو عبادت ہے، تمہارے پروردگار نے فرمایا ہے

﴿أَدْعُونِي أَسْتَجِبْ لَكُمْ﴾ المؤمن آیت ۶۰، (مجھ سے دعا مانگو میں قبول فرماؤں گا)

(ابن ماجہ ص ۲۸۰، ترمذی ج ۲ ص ۱۷۵، ابوداؤد ج ۱ ص ۲۰۸ سعید کمپنی)

۳:- دعا کے بغیر قضاء کوئی شے رد نہیں کر سکتی اور نیکی ہی عمر کو بڑھاتی ہے۔

(مشکوٰۃ ج ۱ ص ۱۹۵-۱۹۴ بحوالہ ترمذی)

### کسی سے دعا منگوانا

”سیدنا عمر رضی اللہ تعالیٰ عنہ نے فرمایا میں نے نبی صلی اللہ تعالیٰ علیہ وسلم سے عمرہ کی

اجازت چاہی آپ علیہ السلام نے اجازت مرحمت فرمائی اور فرمایا اے پیارے بھائی!

ہمیں اپنی دعا میں نہ بھلانا آپ ﷺ نے ایسا جملہ ارشاد فرمادیا کہ مجھے اس بات سے سرور نہیں آئے گا اگر اس کے بدلے مجھے پوری دنیا مل جائے“ (ابوداؤد ج ۱ ص ۲۶۰) حضور علیہ السلام نے خود بے شمار لوگوں کو دعاؤں سے نوازا، جنت البقیع والوں کو سلاموں اور دعاؤں سے منور فرمایا آپ کی دعا ملاحظہ ہو ”عوف بن مالکؓ نے فرمایا کہ میں نے رسول اللہ صلی اللہ تعالیٰ علیہ وسلم کو ایک جنازے میں فرماتے سنا، اے اللہ! اسے بخش دے اس پر رحم فرما، اسے معاف فرما دے، اسے عافیت دے اور اسکی مہمانی کریمانہ کر اور اس کے مقام کو وسیع فرما دے، اسے پانی، برف اور اولوں (کے پانی سے) نہلا دے اور اسے خطاؤں سے یوں صاف کر جیسے سفید کپڑا میل سے صاف ہوتا ہے اور اس کے گھر سے بہتر گھر عطا فرما اور گھر والوں سے بہتر گھر والے مہیا فرما اور بیوی اس کی بیوی سے بہتر عطا کر، اسے عذاب قبر اور آگ کے عذاب سے بچا، راوی حدیث عوفؓ نے فرمایا میں نے آرزو کی کہ کاش! میں میت ہوتا جبکہ حضور علیہ السلام نے اس میت کے لئے یہ دعا فرمائی۔ (نسائی ج ۱ ص ۲۸۱) ایسی اور بہت سی دعائیں مرنے والوں کے لئے حضور علیہ السلام سے مروی ہیں نمونہ کے لئے ہم نے یہ لکھ دی۔

### ہاتھ اٹھانے کے درجات

ملاحظہ ہو ابوداؤد ج ۱ ص ۲۰۹ سعید کمپنی

”ابن عباسؓ نے فرمایا دعا کرنے کا ادب یہ ہے کہ تو اپنے ہاتھ دونوں کندھوں کے سامنے کرے یا اس کے انداز (تھوڑا نیچے) سے کر لے، اور استغفار یہ ہے کہ تو ایک انگلی سے اشارہ کرے (یہ توحید کا اشارہ ہوگا انگلی شہادت کی ہوگی یہ نفس امارہ اور شیطان کو دبانے اور اللہ تعالیٰ کی پناہ میں آنے کے لئے ہے حاشیہ نمبر ۴) اور تضرع اور سوال میں مبالغہ ہو تو یہ ابہتال ہے اس میں دونوں ہاتھ پوری طرح پھیلا دیئے جائیں، حضور صلی اللہ تعالیٰ علیہ وسلم نے اس طرح بھی ہاتھ پھیلائے، ابو موسیٰ نے فرمایا کہ نبی صلی اللہ تعالیٰ علیہ وسلم نے دعا فرمائی اتنے ہاتھ اٹھائے کہ میں نے آپ کے بغلوں کی سفیدی دیکھ لی (بخاری ج ۲ ص ۹۳۸) دوسری حدیث میں سیدنا انسؓ سے بھی یہی مروی ہے یہ احادیث باب الاستسقاء میں امام مسلم اور باقی محدثین نے بھی اسی طرح روایت فرمائی ہیں۔

## حدیث نمبر 20

### کوشش کریں کہ پہچان لیں

حضور حیدر رضی اللہ تعالیٰ عنہ نے یمن سے کچھ سونا بھیجا سیدنا رسول اللہ صلی اللہ تعالیٰ علیہ وسلم نے کچھ صحابہ کو عطا فرمایا ایک شخص کو یہ بہت ناگوار گزرا، اس کی کیفیت یہ تھی

فاقبل رجل غائرا العینین مشرف الوجنتین ناتی الجبین کث اللحية مخلوق فقال اتق الله يا محمد، فقال من يطيع الله اذا عصيت ايا مننى الله على اهل الارض فلا تامنوني فسئل رجل قتله احسبه خالد بن الوليد فمنعه فلما تولى قال ان من ضئضىء فسضى هذا اوفى عقب هذا قوماً يقرون القرآن لا يجاوز حناجرهم يمرقون من الدين مروق السهم من الرمية يقتلون اهل الاسلام ويدعون اهل الاوثان لان انا ادر کتهم لا قتلنهم قتل عاد۔ (بخاری ج ۱ ص ۲۷۲ سعید کپنی کراچی، مسلم ج ۱ ص ۳۲۳ قدیمی کتب خانہ کراچی، ابو داؤد ج ۲ ص ۳۰۰ سعید کپنی)

ترجمہ:- ایک گہری آنکھوں (دھنسی ہوئی) والا، ابھرے ہوئے (بھرے ہوئے) رخساروں والا، اٹھے ہوئے ماتھے والا، گھنی ڈاڑھی والا، سر پر استرا پھرا ہوا شخص آگے بڑھا، اس نے کہا یا محمد (صلوات اللہ وسلامہ علیک یا رسول اللہ) اللہ تعالیٰ سے ڈر (کہ آپ عطیات صحیح نہیں دے رہے ہیں) آپ علیہ السلام نے فرمایا تو کون اللہ تعالیٰ کی اطاعت کرے گا اگر میں ہی اس کی نافرمانی کروں؟ اللہ تعالیٰ تو مجھے سب زمین والوں کا امین قرار دیتا ہے اور تم مجھے امین نہیں سمجھتے، ایک شخص نے حضور علیہ السلام سے اسے قتل کرنے کی اجازت چاہی میرا خیال ہے وہ خالد بن ولید تھے آپ علیہ السلام نے انہیں (قتل سے) منع فرما دیا، جب وہ پیٹھ پھیر کر نکلا تو حضور علیہ السلام نے فرمایا اس

کی نسل سے یا اس کے عقب (پچھلے) سے ایسے لوگ ہوں گے جو قرآن پڑھیں گے وہ ان کے گلوں سے آگے نہیں بڑھے گا وہ دین سے یوں نکل جائیں گے جس طرح تیر نشانے (شکار) سے نکلتا ہے وہ اہل اسلام کو قتل کریں گے اور بت پرستوں کو چھوڑ دیں گے، اگر میں انہیں پالوں تو میں ضرور انہیں قوم عاد (جو سب تباہ ہو گئے تھے) کی طرح قتل کر دوں گا۔

**2:-** یہ حدیث تھوڑے سے تبغیر لفظی کیساتھ امام نسائی نے نقل فرمائی ہے ملاحظہ ہو نسائی ج ۱ ص ۳۶۰-۳۵۹ وہاں مخلوق کے بعد الزاس (استرے سے موٹے سرو والا) ہے احسہ (میرا خیال ہے) کی جگہ یرون (لوگ سمجھتے ہیں، سب کی رائے ہے) ہے تولی (کی جگہ) ادبر ہے دونوں ہم معنی ہیں، بہت سارے محدثین نے یہ روایت لی ہے باقی محدثین نے بھی یہ احادیث نقل فرمائی ہیں صحاح سے چار کتب کے حوالے ہم سمجھتے ہیں کافی ہیں اس سے پتہ چلا کہ صحابہ کرامؓ کے نزدیک گستاخ کی سزا موت تھی تبھی تو جناب خالد نے اسے قتل کرنے کی اجازت مانگی، نیز نبی اقدس صلی اللہ تعالیٰ علیہ وسلم کے علم کی وسعت کا پتہ چلا کہ اس کی آنے والی روحانی و جسمانی اولاد کی عادات و اطوار اور طرز عمل ارشاد فرما دیا اور یہ بھی ارشاد فرما دیا کہ وہ دین کے لبادے میں نہ صرف بے دین بلکہ غیر مسلم ہوں گے۔

آئینہ ان کو جو دکھایا تو برامان گئے

**3:-** تاریخ اسلام کے مختلف ادوار میں اس کی اولاد یہ کارستانیاں کرتی رہی ہے قیام پاکستان کے وقت وہ مسلمانوں کو چھوڑ کر کافروں کیساتھ تھے، ان کے ہاں قائد اعظمؒ تو کافر اعظم تھے اور گاندھی اور نہرو غوث اعظم تھے ان کا آج بھی انداز زندگی اور طرز عمل اور محبت کفار وہی ہے جو **1947ء** سے پہلے تھا حالانکہ وہ ساٹھ سال سے پاکستان کا کھارے ہیں بلکہ پاکستان کو کھارے ہیں۔

**4:-** علامہ شامی رحمۃ اللہ تعالیٰ علیہ نے ان کی نشان دہی کرتے فرمایا ملاحظہ ہو نسائی ص ۳۶۰ کا حاشیہ نمبر ۲ کہ وہ صرف اپنے آپ کو مسلمان سمجھتے ہیں اور جوان جیسا عقیدہ نہیں رکھتے وہ مشرک ہیں اسی بنا پر انہوں نے اہلسنت کا قتل مباح قرار دیا اور اہل سنت علماء

کو قتل کیا، ملاحظہ ہو شامی کتاب البغاة ج ۳ ص ۳۳۹، ہم علماء سے درخواست کرتے ہیں کہ وہ شامی کا یہ مقام خود پڑھیں انہوں نے پوری تفصیلات دی ہیں جن سے حدیث پاک کا معنی سمجھ آ جاتا ہے اور پتہ چلتا ہے کہ حضور علیہ السلام مشاہدہ فرما کر ارشاد فرما رہے تھے، اسلامی تاریخ میں ایسے گستاخوں کو عموماً خارجی کہا جاتا ہے یہ مختلف لبادوں میں ملت کے اندر گھسے رہے ہیں اور گھسے ہوئے ہیں اور گھسے رہیں گے۔

### پہلے خارجی

**5:-** یہ دورِ حیدری میں تھے انہوں نے امیر المومنین سیدنا عثمان اور امیر المومنین سیدنا حیدر (رضی اللہ تعالیٰ عنہما) کو کافر قرار دیا (العیاذ باللہ) حضور حیدر کرم اللہ تعالیٰ وجہہ کے خلاف جنگ لڑی بری طرح قتل ہوئے، مسلمان جہاں کہیں اکادکا ملتے انہیں قتل کر دیتے، ملک میں اموی دور میں بھی یہ اپنی اسی مکروہ زندگی سے باز نہیں آئے، فکری طور پر مسلمانوں کو گمراہ کرنے کا دھندا بھی جاری رکھا اپنی تقاریر میں یہی شدت پسندی ان کیساتھ رہی اور اپنی کتابوں میں بھی یہی زہر گھولتے رہے، قرآن و سنت کو اپنے پیچھے لگایا من پسند مطالب اخذ کئے اور پوری امت کو مشرک و کافر قرار دیا، فقیر نے لڑکپن میں ایک ایسے ہی علامہ کی زبان سے سنا کہ مسلمانوں کے اپنی بیویوں سے کوئی نکاح نہیں لہذا انہیں اٹھالیں اور ان سے خود نکاح کر لیں تو بالکل جائز ہے کیونکہ یہ سب مشرک ہیں۔

### دورِ حاضر کے خارجی

**6:-** انیسویں بیسویں صدی عیسوی (تیرویں چودویں صدی ہجری) میں پھر ان کا احیاء ہوا ان کی نشان دہی علامہ شامی نے کی، نجد میں علامہ محمد بن عبدالوہاب نجدی کے بھائی علامہ شیخ سلیمان بن عبدالوہاب نے اپنی کتاب ”الصواعق الالہیہ فی الرد علی الوہابیہ“ میں ان کا بھرپور تعارف کرایا، دیوبند کے شیخ الحدیث علامہ حسین احمد مدنی نے بھی بھرپور کتاب لکھی۔ آج بھی مسلمانوں کو یہ حضرات مشرک قرار دیتے ہیں، ان کے پیچھے نماز نہیں پڑھتے، ان کے جنازوں میں شرکت نہیں کرتے، ان کے سلام کا جواب نہیں دیتے جواب میں آئیے آئیے کہ دیتے ہیں مساجد

پر قبضہ ان کا معمول ہے علماء کی تضحیک ان کا مشغلہ ہے، بیحد محنت کر رہے ہیں کہ ساری امت کے اعمال کو مشرکانہ ثابت کریں سینکڑوں کتابیں مسلمانوں کو کافر قرار دینے پر لکھ چکے ہیں اس مہنگائی کے دور میں ان کی دکانوں پر کفر، شرک اور بدعت بہت سستے ہیں۔ انما اشکو حزنی الی اللہ تعالیٰ۔

ہم دعا کرتے ہیں کہ اللہ کریم ہم سب کو ہدایت دے افتراق و تشمت سے بچائے تعصب و عناد سے پاک فرمائے گروہ بندی اور فرقہ پرستی کی نحوست سے دور رکھے تاکہ لتکون کلمۃ اللہ ہی العلیاء ملت واحدہ قائم ہوگی تو ہم غیروں کی دست برد سے بچ سکیں گے۔ امام مسلم نے اس موضوع پر بہت ساری احادیث نقل فرمائی ہیں آئیں کچھ احادیث کا ترجمہ کر دیں تاکہ مسئلہ مزید واضح ہو سکے۔

قند مکرر۔ روایات امام مسلم

7۔ امام بخاری اور امام نسائی والی حدیث امام مسلم نے انہی الفاظ میں نقل فرمائی ہے، مزید ملاحظہ ہوں۔

(۱) جابر بن عبد اللہ نے فرمایا کہ ایک شخص جعرانہ میں رسول اللہ صلی اللہ تعالیٰ علیہ وسلم کی خدمت میں حاضر ہوا جب آپ ﷺ حنین سے واپس تشریف لا رہے تھے سیدنا بلال کے کپڑے میں چاندی تھی حضور علیہ السلام اس سے لے کر لوگوں کو عطا فرما رہے تھے ایک شخص نے کہا یا محمد (صلوات اللہ وسلامہ علیہ) انصاف کیجئے آپ ﷺ نے فرمایا تیری خرابی ہو اگر میں انصاف نہیں کروں گا تو کون انصاف کرے گا (اگر میں انصاف نہ کروں) تو یہ رسوائی اور خسارے والی بات ہے، سیدنا عمر بن خطاب نے عرض کیا یا رسول اللہ! مجھے اجازت مرحمت فرمائیں کہ میں اس منافق کو قتل کر دوں، آپ ﷺ نے فرمایا پناہ بخدا! کہ لوگ کہیں گے میں اپنے ساتھیوں کو قتل کر دیتا ہوں، بیشک یہ اور اس کے ساتھی قرآن پڑھیں گے وہ ان کے گلوں سے آگے نہیں بڑھے گا اس سے ایسے نکل جائیں گے جیسے تیر نشانے (شکار) سے نکل جاتا ہے۔ (مسلم ج ۱ ص ۳۴۰)

(۲) اگلی حدیث اسی طرح ہے اس میں یہ فقرے زائد ہیں ”تم مجھے امین نہیں سمجھتے ہو حالانکہ میں آسمان والے کا امین ہوں آسمان کی خبر (وحی) صبح و شام آتی ہے“ پہلی

حدیث کی پانچ صفات کے ساتھ اس کی چھٹی صفت یہ ہے ”چادر اونچی باندھتا ہے“ (۳) اگلی حدیث کے یہ الفاظ بھی ملاحظہ ہوں ”عمر بن خطاب اٹھے عرض کیا یا رسول اللہ! کیا میں اس کی گردن نہ مار دوں آپ نے فرمایا نہیں پھر وہ پیٹھ پھیر کر مڑا تو خالد بن ولید اٹھے عرض کیا یا رسول اللہ! کیا میں اس کی گردن نہ مار دوں آپ نے فرمایا نہیں“ اس حدیث سے پتہ چلا کہ واقعہ ایک ہے پہلے قتل کی اجازت سیدنا عمرؓ نے مانگی بعد میں سیدنا خالدؓ بن ولید نے مانگی،

(۴) اگلی روایت سیدنا ابوسعید خدریؓ سے ہے ”لیکن میں نے رسول اللہ صلی اللہ تعالیٰ علیہ وسلم سے سنا ہے آپ ﷺ فرما رہے تھے کہ اس امت سے ایک قوم نکلے گی کہ تم اپنی نمازوں کو ان کی نمازوں کے سامنے حقیر پاؤ گے“ اس میں ان کی ساتویں صفت انکی لمبی نمازوں کی ہے۔

(۵) اس حدیث میں اس کا نام الخویصرہ اور اس کے قبیلے کا نام بنی تمیم ارشاد فرمایا گیا ہے، مزید ارشاد ہے ”یقیناً اس کے ساتھی ہیں کہ تم میں سے ہر ایک اپنی نماز کو ان کی نماز کے سامنے اور اپنے روزوں کے سامنے حقیر پاتا ہے“ ”ان کی علامت کالے رنگ کا ایک مرد ہے اس کے دو بازوؤں (کہنی سے اوپر) عورت کے پستان (کے کنارے) اور گوشت کے لوتھڑے کی طرح ہے جو ہلتا رہتا ہے، لوگوں کی گروہ بندی کے وقت یہ لوگ نکلیں گے، ابوسعید خدریؓ نے فرمایا میں گواہی دیتا ہوں کہ میں نے یہ رسول اللہ صلی اللہ تعالیٰ علیہ وسلم سے سنا اور میں گواہی دیتا ہوں کہ (سیدنا) علی ابن ابی طالبؓ نے ان سے جنگ کی میں ان کے ساتھ تھا آپ نے اس شخص کے بارے حکم دیا اسے تلاش کیا گیا وہ مل گیا تو اسے لایا گیا (یعنی لاش لائی گئی) میں نے اسے دیکھا تو وہ بالکل اسی طرح تھا جس طرح رحمت عالم علیہ السلام نے فرمایا تھا“

(۶) اگلی حدیث میں ہے ”کہ وہ ساری مخلوق سے بُرے ہیں یا سب مخلوق سے سب سے بڑھ کر بُرے ہیں انہیں دو گروہوں سے وہ گروہ مارے گا جو حق کے سب سے زیادہ قریب ہوگا، سیدنا حیدرؓ نے مارا جو حق کے سب سے بڑھ کر قریب تھے“ انکی یہ صفت بھی آگئی کہ وہ سب سے بڑھ کر بُرے ہیں۔



(۷) جناب حیدرؓ نے فرمایا جب میں تمہیں رسول اللہ صلی اللہ تعالیٰ علیہ وسلم کی طرف سے کوئی حدیث بتاؤں تو میں اگر آسمان سے گروں تو یہ بات مجھے پسند ہے بہ نسبت اس کے کہ میں سرکار علیہ السلام کے بارے وہ بات کہوں جو آپ ﷺ نے نہ فرمائی ہو ”ارشاد نبوی ہے پچھلے دور میں ایک قوم نکلے گی جن کے دانت چھوٹے اور عقل کے کورے ہوں گے وہ سب مخلوق سے افضل کی احادیث بتائیں گے“ جب تم انہیں ملو تو انہیں قتل کر دو کیونکہ ان کے قتل میں قاتلوں کے لئے اجر ہے اللہ کے ہاں قیامت کے دن“

(۸) ”اس خارجی کا ہاتھ کٹا ہوا، ناقص اور چھوٹا ہوگا اگر تم بہت خوش نہ ہونے لگ جاؤ تو میں تمہیں بتاؤں جو اللہ تعالیٰ نے ان لوگوں کے لئے وعدہ فرمایا ہے جو انہیں قتل کریں گے، راوی نے کہا میں نے حضور حیدرؓ سے پوچھا آپ نے حضور محمد صلی اللہ تعالیٰ علیہ وسلم سے سنا تو انہوں نے فرمایا ہاں کعبہ کے رب تعالیٰ کی قسم، کعبہ کے رب تعالیٰ کی قسم، ہاں کعبہ کے رب تعالیٰ کی قسم،

(۹) اس حدیث کے یہ فقرے قابل غور ہیں ”وہ قرآن پڑھیں گے ان کا خیال ہوگا کہ قرآن ان کے حق میں ہے حالانکہ وہ ان کے خلاف ہوگا“

”انکی نشانی یہ ہے کہ ان میں ایک ایسا مرد ہوگا جس کا ایسا عضو (کہنی سے اوپر کا حصہ) ہے جس کی کلانی نہیں ہے اس کے عضو کے سرے پر عورت کے پستان کے سرے جیسا ہے اس پر سفید بال ہیں تم معاویہؓ سے جنگ کرنے شام کی طرف جاتے ہو اور ان لوگوں کو اپنے پیچھے اپنے بچوں مالوں میں چھوڑ جاتے ہو“ پھر ان لوگوں سے پل پر جنگ ہوئی ان کی قیادت عبداللہ بن وہب راسبی کے پاس تھی ”وہ قتل ہو کر ایک دوسرے پر گرے..... جناب حیدرؓ نے فرمایا مخرج کو تلاش کرو وہ نہ ملا حضور حیدرؓ اٹھے یہاں تک کہ ان لوگوں کے پاس آئے جو قتل ہو کر ایک دوسرے پر پڑے تھے فرمایا انہیں ہٹاؤ اسے بالکل نیچے زمین پر پایا پھر حیدرؓ نے فرمایا اللہ تعالیٰ نے سچ فرمایا اور اس کے رسول (علیہ السلام) نے بات سچ پہنچائی“

(۱۰) ”میں نے سہل بن حنیف سے پوچھا کیا آپ نے نبی صلی اللہ تعالیٰ علیہ وسلم کو خارجیوں کا ذکر فرماتے سنا ہے انہوں نے کہا میں نے آپ ﷺ سے سنا اور آپ مشرق

کی طرف ہاتھ سے اشارہ فرما رہے تھے وہ ایسے لوگ ہوں گے کہ زبانوں سے قرآن پڑھیں گے وہ ان کے حلقوں سے آگے نہیں بڑھے گا وہ دین سے یوں نکلیں گے جیسے تیر شکار سے نکلتا ہے“

(ملاحظہ ہو مسلم ج ۱ ص ۳۲۳-۳۲۰)

مشرق کی طرف اشارے کا مطلب ناظرین خود سمجھ سکتے ہیں، فقیر سمجھتا ہے کہ صحاح ستہ کی تین کتابوں کے بعد سارے حوالے ہو گئے ہیں مزید کی ضرورت نہیں ہے۔

## حدیث نمبر 21

### خلفائے راشدین کی سنت

فمن ادرك ذلك منكم فعليه بسنتي و سنته الخلفاء الراشدين المهديين عضوا عليها بالنواجذ هذا حديث حسن صحيح.

(ترمذی ج ۲ ص ۹۶ سعید کمپنی، ابوداؤد ج ۲ ص ۵۰۶ البابی مصر)

ترجمہ:- تم میں سے جو کوئی ان (مشکل حالات) کو پائے تو اس پر لازم ہے کہ میری سنت اور ہدایت دینے والے ہدایت یافتہ خلفاء کی سنت اپنی ڈاڑھوں سے پکڑ لے یہ حدیث حسن صحیح ہے، امام ترمذی نے اس کی بہت ساری اسناد روایت فرمائی ہیں۔

(ابوداؤد ج ۲ ص ۲۷۹ سعید کمپنی، ابن ماجہ ص ۵)

### خلافت راشدہ

(۱) اس حدیث نے بتایا کہ میرے خلفاء راشد بھی ہیں اور مہدی بھی، لہذا امت کے لئے ان کی سنت پر بھی عمل کرنا ضروری ہے، واضح بات ہے کہ وہ نبی محترم صلی اللہ تعالیٰ علیہ وسلم کے تربیت یافتہ ہیں ان کے پروردہ ہیں لہذا وہی مستقبل کے ملت کے قائد ہیں خلفائے راشدین پانچ ہیں اور ان کے اسمائے گرامی یہ ہیں:

۱:- سیدنا ابوبکر صدیق اکبر رضی اللہ تعالیٰ عنہ

۲:- سیدنا عمر فاروق اعظم رضی اللہ تعالیٰ عنہ

۳:- سیدنا عثمان ذوالنورین رضی اللہ تعالیٰ عنہ

۴:- سیدنا علی حیدر کرار رضی اللہ تعالیٰ عنہ

۵:- سیدنا سبط النبی امام حسن رضوان اللہ تعالیٰ علیہم اجمعین، ان کے دورِ اقدس میں ہر فیصلہ قرآن و سنت کے مطابق ہوا۔ ان کا اجتہاد بھی نورِ نبوت سے مستنیر تھا قرآن نے انہیں اولشک ہم الراشدون حقا (وہ حق و سچ کے رشد و ہدایت والے ہیں) فرمایا، اسی بنا پر امت انہیں خلفائے راشدین کہتی ہے۔

### صحابہ عالی مقام

(۱) میرے صحابہ کے بارے اللہ تعالیٰ سے ڈرو، میرے صحابہ کے بارے اللہ تعالیٰ کا خوف کھاؤ، میرے بعد انہیں (اپنے بُرے کلام) کا ہدف نہ بنانا جو ان سے محبت کرتا ہے تو میرے ساتھ محبت کی وجہ سے ان سے محبت کرتا ہے اور جو ان سے بغض اور دشمنی رکھتا ہے تو میرے ساتھ بغض رکھنے کی وجہ سے ان سے بغض رکھتا ہے جس نے انہیں تکلیف دی اس نے مجھے تکلیف دی اور جس نے مجھے تکلیف دی اس نے اللہ تعالیٰ کو تکلیف دی اور جس نے اللہ تعالیٰ کو تکلیف دی تو قریب ہے کہ اللہ تعالیٰ اسے پکڑ لے، (ترمذی ج ۲ ص ۲۲۵)

(۲) ابن عمرؓ نے فرمایا کہ رسول اللہ صلی اللہ تعالیٰ علیہ وسلم نے فرمایا جب تم ان لوگوں کو دیکھو جو میرے صحابہ کو گالیاں دیتے ہیں تو تم کہو تمہارے شر پر اللہ تعالیٰ کی لعنت ہے۔ (ترمذی ج ۲ ص ۲۲۵)

### سیدنا صدیق اکبر رضی اللہ تعالیٰ عنہ

(۱) ابو ہریرہؓ نے فرمایا رسول اللہ صلی اللہ تعالیٰ علیہ وسلم کا ارشاد ہے ہم نے کسی کا احسان نہیں جس کا بدلہ نہ چکا دیا ہو سوائے ابو بکرؓ کے، ان کا ہم پر بہت بڑا احسان ہے اللہ تعالیٰ قیامت کے دن اس کا بدلہ دے گا مجھے کبھی کسی کے مال نے اتنا فائدہ نہیں دیا جتنا ابو بکرؓ کے مال نے فائدہ دیا ہے اور اگر میں کسی (انسان) کو خلیل بناتا تو ضرور ابو بکرؓ کو خلیل بناتا، سنو سنو! تمہارا مہربان ساتھی (ذاتِ نبوت) تو اللہ تعالیٰ کا خلیل ہے، (ترمذی ج ۲ ص ۲۰۷ تین احادیث)

(۲) سیدنا عمرؓ نے فرمایا کہ ابو بکرؓ ہمارے آقا اور ہم سے افضل ہیں اور رسول اللہ صلی اللہ تعالیٰ علیہ وسلم کو ہم سب سے پیارے ہیں۔ (ترمذی ج ۲ ص ۲۰۶، مسند احمد ج ۱ ص ۹۰ بیروت)

### سیدنا فاروق اعظم رضی اللہ تعالیٰ عنہ

(۱) حضرت ابو سعیدؓ نے فرمایا یا رسول اللہ صلی اللہ تعالیٰ علیہ وسلم کا ارشاد ہے جبکہ میں سو رہا تھا میں نے دیکھا کہ لوگوں کو میرے سامنے پیش کیا جا رہا ہے انہوں نے قمیضیں پہن رکھی ہیں کچھ تو سینے (مدی) تک ہیں اور کچھ اس سے آگے ہیں (اس سے کچھ لمبی ہیں یا چھوٹی ہیں، دونوں معنوں میں استعمال ہو سکتا ہے) میرے سامنے عمر بن خطاب کو پیش کیا گیا ان پر ایسی قمیض تھی جسے وہ کھینچ رہے تھے (زمین پر لگ رہی تھی) صحابہؓ نے عرض کیا یا رسول اللہ! آپ کے نزدیک اس کی تاویل و تعبیر کیا ہے آپ ﷺ نے فرمایا اس سے مراد دین ہے (یعنی ان کا دین پر علم و عمل بہت وسیع ہے) (بخاری ج ۱ ص ۵۲۱ مسلم، ج ۲ ص ۳۵۲ عیسیٰ البابی مصر)

(۲) اللہ تعالیٰ نے عمرؓ کی زبان پر حق رکھ دیا ہے وہ حق ہی کہتے ہیں (ابو ذر) (ابن ماجہ ص ۱۱ ترمذی ج ۲ ص ۲۰۹، مسلم ج ۲ ص ۲۷۲ قدیمی کتب خانہ)

### سیدنا عثمان ذوالنورین رضی اللہ تعالیٰ عنہ

(۱) عبدالرحمان بن سمرہ نے فرمایا (سیدنا) عثمانؓ اپنی آستین میں ہزار دینار ڈال کر نبی صلی اللہ تعالیٰ علیہ وسلم کی خدمت میں حاضر ہوئے اور وہ آپ کی گود مبارک میں بکھیر دیئے میں نے دیکھا نبی صلی اللہ تعالیٰ علیہ وسلم انہیں گود میں الٹا پلٹا رہے تھے اور فرماتے تھے آج کے بعد جو عمل بھی عثمانؓ کریں انہیں کوئی ضرر اور تکلیف نہیں ہوگی۔

(امام احمد بحوالہ مشکوٰۃ ص ۵۶۱، ترمذی ج ۲ ص ۲۱۱)

(۲) حضرت انسؓ نے فرمایا جب رسول اللہ صلی اللہ تعالیٰ علیہ وسلم نے بیعت رضوان کا حکم دیا تو سیدنا عثمانؓ اللہ کے رسول صلی اللہ تعالیٰ علیہ وسلم کے سفیر بن کر مکہ گئے ہوئے تھے، لوگوں نے بیعت کر لی رسول اللہ صلی اللہ تعالیٰ علیہ وسلم نے فرمایا، بیشک عثمانؓ اللہ تعالیٰ کے کام اور اس کے رسول علیہ السلام کے کام میں گئے ہیں، آپ ﷺ نے اپنا ایک ہاتھ دوسرے ہاتھ پر مارا (عثمانؓ کی طرف سے بیعت فرمائی) تو عثمانؓ کے لئے رسول

اللہ صلی اللہ تعالیٰ علیہ وسلم کا ہاتھ لوگوں کے اپنی جانوں کے لئے ہاتھوں سے بہتر تھے۔  
(ترمذی ج ۲ ص ۲۲۱ سعید کمپنی کراچی)

### سیدنا علی حیدر کرار رضی اللہ تعالیٰ عنہ

(۱) سعد بن ابی وقاصؓ نے فرمایا کہ رسول اللہ صلی اللہ تعالیٰ علیہ وسلم نے سیدنا علیؓ کو فرمایا آپ کا مقام میرے نزدیک ایسا ہی ہے جیسے ہارون کا مقام موسیٰ علیہ السلام کے ساتھ تھا بات یہ ہے کہ میرے بعد کوئی نبی نہیں۔ (بخاری ج ۱ ص ۵۲۶، مسلم ج ۲ ص ۳۶۰ مضرى، ترمذی ج ۲ ص ۲۱۴، مسلم ج ۲ ص ۲۷۸ قدیمی کتب خانہ)

(۲) زر بن جیش نے کہا کہ سیدنا علی رضی اللہ تعالیٰ عنہ نے فرمایا اس ذات کی قسم جو دانے کو پھاڑتی ہے (اس سے سبزہ اگاتی ہے) اور ہر روح کی تخلیق فرماتی ہے مجھ سے نبی ء امی صلی اللہ تعالیٰ علیہ وسلم نے عہد فرمایا ہے کہ مجھ سے صرف مومن ہی محبت کرتا ہے اور مجھ سے صرف منافق ہی بغض رکھتا ہے۔ (ترمذی ج ۲ ص ۲۱۳-۲۱۴ کئی احادیث، مستدرک حاکم ج ۳ ص ۱۲۹ بیروت، صحیح ابن حبان ج ۹ ص ۴۰ بیروت)

(۳) جناب حیدرؓ سے مروی ہے کہ رسول اللہ صلی اللہ تعالیٰ علیہ وسلم نے فرمایا آپ میں تو (سیدنا) عیسیٰ علیہ السلام کی مثال ہے ان سے یہودیوں نے بغض رکھا یہاں تک کہ ان کی ماں پر بہتان باندھا، اور نصرانیوں نے ان سے محبت کی یہاں تک کہ انہیں اس منزل پر اتارا جو ان کی نہیں تھی (یعنی خدا کا بیٹا قرار دے دیا) پھر فرمایا میرے بارے میں دو مرد ہلاک ہوں گے محبت میں حد سے بڑھنے والا محبت، جو میری محبت میں وہ بات کہتا ہے جو مجھ میں نہیں، اور دشمنی رکھنے والا بغض پسند، میری دشمنی اسے اس بات پر آمادہ کرتی ہے کہ مجھ پر بہتان باندھے۔ (امام احمد، مسند احمد ج ۱ ص ۲۵۸ مسند علیؓ مطبوعہ بیروت دارالاحیاء تراث العربی۔ نہج البلاغہ ج ۱ ص ۲۴۳ البابى مصر، مستدرک حاکم ج ۳ ص ۱۲۳ دارالمعرفة بیروت)

### سیدۃ نساء العالمین فاطمہ الزہراء سلام اللہ علیہا

(۱) مسور بن مخرمہ سے مروی ہے کہ بیشک رسول اللہ صلی اللہ تعالیٰ علیہ وسلم نے فرمایا کہ فاطمہؓ میرے جسم کا ٹکڑا ہے پس جو اسے ناراض کرتا ہے وہ مجھے ناراض کرتا ہے اور ایک

روایت میں ہے مجھے بُرا لگتا ہے جو اسے بُرا لگے اور مجھے ایذا دیتا ہے جو اسے ایذا دیتا ہے۔

(بخاری ج ۱ ص ۵۲۶، مسلم ج ۲ ص ۶۷۳ البابی مصر)

(۲) میں (جمیع بن عمیر) اپنی پھوپھی کے ساتھ سیدہ عائشہؓ کی خدمت میں حاضر ہوا میں نے ان سے پوچھا کون سا انسان رسول اللہ صلی اللہ تعالیٰ علیہ وسلم کو سب سے بڑھ کر پیارا اور محبوب تھا، انہوں نے فرمایا (سیدہ) فاطمہ (سلام اللہ علیہا) پوچھا گیا کہ مردوں میں سے (کون زیادہ محبوب تھا) انہوں نے فرمایا ان کے خاوند (حیدر کرار) (ترمذی ج ۲ ص ۲۲۶ سعید کمپنی) سیدہ عائشہ سلام اللہ تعالیٰ علیہا حدیث کی راوی ہیں اس پر خصوصی غور فرمایا جائے۔

### سیدنا امام حسن رضی اللہ تعالیٰ عنہ

(۱) عقبہ بن حارث نے بتایا کہ (سیدنا) ابو بکر (رضی اللہ تعالیٰ عنہ) نے عصر کی نماز پڑھی پھر چلتے نکلے اور ان کے ساتھ (سیدنا) علی (رضی اللہ تعالیٰ عنہ) بھی تھے انہوں نے (صدیق) نے دیکھا کہ حسنؓ بچوں کے ساتھ کھیل رہے ہیں انہوں نے انہیں (حسنؓ) اپنے کندھے پر اٹھالیا اور فرمایا میرا باپ فدا ہو یہ تو نبی صلی اللہ تعالیٰ علیہ وسلم سے مشابہ ہیں علی (رضی اللہ تعالیٰ عنہ) سے تو مشابہ نہیں ہیں اور علی (رضی اللہ تعالیٰ عنہ) یہ سنکر ہنس رہے تھے، (بخاری ج ۱ ص ۵۳۰) بخاری میں کندھے پر کے لفظ نہیں ہیں۔ جناب حسن رضی اللہ تعالیٰ عنہ پر صدیق رضی اللہ تعالیٰ عنہ اپنے باپ کو فدا کر رہے ہیں، یہ ہے صحابہ اور اہل بیت کی محبت۔

(۲) ابن عباسؓ نے فرمایا کہ رسول اللہ صلی اللہ تعالیٰ علیہ وسلم نے (سیدنا) حسن کو اپنے کندھے پر اٹھایا ہوا تھا ایک شخص نے کہا اے بچے! بہترین سواری پر تو سوار ہوا ہے، نبی ﷺ نے فرمایا اور وہ بہترین سوار ہے۔ (ترمذی ج ۲ ص ۲۱۸)

### سیدنا امام حسین رضی اللہ تعالیٰ عنہ

(۱) سلمیٰؓ نے فرمایا کہ میں (ام المؤمنین) ام سلمہؓ کے پاس گئی تو وہ رورہی تھیں میں نے عرض کیا رونے کا سبب کیا ہے؟ انہوں نے فرمایا میں نے رسول اللہ ﷺ کو خواب میں دیکھا ان کے سر مبارک اور ڈاڑھی پر دھول پڑی ہوئی تھی (گویا میدان جنگ سے

تشریف لارہے ہیں) میں نے عرض کیا یا رسول اللہ! یہ کیا ہے؟ آپ ﷺ نے فرمایا میں ابھی حسینؑ کی شہادت پر موجود تھا۔

(ترمذی ج ۲ ص ۲۱۸)

(۲) میں (انسؓ) موجود تھا کہ ابن زیاد کے پاس سیدنا حسین کا سر لایا گیا اس کے ہاتھ میں چھڑی تھی وہ ان کے ناک پر لگا کر کہہ رہا تھا میں نے ایسا حسن کبھی نہیں دیکھا پس میں (انسؓ) نے کہا کہ وہ سب لوگوں سے بڑھ کر رسول اللہ صلی اللہ تعالیٰ علیہ وسلم سے مشابہ تھے۔ (ترمذی ج ۲ ص ۲۱۸، بخاری ج ۱ ص ۵۳۰) بخاری کے الفاظ کچھ اور ہیں جن سے پتہ چلتا ہے کہ ابن زیاد طنز کے طور پر کہہ رہا تھا۔

### اہل سنت کا عقیدہ

قارئین کرام! یہ اہل سنت کی حدیث کی کتابیں ہیں جن سے اہل بیت کے بارہ میں صرف چند حدیثیں ہم نے نقل کی ہیں، کیا اس کے بعد یہ کہا جاسکتا ہے کہ اہل سنت اہل بیت سے محبت نہیں کرتے، اہل سنت صحابہ کرام اور اہل بیت عظام سے اٹوٹ محبت کرتے ہیں، اہل سنت کے تین روحانی سلاسل۔ چشتی، قادری اور سہروردی جناب حیدر کرم اللہ تعالیٰ وجہہ کے دامن محبت سے وابستہ ہیں، اہل سنت کا نظریہ ہے کہ سیدنا حیدرؑ کی سفارش کے بغیر ولایت نہیں ملتی، حضرت مجدد الف ثانی سرہندی رضی اللہ تعالیٰ عنہ سباً فاروقی ہیں اور روحانی انداز سے نقشبندی ہیں انہوں نے ولایت کی تحقیق میں یہ سب کچھ لکھا ہے اور علامہ قاضی ثناء اللہ پانی پتی رحمۃ اللہ تعالیٰ علیہ نے بھی ان کے حوالے سے اپنی تفسیر مظہری میں یہی کچھ ارشاد فرمایا ہے۔

ہماری حدیث کی سب کتابوں میں اہل بیت کے فضائل کے ابواب ہیں، اہل سنت حضور علیہ السلام کی زیارت سے مشرف ہو کر ایمان لانے والوں کو صحابی کہتے ہیں یہ لفظ عام ہے جس میں صحابہ و اہل بیت علیہم الرضوان شامل ہیں سیدنا حیدر، سیدۃ النساء فاطمہ، سیدنا حسن اور سیدنا حسین (علیہم الرضوان) سب سے پہلے صحابہ کے زمرے میں آتے ہیں اور اہل بیت کا اعزاز بھی انہیں حاصل ہے کوئی بندہ سنی ہوتے ہوئے اس کا انکار نہیں کر سکتا۔



## حدیث نمبر 22

### لفظ یا کا استعمال..... صحابہ کا اجتماعی نعرہ

سیدنا صدیق اکبرؓ نے حضرت عازب کو ہجرت نبوی کا سارا واقعہ سنایا،  
مدینہ میں پہنچنے کے بعد حضور علیہ السلام نے فرمایا

فقال انزل علی بنی النجار احوال عبدالمطلب اکرمهم بذالك  
فصعد الرجال والنساء فوق البيوت وتفرق الغلمان والخدم فی  
الطرق ينادون يا محمد يا رسول الله يا محمد يا رسول الله

(مسلم ج ۲ ص ۶۰۶ الباب مصر، مسلم ج ۲ ص ۲۱۹ قدیمی کتب خانہ کراچی)

ترجمہ:- کہ میں بنی نجار کے پاس اتروں گا وہ عبدالمطلب کے ماموں ہیں میں انہیں  
اس طرح عزت و اکرام بخشوں گا، پس مرد اور عورتیں چھتوں کے اوپر چڑھ گئے اور  
لڑکے اور نوکر جا کر گلیوں میں بکھر گئے وہ بلند آواز سے یا محمد یا رسول اللہ یا محمد یا رسول  
اللہ کے نعرے لگا رہے تھے۔

مدینہ کی چھتوں اور گلیوں سے یا رسول اللہ کے نعرے کی آواز گونج رہی ہے  
حضور کریم علیہ التحیۃ والتسلیم منع نہیں فرماتے، واضح بات ہے کہ جب جوان مخلوں اور  
گلیوں میں نکل گئے تو وہ آواز وہاں نہیں آرہی تھی جہاں آقا علیہ السلام تشریف فرما تھے  
تو اس انداز سے یہ غائبانہ نعرہ تھا اس کا مطلب یہ ہوا کہ حضور علیہ السلام کے سامنے بھی  
اور دور بھی صحابہ کرامؓ کے نزدیک جائز تھا، پھر اس کی بندش کی وجہ کیا ہے؟ واضح بات  
ہے کہ یہ نعرہ لگانے والے رحمت عالم علیہ السلام کے صحابہؓ کی سنت پر عمل پیرا ہیں کیا یہ  
بھی بدعت ہے؟

(۱) عثمان بن حنیف سے روایت ہے کہ ایک نابینا شخص نبی صلی اللہ تعالیٰ علیہ وسلم کی  
خدمت عالیہ میں حاضر ہوا اور عرض کی آپ ﷺ میرے لئے دعا فرمائیں کہ اللہ تعالیٰ  
مجھے آرام دے (یعنی میں بینا ہو جاؤں) آپ علیہ السلام نے فرمایا اگر تو چاہے تو میں دعا

کرتا ہوں اور اگر تو چاہے تو صبر کر لے صبر تیرے لئے بہتر ہے اس نے عرض کیا دعا فرما دیں آپ نے اسے حکم دیا کہ وہ خوب اچھی طرح وضو کرے اور پھر یہ دعا مانگے، اے اللہ کریم! میں آپ سے سوال کرتا ہوں اور آپ کی طرف نبی رحمت سیدنا محمد صلی اللہ تعالیٰ علیہ وسلم کے وسیلے سے متوجہ ہوتا ہوں، یا رسول اللہ (علیک الصلوٰۃ والسلام) میں آپ کے طفیل اپنے رب کریم کی طرف اس حاجت میں متوجہ ہوتا ہوں تاکہ میرے حاجت پوری ہو، اے اللہ! میرے بارے میں ان کی شفاعت قبول فرما۔

(ترمذی ج ۲ ص ۱۹۸ سعید کمپنی کراچی)

(۲) اس حدیث کو ابن ماجہ نے بھی روایت فرمایا ہے وہاں یہ الفاظ بھی ہیں کہ وضو کے بعد ویصلی رکعتیں (پھر دو رکعت نفل پڑھے)، ابن ماجہ ص ۱۰۰ قال ابو اسحاق ہذا حدیث صحیح، ابو اسحاق نے فرمایا یہ حدیث صحیح ہے۔ ترمذی نے بھی اسے حسن صحیح فرمایا ہے، بیہقی نے بھی اسے صحیح قرار دیا ہے بیہقی میں یہ جملہ ہے **فقام وقد ابصر** (وہ اٹھا تو بینا ہو گیا) اس پر تفصیلات درکار ہوں تو کتاب کے حاشیہ نمبر پر انجاء الحاجہ دیکھ لیں بہت عمدہ تفصیل ہے، فقیر کی کتاب زیارت قبور حیات برزخی اور ایصال ثواب کا تحقیقی جائزہ ص ۷۵-۷۶ بھی ملاحظہ فرمائی جاسکتی ہے، المستدرک ج ۱ ص ۳۱۳ نیز ۵۱۹ دار المعرفہ بیروت۔ یاد رہے کہ انجاء الحاجہ حضرت شاہ عبدالغنی محدث دہلوی (خاندان شاہ ولی اللہ) کی ابن ماجہ کی شرح ہے۔

(۳) آپ تجیہ بیٹھتے ہیں تو پڑھتے ہیں، **السلام علیک ایہا النبی**۔

(بخاری ج ۱ ص ۱۱۵ سعید کمپنی کراچی)

ترجمہ:- اے نبی! آپ پر سلام ہو، یہ تجیہ حدیث کی سب کتابوں میں موجود ہے آپ اپنی طرف سے سلام پیش کر رہے ہیں حاضر کی ضمیر (ک) (تجھ، آپ) استعمال فرما رہے ہیں، پھر لیھا النبی کہ رہے ہیں یہاں یا لفظ محذوف ہے لیھا اس کا قائم مقام ہے قاعدہ یہ ہے کہ اگر لفظ پر الف لام (ال) ہو اس پر یا لگائیں تو یا اور اس لفظ کے درمیان مذکر کے لئے لیھا اور مونث کے لئے ایٹھا بڑھاتے ہیں یہاں النبی پر "ال" تھا لہذا یا اور النبی کے درمیان لیھا آ گیا ضرورت نہ ہونے کی وجہ سے یا حذف ہو گیا، معنی ہوگا

اے نبی، پھر (ک) حاضر کا آگیا اب فرمائیے کیا غائب کو حاضر کی ضمیر اور یا سے مخاطب کر سکتے ہیں یا نہیں؟ اگر نہیں تو پھر نماز میں آپ کیوں مخاطب فرما رہے ہیں؟ اگر نماز میں جائز ہے تو نماز سے باہر کیوں جائز نہیں؟

### امت کا فیصلہ

(۴) ساری امت ابتداء سے آج تک حضور شافع محشر علیہ السلام کو یا سے بھی اور حاضر ضمیروں سے بھی اپنی معروضات پیش کرتی رہی ہے وصال اقدس کے بعد صحابہ اور صحابیات، اہل بیت عظام (خواتین حضرات) اپنے مرثیوں میں یا استعمال فرماتے رہے ہیں حاضر کی ضمیریں استعمال کی ہیں،

تابعین، تبع تابعین، ائمہ عالی مقام، اولیائے کرام، شعرائے عظام اور عوام استعمال کرتے رہے ہیں، اب اگر ہم فتویٰ دیں کہ یہ شرک ہے تو پھر اس کی زد سے کون بچے گا، ہمارے دیوبندی علماء بھی اس شرک میں امت کے ساتھ شریک ہیں، ہم نے ایسے بہت سارے حضرات (از صدیق اکبرؓ تا دور حاضر) کا کلام جمع کیا ہے جن میں مولانا ابوالکلام آزاد، مولانا اسماعیل دہلوی، شورش کاشمیری اور دیگر زعماء شامل ہیں، اپنے اوپر اور امت پر رحم فرمائیں ایسے تباہ کن فتوؤں سے باز رہیں۔

دعائے ضریر نقل کرنے والوں میں صحاح ستہ کے علاوہ قدماء و متاخرین بہت سارے محدثین شامل ہیں۔ (مستدرک حاکم ج ۱ ص ۳۱۹-۳۱۳)

## حدیث نمبر 23

### وسیلہ..... نبی علیہ السلام

عن جابر بن عبد اللہ قال اتت النبی صلی اللہ علیہ وسلم بواکی فقال اللهم اسقنا غیثاً مغیثاً مریاً مریعاً نافعاً غیر ضار عاجلاً غیر آجل قال فاطبقت علیہم السماء۔

(ابوداؤد ج ۱ ص ۱۶۵ سعید کمپنی کراچی)

ترجمہ:- سیدنا جابر بن عبد اللہ نے فرمایا نبی صلی اللہ تعالیٰ علیہ وسلم کی خدمت میں (قحط کی ماری) رونے والی عورتیں آئیں (حضور علیہ السلام نے انکی درخواست سماعت فرما کر یوں دعا فرمائی) اے اللہ! ہمیں خوشگوار، کثرت والا، نفع بخش نہ کہ ضرر رساں، جلدی نہ کہ دیر سے، فریاد پوری کرنے والا بادل (بارش) عطا فرما دے، جابر نے فرمایا پس بادل نے آسمان کو ڈھانپ لیا، (بارش ہو گئی)

صحابیات حضور علیہ السلام سے بارش کی طالب ہوئیں تو بارش ہو گئی، حدیث نمبر 22 میں ہم نابینا والی حدیث نقل کر آئے ہیں جس میں حضور علیہ السلام نے خود اسے اپنے وسیلے سے دعا کی تعلیم دی۔

(۱) حضرت انسؓ نے فرمایا کہ رسول اللہ صلی اللہ تعالیٰ علیہ وسلم جمعہ کے دن خطبہ ارشاد فرما رہے تھے کہ لوگ کھڑے ہو کر آہ وزاری کرنے لگ گئے یا رسول اللہ! بارش نہیں ہوئی درختوں کے پتے رنگ بدل گئے ہیں، اور جانور ہلاک ہو گئے ہیں دعا فرمائیے کہ اللہ تعالیٰ ہمیں بارش عطا فرمائے آپ علیہ السلام نے دو دفعہ فرمایا اے اللہ! ہمیں بارش عطا فرما، اور اللہ تعالیٰ کی قسم آسمان پر بادل کا چھوٹا سا ٹکڑا بھی نہیں تھا، پھر بادل اٹھے اور برسنے لگ گئے، آپ ﷺ منبر سے اترے اور نماز پڑھی پھر آپ ﷺ واپس تشریف لے گئے بادل مسلسل اگلے جمعہ تک برستے رہے جب نبی صلی اللہ تعالیٰ علیہ وسلم خطبے کے لئے اٹھے تو پھر آپ کے سامنے لوگ آہ وزاری کرنے لگے کہ گھر گر گئے ہیں، راستے بند ہو گئے ہیں آپ ﷺ دعا فرمائیں کہ اللہ تعالیٰ بارش کو روک دے نبی صلی اللہ تعالیٰ علیہ وسلم مسکرائے اور عرض کی اے اللہ! ہمارے ارد گرد بارش ہو ہم پر نہیں، اب مدینہ طیبہ کھل گیا، مدینہ کے ارد گرد بارش تھی مدینہ پر ایک قطرہ بھی نہیں تھا میں نے مدینہ طیبہ پر نگاہ ڈالی تو وہ تاج کی طرح تھا، (بخاری ج ۱ ص ۱۳۹) امام بخاری نے یہ حدیث سات سندوں سے مختلف واقعات میں نقل فرمائی ہے ملاحظہ ہو (ص ۱۴۰-۱۳۸)

(۲) امام مسلم نے بخاری والی حدیث نقل فرمائی ہے اور اپنی اسناد سے کئی اور احادیث نقل فرمائی ہیں، حضرت انسؓ نے بتایا کہ ایک شخص جمعہ کے دن اس دروازے سے

اندر داخل ہوا جو دار القضا (عدلیہ کے دفتر) کی طرف تھا اور اس نے عرض کیا..... امام ابو داؤد نے حدیث مفصلاً ام المومنین سیدہ عائشہ سلام اللہ علیہا سے نقل فرمائی ہے اور کئی اور راویوں سے بھی احادیث لی ہیں ملاحظہ ہو ابو داؤد ج ۱ ص ۱۶۶-۱۶۴، علامہ ابن ماجہ نے یہ حدیث کعب بن مرہ اور ابن عباسؓ سے روایت کی ہے، امام ابو داؤد اور امام ابن ماجہ نے یہاں نماز استسقاء کا طریقہ بھی نقل کیا ہے، ابن ماجہ ص ۹۱ ترمذی نے بھی نماز استسقاء اور حضور علیہ السلام کے خطبے پر احادیث نقل فرمائی ہیں۔

### سیدنا عباس رضی اللہ تعالیٰ عنہ کا وسیلہ

(۳) سیدنا انس بن مالکؓ سے مروی ہے کہ جب لوگ قحط میں مبتلا ہوتے تو فاروق اعظم رضی اللہ تعالیٰ عنہ سیدنا عباس بن عبدالمطلب رضی اللہ تعالیٰ عنہ کے وسیلے سے بارش کا سوال کرتے وہ فرماتے اے اللہ! ہم اپنے نبی صلی اللہ تعالیٰ علیہ وسلم کا وسیلہ آپ کے پاس پیش کرتے تھے تو آپ ہمیں بارش عطا فرماتے تھے اب ہم آپ کے سامنے اپنے نبی کے چچا کا وسیلہ پیش کرتے ہیں پس ہمیں بارش عطا فرما، پھر انہیں بارش عطا ہو جاتی۔

(بخاری ج ۱ ص ۱۳۷ سعید کنبی، المستدرک ج ۳ ص ۳۳۴ دار المعرفہ بیروت)

### صحابہ، تابعین اور تبع تابعین کا وسیلہ

(۴) سیدنا ابوسعید خدری نے فرمایا کہ رسول اللہ صلی اللہ تعالیٰ علیہ وسلم کا ارشاد ہے لوگوں پر ایسا دور آئے گا کہ لوگوں کے کچھ گروہ جہاد کریں گے تو کہا جائے گا کیا تم میں کوئی ایسا شخص ہے جس نے رسول اللہ صلی اللہ تعالیٰ علیہ وسلم کی صحابیت کا شرف پایا ہو، تو کہیں گے جی ہاں (ایسے لوگ ہم میں ہیں) تو انہیں (ان کے وسیلے سے) فتح دیدی جائے گی، پھر لوگوں پر ایک زمانہ آئے گا تو لوگوں کے کچھ گروہ جہاد کریں گے تو پوچھا جائے گا کیا تم میں کوئی ایسا ہے جس نے اصحاب رسول اللہ صلی اللہ تعالیٰ علیہ وسلم کا ساتھ پایا ہو (یعنی وہ تابعی ہو) لوگ کہیں گے جی ہاں ہیں، تو (ان کے وسیلے سے) انہیں فتح دی جائے گی، پھر لوگوں پر ایسا وقت آئے گا جب سوال ہوگا کیا تم میں کوئی ایسا ہے جس نے صحابہ رسول صلی اللہ تعالیٰ علیہ وسلم کے ساتھیوں کی صحبت پائی ہو (یعنی وہ

تبع تابعین میں شامل ہو) بتایا جائے گا کہ جی ہیں (ان کی دعا سے) ان لوگوں کو فتح دے جائے گی، (بخاری ج ۱ ص ۵۱۵ سعید کمپنی)

امام بخاری نے یہ حدیث دوسرے مقام پر بھی نقل فرمائی ہے وہاں تبع تابعین کا ذکر نہیں ہے ملاحظہ ہو (بخاری ج ۱ ص ۵۰۷) امام بخاری نے تیسرے مقام پر بھی یہ حدیث ذکر فرمائی ہے اس میں صحابہ، تابعین اور تبع تابعین کا ذکر ہے ملاحظہ ہو بخاری ج ۱ ص ۴۰۶ سعید کمپنی۔ سعید خدری اور سعید بن مالک انصاری دونوں سے یہ حدیث مروی ہے ان احادیث سے پتہ چلا کہ نبی پاک صاحب لولاک صلی اللہ تعالیٰ علیہ وسلم کے بغیر دوسرے حضرات بھی وسیلہ بنائے جاسکتے ہیں۔

قرآن حکیم کی بہت ساری آیات سے بھی وسیلہ ثابت ہوتا ہے ہمارے ایک لیکچر میں وہ آیات ایک حد تک آگئی ہیں احباب نے اسے چھاپ دیا ہے پڑھا جاسکتا ہے ہماری کتاب تحقیقی جائزہ میں بھی کچھ آیات مذکور ہیں حوالہ کیلئے ملاحظہ ہو (البقرہ آیت ۸۹، النساء آیت ۶۴)

### عظمائے دیوبند

علامہ اسماعیل دہلوی، علامہ اشرف علی تھانوی، علامہ محمود حسن (شیخ الہند)، حضرت رشید احمد گنگوہی، حضرت حاجی امداد اللہ، علامہ حسین احمد مدنی..... وسیلہ کے قائل تھے یہ سب حضرات باقی اہل سنت کی طرح وصال فرما جانے والوں سے توسل کے بھی قائل تھے ملاحظہ ہو تحقیقی جائزہ ص ۹۲-۷۸ ہم نے اس مختصر مگر جامع کتاب میں وسیلہ پر مدلل گفتگو کی ہے۔

## حدیث نمبر 24

### درود شریف

عن ابی مسعود الانصاری قال اتانا رسول اللہ صلی اللہ تعالیٰ علیہ وسلم ونحن فی مجلس سعد بن عبادہ فقال لہ بشیر بن سعد امرنا اللہ ان نصلیٰ علیک یا رسول اللہ! فکیف نصلیٰ

علیک قال فسکت رسول اللہ صلی اللہ تعالیٰ علیہ وسلم حتی  
تمنینا انه لم یسئلہ ثم قال رسول اللہ صلی اللہ تعالیٰ علیہ  
وسلم قولوا اللہم صلی علی محمد وعلی آل محمد کما صلیت  
علی آل ابراہیم وبارک علی محمد وعلی آل محمد کما  
بارکت علی آل ابراہیم فی العالمین انک حمید مجید والسلام  
کما قد علمتم۔

(مسلم ج ۱ ص ۵۷۵ قدیمی کتب خانہ کراچی)

ترجمہ:- ابو مسعود انصاریؓ نے فرمایا کہ ہمارے پاس رسول اللہ صلی اللہ تعالیٰ علیہ وسلم  
تشریف لائے اور ہم سعد بن عبادہؓ کی مجلس میں تھے بشیر بن سعد نے آپ ﷺ کی  
خدمت میں عرض کیا، ہمیں اللہ تعالیٰ نے یا رسول اللہ! حکم دیا ہے کہ آپ پر درود بھیجیں  
تو ہم آپ پر کس طرح درود بھیجیں راوی ابو مسعودؓ نے بتایا کہ رسول اللہ صلی اللہ تعالیٰ  
علیہ وسلم خاموش ہو گئے یہاں تک کہ ہم نے یہ آرزو کی کہ وہ آپ ﷺ سے نہ پوچھتے،  
پھر رسول اللہ صلی اللہ تعالیٰ علیہ وسلم نے فرمایا تم کہا کرو، اے اللہ! آپ محمد ﷺ اور ان  
کی آل پر درود بھیجیں جیسا آپ نے ابراہیم علیہ السلام کی آل پر درود بھیجا اور (سیدنا)  
محمد اور آل محمد پر برکتیں نازل فرما جیسا کہ سب جہانوں میں آل ابراہیم پر برکتیں نازل  
فرمائیں بیشک آپ ہی قابل تعریف اور عظمتوں والے ہیں، اس حدیث میں کما  
صلیت کے بعد علی ابراہیم اور کما بارکت کے بعد علی  
ابراہیم نہیں ہے اور فی العالمین زائد ہے۔

(۱) اگلی حدیث میں بھی علی ابراہیم دونوں جگہوں پر نہیں ہے، اگلی حدیث میں  
اللہم کاللفظ نہیں ہے اگلی حدیث میں وعلی ازواجہ و زریۃ کے الفاظ زائد  
ہیں اور اس میں بھی علی ابراہیم نہیں ہے۔

(۲) امام ابو داؤد نے بالکل یہی حدیث اپنی سند سے کعب بن عجرہؓ سے روایت فرمائی  
ہے اس میں بھی علی ابراہیم، آل ابراہیم نہیں ہے اور آل سے پہلے  
علی بھی نہیں ہے اگلی روایت میں آل سے پہلے علی بھی نہیں ہے اگلی روایت



میں آل سے پہلے علی ہے اس سے اگلی حدیث بھی پہلی کی طرح ہے، اگلی حدیث میں وازواجہ و ذریۃ کے الفاظ ہیں اگلی حدیث وہی مسلم والی پہلی حدیث ہے، اگلی حدیث یوں ہے اللہم صلی علی محمد النبی الامی و علی آل محمد، یعنی حضور صلی اللہ تعالیٰ علیہ وسلم کے اسم گرامی کے ساتھ دو صفات النبی اور الامی مذکور ہیں، اگلی حدیث میں محمد النبی وازواجہ امہات المؤمنین و ذریۃ و اہل بیتہ کے مبارک الفاظ ہیں ملاحظہ ہو (ابوداؤد ج ۱ ص ۲۱-۲۰ سعید کمپنی کراچی)

علامہ نووی اور علامہ فخر الحسن کی شروح کی تفصیلات علماء خود ملاحظہ فرمائیں ہمارے رسالے کے ناظرین کا اس مسئلہ سے تعلق نہیں ہے ہم آگے چل کر تفصیلات عرض کریں گے، آئیے اب بخاری کا مطالعہ کریں۔

(۳) کعب بن عجرہ والی حدیث (ابوداؤد) نقل فرمائی ہے لیکن اس میں علی آل محمد ہے، اگلی حدیث سیدنا ابوسعید خدری رضی اللہ تعالیٰ عنہ سے لی ہے پہلے فقرے میں کما صلیت علی ابراہیم ہے آل ابراہیم نہیں ہے دوسرے جملے میں دونوں میں علی ابراہیم و آل ابراہیم، اس روایت میں حمید مجید نہیں ہے، اگلی حدیث میں وازواجہ و ذریۃ کے الفاظ ہیں علی ابراہیم نہیں، آخر میں حمید مجید ہے، (بخاری ج ۲ ص ۹۲۱-۹۲۰ سعید کمپنی) حواشی قریباً علامہ نووی سے ملتے جلتے ہیں۔ اب نسائی کو ملاحظہ فرمائیں۔

امام مسلم والی پہلی حدیث بالکل انہیں الفاظ میں ہے ہم صحابہ اس میں یہ جملہ بڑھا دیتے ہیں وعلینا معہم (ہم پر بھی ان کے ساتھ ہو یعنی صلوة و برکت) اگلی ایک حدیث میں محمد عبدک و رسولک ہے، آخری حدیث میں وازواجہ و ذریۃ جمیعاً بھی ہے (نسائی ج ۱ ص ۱۹۱-۱۹۰ قدیمی کتب خانہ کراچی)

اب ابن ماجہ کو بھی پڑھتے چلیں۔ امام مسلم، امام بخاری، امام ابوداؤد اور امام نسائی والی قریباً سب احادیث اس میں آگئی ہیں۔

## ایک غلط حرکت

ہمارے ملک میں کچھ حضرات کا یہ ارشاد ہے کہ درود صرف اور صرف نماز والا ہے اس کے علاوہ اور کوئی درود نہیں اور اس بات کو ایک حرکت کی صورت میں یہ حضرات پھیلا رہے ہیں آئیے اس پر بھی کچھ گفتگو ہو جائے۔

1:- آپ نے مختلف روایات پڑھی ہیں جن کے الفاظ الگ الگ ہیں اگر درود کی صرف ایک ہی شکل ہوتی تو پھر ایک حد تک آپ کہہ سکتے تھے کہ یہ صرف ایک درود ہے ہم جو درود نماز میں پڑھ رہے ہیں وہ نسائی اور ابن ماجہ میں ہے۔ مگر بخاری، مسلم اور ابو داؤد میں نہیں ہے، اس کا مطلب یہ ہوا کہ مختلف طریقوں اور مختلف الفاظ سے نماز والا درود صحاح ستہ میں موجود ہے آپ ان میں سے جو بھی پڑھنا چاہیں پڑھ سکتے ہیں۔

2:- آپ سب کتب حدیث ملاحظہ فرمائیں کہ سند حدیث کے بعد جو نبی حدیث کا آغاز ہوتا ہے تو نبی رحمت صلی اللہ تعالیٰ علیہ وسلم کے لفظ رسول یا نبی کے ساتھ جو درود مذکور ہے وہ صلی اللہ علیہ وسلم ہے یہ سب کتب حدیث میں ہر حدیث کی ابتداء قال رسول اللہ صلی اللہ علیہ وسلم، یا قال النبی صلی اللہ علیہ وسلم سے شروع ہوتی ہے۔ اب ارشاد فرمائیں کہ نماز والا درود جن کتابوں..... صحاح ستہ وغیرہ..... میں مذکور ہے ان میں یہ درود بھی مذکور ہے؟ اگر ہے تو حوالہ دیں، اگر نہیں ہے تو پھر تسلیم فرمائیں کہ نماز والے درود کے علاوہ اور درود بھی موجود ہیں اگر آپ اسے درود نہیں مانتے تو پھر کتب حدیث سید کل صلی اللہ علیہ وسلم کے ذاتی اور صفاتی اسمائے گرامی کے ساتھ یہ درود نماز والا لکھنے اور لکھانے کا اہتمام فرمائیں، اسی طرح ایک اور مختصر درود امت سمیت آپ بھی پڑھتے ہیں علیہ الصلوٰۃ والسلام کیا اس کا حکم درود نماز کے ساتھ کہیں ہے ارشاد فرمائیں، مولانا مودودی فرماتے ہیں کہ اکثریت کا یہ مذہب ہے کہ صلی اللہ علیہ وسلم کے الفاظ حضور علیہ السلام کے بغیر کسی اور نبی کے لیے بھی استعمال نہیں کئے جاسکتے، تفہیم القرآن ج ۴ ص ۱۲۸ حاشیہ نمبر ۷۰، کیا یہ درود بھی کسی حدیث کے اندر ہے اگر نہیں تو پھر یہ بھی ممنوع ہونا چاہئے۔

3:- اگر درود صرف نماز والا ہے تو سیدنا عبداللہ بن مسعود رضی اللہ تعالیٰ عنہ نے جو

درود ارشاد فرمایا ہے اسے آپ کس زمرے میں شامل فرمائیں گے کیا وہ درود نہیں ہو گا؟ اگر درود ہے تو پھر ثابت ہوا کہ نماز والے درود کے علاوہ بھی درود ہیں، اور اگر وہ درود نہیں ہے تو کیا بدعت ہے؟ اور کیا صحابہ کرام علیہم الرضوان پر بھی آپ بدعت کا فتویٰ لگا سکتے ہیں؟ کہیں آپ کا یہ فتویٰ ہی تو بدعت نہیں ہے؟

درود ابن مسعود رضی اللہ تعالیٰ عنہ

عن الاسود بن یزید عن عبد اللہ بن مسعود قال اذا صلیتہم علی رسول اللہ علیہ وسلم فاحسنوا الصلوۃ علیہ فانکم لاتدرون لعل یرض علیہ قال فقالوا لہ فعلمنا قال قولوا اللہم اجعل صلواتک ورحمتک وبرکاتک علی سید المرسلین وامام المتقین وخاتم النبیین محمد عبدک ورسولک امام الخیر وقائد الخیر ورسول الرحمة اللہم ابعثہ مقاماً محموداً یغبط بہ الاولون والآخرون اللہم صل علی محمد وعلی آل محمد کما صلیت علی ابراہیم..... آخرتک۔

(ابن ماجہ ص ۶۵ باب الصلوۃ علی النبی صلی اللہ علیہ وسلم)

ترجمہ:- اسود بن یزید نے عبد اللہ بن مسعود سے روایت کی ہے کہ انہوں (عبد اللہ بن مسعود) نے فرمایا کہ جب تم رسول اللہ صلی اللہ تعالیٰ علیہ وسلم پر درود بھیجو تو آپ کی خدمت میں اچھی طرح درود بھیجو تمہیں کیا پتہ کہ یہ درود آپ علیہ السلام کی خدمت میں پیش کیا جاتا ہے، راوی نے کہا لوگوں نے ابن مسعود سے پوچھا آپ ہمیں درود سکھلا دیں، انہوں نے فرمایا یوں کہو، اے اللہ! آپ اپنے درود اپنی رحمتیں اور اپنی برکتیں، رسولوں کے آقا و سردار، پرہیزگاروں کے امام، سب نبیوں کے خاتم، اپنے بندے اور رسول، خیر کے امام اور خیر کے قائد، رحمت کے رسول (سیدنا) محمد (صلی اللہ علیہ وسلم) کے لئے بنا دے، مقرر فرما دے، اے اللہ! آپ انہیں اس مقام محمود پر پہنچادیں جہاں سب پہلے اور سب پچھلے آپ پر رشک کریں، آگے آپ نے پھر وہ درود نقل فرمائے جو آپ حضرات نمازوں میں پڑھتے ہیں اور جو ہم نسائی کے حوالے سے اوپر نقل کر آئے

ہیں، ابن مسعود رضی اللہ تعالیٰ عنہ والا درود کب پڑھنا ہے یہ آپ خود غور فرمائیں کہ ان کا ارشاد ہے یوں کہیں اور پھر نماز والا درود ذکر فرماتے ہیں، ایک عظیم المرتبت صحابی کا درود آپ نے ملاحظہ فرمایا ہم اور صحابہ سے بھی کچھ نقل کرتے مگر ہمارا مقصود ایک رسالے میں استیعاب (سب کا بیان کرنا) نہیں ہے اب آگے چلیں۔

سیدنا حسن بصری رضی اللہ تعالیٰ عنہ کا درود

من یكثر من قول اللهم صلي على من تفقت من نوره الازهار زاد ماء وجهه.

(المصنف، ترجمہ سید محمد ذاکر حسین شاہ سیالوی ص ۷۰)

ترجمہ:- جو کثرت سے یہ درود پڑھتا ہے اس کے چہرے کی رونق بڑھ جاتی ہے، اے اللہ! اس ذات اقدس پر درود بھیج جس کے نور سے پھول کھلتے ہیں، اللہ تعالیٰ کرے کہ امام التابعین سید الاولیاء حضرت حسن بصری رضی اللہ تعالیٰ عنہ فتوے کی زد سے بچ جائیں۔

امام مالک رضی اللہ تعالیٰ عنہ کا درود

عن مالک انه كان يقول دائما اللهم صلي على سيدنا

محمد السابق للمخلق نورہ۔ (ایضاً)

ترجمہ:- مالک ہمیشہ یوں پڑھتے تھے اے اللہ! آپ ہمارے آقا محمد صلی اللہ تعالیٰ علیہ وسلم پر درود بھیجیں جن کا نور مخلوق سے پہلے ہے، امام مالک رضی اللہ تعالیٰ عنہ نے اپنے درود میں ایک اور حقیقت کی طرف بھی اشارہ فرما دیا کہ حضور صلی اللہ تعالیٰ علیہ وسلم کا نور سب مخلوق سے پہلے پیدا ہوا، کہیں ان پر شرک کا فتویٰ نہ لگ جائے کہ باقی تو بدعتی ہیں یہ ڈبل بدعتی ہیں، یا اللہ! اے ہمارے کریم پروردگار! ہمیں سیدھا راستہ دکھا، ہم اپنے اسلاف کی بے ادبی نہ کر سکیں، امام عبدالرزاق نے اور بہت سارے اسلاف تابعین، تبع تابعین کے شاندار درود نقل فرمائے ہیں، شائقین المصنف کا ہمارا ترجمہ پڑھیں۔

## امام شافعی رضی اللہ تعالیٰ عنہ کا درود

وصلی اللہ علی محمد عدد ما ذکرہ الذاکرون و عدد ما

غفل عن ذکرہ الغافلون۔

(الرسالہ تصنیف امام شافعیؒ، ضیاء القرآن ج ۲ ص ۹۳ حضرت پیر محمد کرم شاہ الازہری) ترجمہ:- اللہ تعالیٰ (سیدنا) محمد صلی اللہ تعالیٰ علیہ وسلم پر اتنی تعداد میں درود بھیجے جتنا (کائنات کے سب) ذکر کرنے والوں نے ذکر کیا ہے اور جتنی تعداد نے غفلت کی وجہ سے آپ کے ذکر سے غفلت برتی ہے، اس درود کی وجہ سے دارِ آخرت میں اللہ تعالیٰ نے حضرت شافعی رضی اللہ تعالیٰ عنہ کو بجد الطاف سے نوازا۔

ان سب حوالہ جات سے واضح ہو گیا کہ نماز کے علاوہ درود صحابہ، اہل بیت، تابعین، ائمہ اور علماء میں مروّج تھے جنہیں ساری امت پڑھتی رہی ہے پڑھ رہی ہے اور سدا پڑھتی رہے گی، لہذا درود تاج، درود مستغاث اور دیگر امت میں مروّج درود سب پڑھنے جائز بلکہ بجد اجر و ثواب کا باعث ہیں ان سے روکنا بدعت اور گستاخی ہے۔

### درود کے فضائل

کتب حدیث میں بجد فضائل درج ہیں، مفسرین نے اپنی تفسیروں میں وہ حوالے درج کئے ہیں۔ عربی تفاسیر تو عوام کی رسائی سے باہر ہیں اپنے ملک کی صرف تین تفسیروں کے ہم حوالے پڑھنے کی سفارش کرتے ہیں۔

1:- ابن کثیرؒ نے اپنی تفسیر میں بائیسویں پارے کی آیت نمبر ۵۶ الاحزاب کی تفسیر ملاحظہ فرمائی جائے، تفسیر ابن کثیر ج ۴ پارہ ۲۲ ص ۳۵-۲۷، ابن کثیرؒ نے ابن ماجہ کی ابن مسعود رضی اللہ تعالیٰ عنہ کی روایت بھی لی ہے اور سیدنا علی کرم اللہ تعالیٰ وجہہ الشریف سے بھی ایک درود نقل فرمایا ہے جو کافی لمبا ہے۔

2:- ضیاء القرآن ج ۲ ص ۹۳-۸۸ ضیاء القرآن پبلیکیشنز، ہم قارئین سے اصل کتاب پڑھنے کی سفارش کرتے ہیں،

3:- تفہیم القرآن ج ۲ ص ۱۲۸-۱۲۳ میں مولانا مودودیؒ نے بھی تفصیلات دی ہیں اور کثرتِ درود پر کثرتِ ثواب کا ذکر کیا ہے، ان تفسیروں کے مطالعہ کے بعد ہمیں

فضائلِ درود لکھنے کی ضرورت نہیں تھی مگر ان حضرات نے حوالے کے لئے کتابوں کے نام تو لکھے ہیں مگر ان کی جلد اور صفحہ نہیں لکھا اور دورِ حاضر کے لوگ ایسے حوالوں کو قبول نہیں کرتے لہذا ہم سب حوالوں کو جلد اور صفحہ و مطبوعہ سمیت لکھیں گے صرف چند احادیث ہی ہوں گی کیونکہ اس موضوع پر اتنی احادیث ہیں کہ جمع کریں تو ایک مبسوط کتاب بن سکتی ہے، ہم صرف ترجمہ ہی دیں گے۔

۱:- ابوہریرہ رضی اللہ تعالیٰ عنہ نے فرمایا کہ رسول اللہ صلی اللہ تعالیٰ علیہ وسلم کا ارشاد ہے اس شخص کی ناک مٹی میں مل گئی جس کے پاس میرا ذکر ہو اور اس نے مجھ پر درود نہیں بھیجا، (ترمذی ج ۲ ص ۱۹۴ سعید کمپنی کراچی)

۲:- سیدنا علی کرم اللہ وجہہ الشریف نے فرمایا کہ رسول اللہ صلی اللہ تعالیٰ علیہ وسلم نے فرمایا بخیل وہ ہے کہ اس کے پاس میرا ذکر ہو اور وہ درود مجھ پر نہ بھیجے۔ (ترمذی ج ۲ ص ۱۹۴ ایضاً، مصنف ابن ابی شیبہ ج ۲ ص ۳۹۹ مکتبہ امدادیہ ملتان)

۳:- عامر بن ربیعہ سے روایت ہے کہ نبی صلی اللہ تعالیٰ علیہ وسلم نے فرمایا کوئی مسلمان ایسا نہیں کہ وہ مجھ پر درود بھیجے مگر فرشتے اس وقت تک اس کے لئے دعائیں کرتے ہیں جب تک وہ مجھ پر درود بھیجتا ہے، اب بندہ کی مرضی ہے کہ بندہ کم درود بھیجے یا زیادہ بھیجے۔ (ابن ماجہ ص ۶۵ مرکز علم و ادب کراچی)

۴:- ابن عباسؓ سے مروی ہے کہ رسول اللہ صلی اللہ تعالیٰ علیہ وسلم نے فرمایا جو مجھ پر درود پڑھنا بھول گیا وہ جنت کا راستہ بھول گیا (خطا کر گیا)

(ابن ماجہ ص ۶۵ ایضاً)

۵:- ابوہریرہ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وسلم نے فرمایا جو مجھ پر ایک دفعہ درود پڑھتا ہے اللہ تعالیٰ اس پر دس رحمتیں بھیجتا ہے۔ (مسلم ج ۱ ص ۷۹ اقدیمی کتب خانہ کراچی، مصنف ابن ابی شیبہ ج ۲ ص ۳۹۹، مکتبہ امدادیہ ملتان)

۶:- انس بن مالک نے فرمایا رسول اللہ صلی اللہ تعالیٰ علیہ وسلم نے فرمایا جو مجھ پر ایک دفعہ درود بھیجتا ہے اللہ تعالیٰ اس پر دس رحمتیں نازل فرماتا ہے اور اس کے دس گناہ معاف فرماتا ہے اور اس کے دس درجے بلند فرماتا ہے۔

(نسائی ج ۱ ص ۱۹۱ قدیمی کتب خانہ کراچی، مصنف ابن ابی شیبہ ج ۲ ص ۳۹۹ مکتبہ امدادیہ ملتان)

۷:- سیدنا انسؓ سے مروی ہے رسول اللہ صلی اللہ تعالیٰ علیہ وسلم نے فرمایا قیامت کے دن میرے سب سے زیادہ وہ قریب ہوگا جو مجھ پر سب سے زیادہ درود پڑھے گا، (مشکوٰۃ ص ۸۶)

۸:- اور مجھ پر درود بھیجو بیشک تمہارا درود مجھے پہنچتا ہے تم جہاں بھی ہو، (مشکوٰۃ ص ۸۶ نیل الاوطار ج ۳ ص ۲۳۸ بحوالہ طبرانی)

۹:- حضرت ابی بن کعب رضی اللہ تعالیٰ عنہ نے کہا میں نے عرض کیا یا رسول اللہ! میں آپ علیہ السلام پر کثرت سے درود پڑھتا ہوں میں آپ ﷺ پر کتنا درود پڑھوں آپ علیہ السلام نے فرمایا جتنا مرضی ہو، میں نے عرض کیا (وقت کی) چوتھائی پڑھوں؟ آپ علیہ السلام نے فرمایا جو تیری مرضی ہو، اگر تو بڑھا دے تو تیرے لئے بہتر ہے، میں نے عرض کیا نصف وقت؟ فرمایا جو تیری خواہش ہو اگر اس سے بھی بڑھا دے تو وہ تیرے لئے بہتر ہے، میں نے عرض کیا دو تہائیاں (کردوں) فرمایا جو تو پسند کرے اگر تو بڑھا دے تو تیرے لئے بہتر ہے، میں نے عرض کیا سارا وقت آپ کے لئے درود پڑھتا رہوں گا، ارشاد ہوا پھر تیرے غم دور ہوں گے، اور گناہ معاف ہوں گے۔

(ترمذی ج ۲ ص ۷۲ سعید کمپنی، ابن ابی شیبہ ج ۲ ص ۳۹۹) (ایک حصہ)

۱۰:- ابوہریرہؓ راوی ہیں کہ رسول اللہ صلی اللہ تعالیٰ علیہ وسلم نے فرمایا مجھ پر درود بھیجو کیونکہ مجھ پر تمہارا درود تمہارے لئے زکوٰۃ ہے (پاکیزگی کا ذریعہ ہے) (مصنف ابن ابی شیبہ ج ۲ ص ۳۹۹ مکتبہ امدادیہ ملتان)

### قرآنی درود کون سا ہے

معزز ناظرین! آپ نے نماز کا درود مختلف کتب کے حوالے سے پڑھا، صحابہ، اہل بیت اور ائمہ کے درود بھی پڑھے اب قرآن حکیم کی طرف آئیے وہ کس قسم کے درود کا ہم سے مطالبہ کرتا ہے ارشادِ باری ہے ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾۔ (الاحزاب آیت نمبر ۵۶)



ترجمہ:- بیشک اللہ تعالیٰ اور اس کے فرشتے نبی (صلی اللہ تعالیٰ علیہ وسلم) پر درود بھیجتے ہیں، اے ایمان والو! تم بھی آپ (صلی اللہ تعالیٰ علیہ وسلم) پر درود بھیجا کرو اور انہیں سلام عرض کیا کرو۔

پہلی بات یہ پتہ چلی کہ اللہ تعالیٰ بھی اپنے محبوب اقدس صلی اللہ تعالیٰ علیہ وسلم پر درود بھیجتے ہیں اور ہمیں بھی درود پیش کرنے کا حکم دیتے ہیں یعنی ہم عمل خداوندی میں اللہ تعالیٰ کے ساتھ ہیں اور پھر اللہ کریم کی ایک مقدس و معصوم مخلوق فرشتوں کے بھی ساتھ ہیں، دوسری بات یہ ہے کہ درود کے ساتھ دوسری بات سلام کی ہے اور سلموا کے بعد اس کا مصدر تسلیم تاکید کے لئے آیا ہے معنی ہوگا خوب خوب سلام پیش کرو، اب درود تک مکمل ہوگا کہ اس میں صلوٰۃ اور سلام دونوں ہوں۔ تیسری بات یہ ہے کہ تم ایمان داروں نے خود سلام پیش کرنا ہے، اب سابقہ پڑھے ہوئے درودوں کا تجزیہ فرمائیں۔

### نماز کا درود اور سلام

نماز والے درود میں صرف درود ہے سلام نہیں ہے لہذا وہ حدیث کا درود ہے اور بحد اس کا ثواب ہے مگر وہ قرآن کا درود نہیں ہے، اسے اچھی طرح سمجھ لیا جائے۔

اب معنوی انداز سے غور فرمائیں۔ اللہم صل علی محمد اے اللہ! آپ مصطفیٰ علیہ السلام پر درود بھیجیں، اللہ تعالیٰ کا حکم تھا تم درود بھیجو آپ نے واپس اللہ تعالیٰ کو عرض کیا آپ بھیجیں، فرمائیے ان سب درودوں کے پڑھنے سے کیا اللہ تعالیٰ کے حکم کی تعمیل ہوئی، ہمیں اس بات کا علم ہے کہ علامہ نووی (مسلم ج ۱ ص ۷۶-۷۵) اور علامہ شوکانی (نیل الاوطار ج ۲ ص ۹۲-۲۸۴) نے کہا ہے کہ ہم نے اس لئے یوں عرض کیا کیونکہ ہمارے پاس حضور علیہ السلام کے مقام رفیع کی خدمت میں پیش کرنے کے لئے الفاظ نہیں تھے، جی بہت عمدہ توجیہ ہے لیکن بصد ادب عرض ہے کیا اس طرح حکم خداوندی کی تعمیل ہوگئی پھر یہ بھی عرض ہے کہ سید کائنات علیہ السلام کا ادب تو آپ فرمائیں اور اللہ تعالیٰ کو عرض کرتے وہ ادب چھوڑ دیں اس کا لوگ یہ بھی تو نتیجہ نکال سکتے ہیں کہ مسلمان اللہ تعالیٰ کا ادب اپنے نبی علیہ السلام کے

ادب سے کم کرتے ہیں، حالانکہ ہمارے ان حضرات نے اپنی کتابوں میں آقا علیہ السلام کے ادب کا خیال نہ کرتے ہوئے گستاخانہ عبارتیں لکھی ہیں۔

حاصل کلام یہ ہے کہ حکم خداوندی تب پورا ہوگا کہ آپ اپنی طرف سے درود پیش کریں اسے صرف یوں پیش کیا جاسکتا ہے، الصلوٰۃ والسلام علیک یا رسول اللہ۔ اب اس میں صلوٰۃ بھی ہے اور سلام بھی اور یہ آپ اپنی طرف سے عرض کر رہے ہیں، اللہ کرے بات سمجھ آجائے۔

جناب ابراہیم علیہ السلام درود میں کس لئے شامل ہیں

سیدنا ابراہیم علیہ السلام نے رب کریم جل مجدہ کی درگاہ بندہ پناہ میں عرض کی تھی کہ الہ العالمین پچھلے لوگوں میں میرے لئے سچائی کی زبان چلتی رہے ملاحظہ ہو۔ ﴿وَاجْعَلْ لِي لِسَانَ صِدْقٍ فِي الْآخِرِينَ﴾، الشعراء آیت ۸۴ اور میری سچی ناموری رکھ پچھلوں میں“

اب یہ یاد ابراہیم علیہ السلام اور ان کا ذکر خیر کیسے جاری ساری رہے؟ تو رحمت عالم صلی اللہ تعالیٰ علیہ وسلم نے اپنے دادا جان کی خواہش یوں پوری فرمائی کہ نماز کے درود میں انہیں بھی شامل فرمایا اور ان کی آل (سب انبیاء علیہم السلام اور سابقہ امتوں کے مومنین) کو لطف و کرم سے ساتھ ملا لیا اس طرح رحمۃ للعالمین کا ایک دائمی ثبوت مہیا فرمادیا کہ جب تک نماز باقی ہے ذکر ابراہیم علیہ السلام باقی ہے۔

## حدیث نمبر 25

علم مصطفیٰ صلی اللہ تعالیٰ علیہ وسلم کی وسعتیں

حدیثی ابو زید (یعنی عمرو بن الخطاب) قال صلی بنا رسول اللہ صلی اللہ تعالیٰ علیہ وسلم الفجر و صعد المنبر فخطبنا حتی حضرت الظهر فنزل فصلى ثم صعد المنبر فخطبنا حتی حضرت العصر ثم نزل فصلى ثم صعد المنبر فخطبنا حتی

غربت الشمس فاخبرنا بما كان وبما هو كائن فاعلمنا احفظنا۔

(مسلم ج ۲ ص ۵۵۳ عیسیٰ البابی مصر، نسائی ج ۱ ص ۱۰۲)

ترجمہ:- ”ابوزید یعنی عمرو بن الخطاب رضی اللہ تعالیٰ عنہ نے فرمایا ہمیں رسول اللہ صلی اللہ تعالیٰ علیہ وسلم نے صبح کی نماز پڑھائی اور منبر پر تشریف فرما ہوئے آپ علیہ السلام نے خطبہ ارشاد فرمایا یہاں تک کہ ظہر (کا وقت) ہو گیا آپ ﷺ منبر سے نیچے تشریف لائے آپ نے نماز پڑھائی، پھر منبر پر جلوہ افروز ہوئے پھر ہمیں خطاب فرمایا حتیٰ کہ عصر کا (وقت) آ گیا پھر نیچے تشریف لائے پس نماز (عصر) پڑھی، پھر منبر پر رونق افروز ہوئے اور ہمیں خطبہ دیا یہاں تک کہ سورج غروب ہو گیا ہمیں آپ نے اس کی خبر دی جو ہو چکا ہے اور اس کی جو ہونے والا ہے ہم میں اب سب سے بڑا عالم وہ ہے جس نے (وہ تقریر) ہم سب سے بڑھ کر یاد رکھی“

1:- امام مسلم نے پانچ اور اسناد سے یہ حدیث بیان کی ہے سیدنا حذیفہ کی حدیث میں یہ الفاظ بھی ہیں ”آپ علیہ السلام نے اس مقام پر کھڑے قیامت تک آنے والی کوئی شے نہیں چھوڑی مگر وہ بتائی، اسے یاد رکھا جس نے یاد رکھا اور بھول گیا جو بھول گیا“ میرے یہ سب ساتھی جانتے ہیں کوئی چیز مجھے بھول جاتی ہے مجھے بتائی جاتی ہے تو میں اسے یاد کرتا ہوں جس طرح آدمی آدمی کا چہرہ یاد کرتا ہے جب وہ غائب ہوتا ہے پھر جب اسے دیکھتا ہے تو پہچان لیتا ہے“

امام ترمذی نے یہ حدیث سیدنا ابوسعید خدریؓ سے روایت کی ہے اس میں بھی قیامت تک کے واقعات کا ذکر ہے یہ طویل حدیث ہے، امام ترمذیؒ کا ارشاد ہے کہ مغیرہ بن شعبہ، ابوزید بن الخطاب، حذیفہ اور ابو مریم (رضوان اللہ علیہم) نے یہ حدیث بیان کی ہے سب نے ذکر کیا ہے کہ نبی صلی اللہ تعالیٰ علیہ وسلم نے انہیں قیامت تک ہونے والے واقعات کی اطلاع دی تھی۔ (ترمذی ج ۲ ص ۴۳-۴۲) امام مسلم اور امام ترمذی نے باب کی سرخی بھی یہ رکھی ہے ”نبی صلی اللہ تعالیٰ علیہ وسلم نے اپنے صحابہؓ کو قیامت تک ہونے والے واقعات کی خبر دی“

2:- امام بخاری نے سیدنا انسؓ سے روایت نقل فرمائی ہے ”صحابہؓ نے حضور صلی اللہ

تعالیٰ علیہ وسلم سے بہت سوال کئے اور سوالوں میں بہت مبالغہ کیا پھر ایک دن حضور صلی اللہ تعالیٰ علیہ وسلم منبر پر تشریف لائے اور فرمایا تم جو بھی مجھ سے پوچھو گے میں بتاؤں گا..... پوچھا اے اللہ کے نبی! میرا باپ کون ہے فرمایا تیرا باپ حذیفہ ہے، (بخاری ج ۲ ص ۱۰۵۰ نیز ص ۹۴۱) امام بخاری نے قیامت تک آنے والے بے شمار واقعات کتاب الفتن میں مختلف صحابہ سے نقل کئے ہیں خصوصی طور پر (ص ۱۰۵۵-۱۰۵۰) والی احادیث اہل علم ملاحظہ فرمائیں۔

**3:-** امام ابو داؤد نے امام مسلم کی سیدنا حذیفہؓ والی حدیث روایت فرمائی ہے، اگلی حدیث ذؤیب نے سیدنا حذیفہؓ سے روایت کی ہے وہ فرماتے ہیں اللہ تعالیٰ کی قسم مجھے پتہ نہیں میرے ساتھی بھول گئے ہیں یا انہیں بات بھلا دی گئی ہے اللہ کریم کی قسم، دنیا کے خاتمے تک رسول اللہ صلی اللہ تعالیٰ علیہ وسلم نے فتنے کے کسی قائد کو نہیں چھوڑا جس کے ساتھ تین سو یا اس سے زائد ساتھی ہوں مگر آپ صلی اللہ تعالیٰ علیہ وسلم نے اس کا نام لیا اس کے باپ کا نام لیا اور اس کے قبیلے کا نام لیا (ابو داؤد ج ۲ ص ۲۲۶ کتاب الفتن پہلی دو حدیثیں، سعید کمپنی کراچی) امام ابو داؤد نے بھی اس حصے میں بہت سی مستقبل کی خبریں نقل کی ہیں۔

حضرت ابن ماجہ نے ص ۲۹۲ پر یہ حدیث ایک اور انداز سے روایت کی علما ملاحظہ فرمائیں عن عبد اللہ بن عمرو بن العاص رضی اللہ تعالیٰ عنہم کیا یہ اسی نبی علیہ السلام کی بات ہے، جنہیں دیوار کے پیچھے کا علم نہیں، اللہ تعالیٰ ہمیں اپنے محبوب علیہ السلام کا مقام رفیع سمجھنے کی توفیق عطا فرمائے۔

سب امتیں حاضر ہیں

**4:-** مجھے (سعید بن جبیر) ابن عباسؓ نے بات بتائی کہ نبی صلی اللہ تعالیٰ علیہ وسلم نے فرمایا سب امتیں میرے سامنے پیش کی گئیں نبی (علیہ السلام) میرے سامنے سے اپنی امت کے ساتھ گزرا، نبی علیہ السلام گزرا تو اس کے ساتھ گروہ تھا، نبی گزرا اس کے ساتھ دس افراد تھے، نبی کے ساتھ پانچ تھے، نبی صرف اکیلا گزرا۔ (بخاری ج ۲ ص ۹۶۸، مسلم ج ۱ ص ۸۶ مصری) سب نبی پیش ہوئے۔ اس حدیث سے پتہ

چلا کہ ساری امتیں اپنے نبیوں سمیت آقا علیہ السلام کے سامنے سے گزریں، یہ ہمارے آقا علیہ السلام کا وہ اعزاز ہے جو اللہ تعالیٰ نے عطا فرمایا نیز (مسلم ج ۱ ص ۱۱۲)

مافی الارحام کا علم

5:- ہلال بن امیہؓ نے اپنی بیوی پر بدکاری کا الزام لگایا گواہ نہیں تھے لعان ہوا، پھر آقا علیہ السلام نے فرمایا ”اسے دیکھتے رہو اگر وہ ایسا بچہ جنے جس کی آنکھیں سرگیں ہوں، اس کے چوڑ بھرے ہوئے (کھلے) ہوں پنڈ لیاں موٹی لمبی ہوں تو وہ شریک بن سماء کا ہے وہ ایسا ہی بچہ جنی، (بخاری ج ۲ ص ۶۹۵) (راوی ابن عباس ہیں) (مسلم ج ۱ ص ۶۵۰-۶۴۹، نسائی ج ۱ باب اللعان)

### جنت و دوزخ کا معائنہ

حضور رسول اللہ صلی اللہ تعالیٰ علیہ وسلم نے فرمایا میں نے خیر و شر کو آج کی طرح کبھی ملاحظہ نہیں فرمایا جنت و دوزخ اس دیوار (محراب نبوی کی دیوار) کے پیچھے متشکل ہوئیں اور میں نے دونوں (جنت و دوزخ) کو دیکھا۔

(بخاری ج ۲ ص ۹۴۱، مسلم ج ۱ ص ۱۸۳)

### حوض کوثر اور زمین کی چابیاں

6:- عقبہ بن عامرؓ سے مروی ہے کہ رسول اللہ صلی اللہ تعالیٰ علیہ وسلم باہر تشریف لائے اور احد والوں کے لیے اسی طرح نماز (جنازہ) پڑھی جیسے آپ ﷺ میت پر پڑھتے تھے پھر منبر پر تشریف لائے اور فرمایا میں تم سے پہلے جانے والا ہوں اور میں تمہارا گواہ ہوں اور مجھے اللہ تعالیٰ کی قسم ہے میں اب اپنے حوض کو ملاحظہ فرما رہا ہوں اور مجھے یقیناً زمین کے خزانوں کی چابیاں یا زمین کی چابیاں عطا فرمادی گئی ہیں، اور مجھے اللہ تعالیٰ کی قسم ہے مجھے اس کا خوف نہیں کہ تم میرے بعد شرک کرو گے لیکن اس کا خوف ہے کہ تم دنیا میں گھس جاؤ گے (بخاری ج ۲ ص ۹۵۱ سعید کمپنی کراچی نیز ج ۱ ص ۱۷۹)

حوض کو بھی مدینہ میں منبر پر بیٹھ کر ملاحظہ فرما رہے ہیں زمین اور اس کے خزانوں کی چابیاں بھی پاس ہیں جس کا لازمی نتیجہ زمین اور اس کے خزانوں کا علم ہے، قسم کھا کر فرما رہے ہیں امت شرک نہیں کرے گی امت کا آغاز تو صحابہ سے ہوتا ہے

اختتام کا ہمیں علم نہیں مگر وہ آقا علیہ السلام کے علم میں ہے کہ شرک نہیں کرے گی۔

### آخری جہنمی کا علم

**7:-** حضرت عبداللہ رضی اللہ تعالیٰ عنہ سے مروی ہے کہ نبی صلی اللہ تعالیٰ علیہ وسلم نے فرمایا میں یقیناً جانتا ہوں جو جہنم سے سب سے آخر میں نکلے گا اور جنت میں سب سے آخر میں داخل ہوگا، وہ آگ سے گھٹتا نکلے گا تو اللہ تعالیٰ اسے فرمائے گا تو جنت میں داخل ہو جا، وہ جنت میں آئے گا اسے خیال آئے گا کہ جنت تو بھر گئی ہے (اس میں اب جگہ نہیں ہے) وہ واپس پلٹ کر عرض کرے گا اے میرے پروردگار! میں نے اسے بھرا ہوا پایا ہے، پھر حکم ہوگا جنت میں داخل ہو جا، وہ آئے گا پھر بھی یہی سمجھے گا کہ جنت بھری ہوئی ہے، پھر واپس جا کر عرض کرے گا میں نے تو اسے بھرا ہوا پایا ہے، اللہ تعالیٰ فرمائے گا جنت میں داخل ہو جا تجھے دنیا کی مثل بھی عطا ہوگا اور اسکی مزید دس مثلیں بھی، یا یوں فرمایا کہ تجھے دنیا کی دس مثلیں عطا ہوگا وہ عرض کرے گا، آپ تو بادشاہ ہیں آپ میرا مذاق اڑا رہے ہیں یا مجھ پر ہنس رہے ہیں، میں نے دیکھا کہ رسول اللہ صلی اللہ تعالیٰ علیہ وسلم ہنسے میں نے آپ کی ڈاڑھیں دیکھ لیں، راوی کہتے ہیں کہ یہ جنت والوں کا سب سے کم درجہ ہے۔ (بخاری ج ۲ ص ۹۷ نیز مسلم ج ۱ ص ۹۳-۹۱ البابی مصر) مفصل حدیث جو آقا علیہ السلام جہنم سے آخری نکلنے والے اور جنت میں آخری داخل ہونے والے کو جانتے ہیں وہ پھر قبر کو، قیامت کو اور اس طویل عرصہ کو جس میں جہنمیوں نے رہنا ہے جانتے ہیں اور حدیث سب سے صحیح حدیث کی کتاب بخاری میں موجود ہے جو چاہے دیکھ سکتا ہے ہم نے حوالہ دے دیا ہے اب نہ کا تو کسی کے پاس علاج نہیں۔

سخن شناس نہ دلبر! خطا این جاست

مقتدیوں کے رکوع، سجود اور خشوع کا علم

**8:-** (سیدنا) انس بن مالک نے فرمایا کہ انہوں نے نبی صلی اللہ تعالیٰ علیہ وسلم کو فرماتے سنا رکوع اور سجود مکمل کیا کرو اس ذات کی قسم جس کے ہاتھ میں میری جان ہے میں یقیناً تمہیں اپنی پشت کے پیچھے دیکھتا ہوں جب تم رکوع کرتے ہو اور جب تم سجدہ کرتے ہو۔ (بخاری ج ۲ ص ۹۸۳، نسائی ج ۱ ص ۱۳۱ تین احادیث قدیمی کتب خانہ

کراچی نیز ص ۱۳۹) امام مسلم نے پانچ احادیث نقل فرمائی ہیں، (مسلم ج ۱ ص ۱۸۳) بخاری ج ۱ ص ۵۹ پر خشوعکم کا لفظ موجود ہے۔

### پھر زمین لپیٹ دی گئی

9:- ثوبانؓ سے مروی ہے کہ اللہ تعالیٰ کے نبی صلی اللہ تعالیٰ علیہ وسلم نے فرمایا کہ اللہ تعالیٰ نے میرے لئے زمین کو لپیٹ دیا یہاں تک کہ میں نے اس کے سب مشرق اور سب مغرب دیکھے میری امت جلد ہی اس زمین کے ملک میں پہنچے گی جو زمین میں سے میرے لئے لپیٹا گیا ہے۔ (مسلم ج ۲ ص ۵۵۲ البابی مصر)

قارئین کرام! آپ نے سید کائنات علیہ اطیب الصلوٰات والتسلیمات کے علوم کی وسعتیں ملاحظہ فرمائیں، مسلمانوں کا یہ عقیدہ ہے کہ اللہ تعالیٰ کی عطا سے حضور صلی اللہ تعالیٰ علیہ وسلم ساری کائنات، فرشتوں، انسانوں اور جنوں میں سب سے بڑے عالم ہیں آپ کے علم کے سامنے کسی اور کا علم کوئی حیثیت نہیں رکھتا لیکن اللہ تعالیٰ کے علم پاک کے برابر کسی رسول اور کسی نبی کا علم نہیں ہے نہ ہی کوئی یہ کہتا ہے حضور صلی اللہ تعالیٰ علیہ وسلم نے بذات خود بھی یہ مسئلہ سمجھایا ہے ہم نے اپنے رسالے غیب و شہادت پر علمی بحث میں اس پر مدلل گفتگو کی ہے نیز زندگی قرآن و سنت کی روشنی میں، جلد اول میں بھی علمی دلائل دیئے ہیں، ہمارے سب دوست ملت کو اکٹھا کریں اور اس مسئلہ پر الجھاؤ پیدا نہ کریں۔

## حدیث نمبر 26

محبت رسول اقدس..... اور صحابہ کرامؓ  
ارشاد رسول اللہ صلی اللہ تعالیٰ علیہ وسلم

عن ابی ہریرۃ ان رسول اللہ صلی اللہ تعالیٰ علیہ وسلم  
قال والذی نفسی بیدہ لایومن احدکم حتی اکون احب الیہ من  
والدہ وولدہ (بخاری ج ۱ ص ۷۷ سعید کمپنی کراچی)

ترجمہ:- سیدنا ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وسلم نے فرمایا اس ذات کی قسم جس کے قبضہ قدرت میں میری جان ہے تم میں سے کوئی ایماندار نہیں ہو سکتا یہاں تک کہ میں اسے اس کے باپ اور اس کی اولاد سے زیادہ محبوب ہو جاؤں، اگلی حدیث سیدنا انس رضی اللہ تعالیٰ عنہ سے مروی ہے جس کے آخر میں یہ الفاظ ہیں ”اور سب لوگوں سے“

الف:- امام مسلم نے بھی دو احادیث لی ہیں ہم ان کا ترجمہ کرتے ہیں:

(۱) سیدنا انس رضی اللہ تعالیٰ عنہ نے فرمایا رسول اللہ صلی اللہ تعالیٰ علیہ وسلم کا ارشاد ہے کوئی بندہ ایماندار نہیں ہے (عبدالوارث کی روایت میں عبد کی جگہ الرجل (مرد) ہے یہاں تک کہ میں اسے اس کے خاندان، اس کے مال اور سب لوگوں سے بڑھ کر پیارا ہو جاؤں۔

(۲) اگلی حدیث بھی انہی سے مروی ہے اس میں بخاری کی دوسری حدیث والے الفاظ ہیں۔ (مسلم ج ۱ ص ۴۹ قدیمی کتب خانہ کراچی)

کیوں نہ ہو حضور پر نور صلوات اللہ وسلامہ علیہ جان دو عالم روح دو عالم اور ایمان دو عالم ہیں آپ ﷺ ہی تو باعث تخلیق کل ہیں آپ کی پاکیزہ محبت اور حضور کا مبارک عشق ہمیشہ ہمیشہ مومن کا طرہ امتیاز رہا ہے جس سینہ میں عشق و محبت حضور پر نور نہیں وہ ظلمت و نفاق سے پر ہے مولا کریم مسلمانوں کو اپنے محبوب پاک صاحب لولاک کا عشق عنایت فرمائے۔ (ذاکر)

### علامہ نووی کا ارشاد

مسلم کے شارح اور عظیم محدث فرماتے ہیں کہ محبت کی تین قسمیں ہیں: ۱: محبت اجلال و اعظام (عظیم مرتبے اور عظمت کی وجہ سے محبت) مثلاً والد کی اپنے بیٹے سے محبت، ۲: شفقت و رحمت کی محبت، مثلاً بیٹے کی باپ سے محبت، ۳: مشاکلہ و استحسان کی محبت (ہم جنس ہونے اور حسن سلوک کی وجہ سے محبت) مثلاً سب لوگوں سے محبت، تو رحمت عالم صلی اللہ تعالیٰ علیہ وسلم نے اپنی محبت کی سب قسموں کو جمع فرمایا۔



## علامہ قاضی عیاض کا ارشاد

قاضی عیاض بہت بڑے محدث اور کئی عظیم کتابوں کے مصنف ہیں آپ کی کتاب الشفاء بتعریف حقوق المصطفیٰ علیہ السلام اپنے موضوع پر لافانی کتاب ہے جسے سب اہل علم محبت سے پڑھتے ہیں، ان کا ارشاد ہے، آپ کی محبت کا تقاضا ہے کہ آپ کی سنت کی مدد ہو آپ کی شریعت کا دفاع کیا جائے اور یہ آرزو کی جائے کہ اگر آپ کی حیات طیبہ کو پاتا تو اپنا مال اور جان آپ صلی اللہ تعالیٰ علیہ وسلم پر قربان کر دیتا، ملاحظہ ہو (نووی تحت مسلم ص ۲۹)۔

(الشفاء ج ۲ ص ۲۹-۳۰) قاضی عیاض محبت کی تین قسمیں (تعظیمی شفقتی اور استحسانی) بیان کرنے کے بعد فرماتے ہیں۔ یہ بھی حضور علیہ السلام کی محبت ہے کہ آپ کی سنت مطہرہ کو نافذ و جاری کیا جائے آپ کی شریعت مطہرہ پر ناپاک حملوں کا جواب دیا جائے اور آرزو کی جائے کہ کاش ہم وہ مبارک زمانہ پاتے جب حضور پر نور صلی اللہ علیہ وسلم اس دنیا میں تشریف فرما تھے تو ہم اپنے مال اور اپنی جانیں حضور ﷺ پر قربان کر دیتے، آگے چل کر فرماتے ہیں یہ بات بالکل واضح ہے کہ ایمان کی حقیقت محبت مصطفیٰ علیہ السلام کے بغیر مکمل نہیں اور ایمان صحت کی منازل پر سبھی جلوہ فزا ہو گا جب حضور پر نور ﷺ کی قدر و منزلت کو باپ بیٹے اور دیگر مخلوقات سے اعلیٰ ارفع اور بلند یقین کیا جائیگا اور جس کا یہ اعتقاد نہیں وہ مومن نہیں۔ (شرح مسلم علامہ نووی ج ۱ ص ۲۹)

اب صحابہؓ کا انداز ملاحظہ ہو، ایک بات یاد رہے کہ سب صحابہ عاشقان محبوب علیہ السلام تھے ان کی ہر حرکت رضائے مصطفیٰ علیہ کے تابع تھی وہ وہی کہتے جو اپنے محبوب علیہ السلام کو فرماتے سنتے اور اسی پر عمل کرتے جو رحمت عالم صلی اللہ تعالیٰ علیہ وسلم کو کرتے ہوئے دیکھتے ان کا ایک ہی ماٹو تھا

انا نفعل كما رثينا محمدا صلي الله تعالى عليه وسلم يفعل.

(نسائی ج ۱ ص ۲۱۱) عن ابن عمرؓ (یقیناً ہم وہی کرتے جو ہم نے رحمت عالم صلی اللہ تعالیٰ علیہ وسلم کو کرتے دیکھا ہے) ہم سمجھتے ہیں کہ ان کی کامیابی کا راز بھی یہی تھا۔ وہ نگاہ مصطفیٰ علیہ السلام کے پروردہ اور عمل مصطفیٰ علیہ التحیۃ والثناء کے دل بردہ تھے ہم

تفصیل میں جاتے تو گلشنِ مصطفیٰ علیہ اکمل الثناء کے ہر پھول کا اپنا حسن، اپنی رعنائی، اپنی دلربائی اور مشامِ جان کو معطر کرنے والی اپنی مہک ہے لہذا نمونے کے لئے ہم صرف چند حضرات کا ذکر کریں گے۔

### سیدنا امیر المومنین صدیق اکبر رضی اللہ تعالیٰ عنہ

حضور کریم ایک صلح کے لئے تشریف لے گئے سیدنا صدیق رضی اللہ تعالیٰ عنہ نماز پڑھا رہے ہیں سرکار کریم علیہ التسلیم تشریف لاتے ہیں صدیق پیچھے ہٹنا چاہتے ہیں سرکار علیہ السلام اشارہ فرماتے ہیں کہ اپنی جگہ پر رہیں مگر وہ پیچھے آجاتے ہیں اور رحمتِ عالم صلی اللہ تعالیٰ علیہ وسلم نماز پڑھاتے ہیں نماز کے بعد ارشاد ہوتا ہے ”اے ابو بکر! جب میں نے آپ کو حکم دیا تھا کہ اپنی جگہ پر رہیں (امامت کراتے رہیں) تو آپ کیوں نہر کے، ابو بکرؓ نے عرض کیا ابو قحافہؓ کے بیٹے کا یہ حق ہی نہیں ہے کہ رسول اللہ صلی اللہ تعالیٰ علیہ وسلم کے سامنے کھڑے ہو کر نماز پڑھائے“ (بخاری ج ۱ ص ۹۴ نیز ص ۳۷۰) یہاں حدیث زیادہ طویل ہے، سنن نسائی ج ۱ ص ۱۲۸ قدیمی کتب خانہ کراچی، وہاں الفاظ یہ ہیں ان یوم رسول اللہ صلی اللہ علیہ وسلم (کہ وہ نبی صلی اللہ تعالیٰ علیہ وسلم کا امام بنے) پہ انتہائی ادب ہے۔

میں خوش ہو گیا

ہجرت کا سفر ہے گرم دوپہر ہے رحمتِ عالم صلی اللہ تعالیٰ علیہ وسلم کو سایہ میں چھوڑ کر محبتِ خدمت کیلئے اٹھی ہے ایک ریوڑ نظر پڑتا ہے گڈریئے کے ہاتھ دھلاتے ہیں بکری کا کھیر دھلا کر دودھ لیتے ہیں واپس آ کر اس میں تھوڑا سا پانی ملا کر پیش کرتے ہیں آقا علیہ السلام نوش فرمانتے ہیں محبت کو سرور آتا ہے تو یہ الفاظ زبان پر آجاتے ہیں فقلت اشرب یا رسول اللہ! فشرب حتی رضیت۔ (میں نے عرض کیا یا رسول اللہ! نوش فرمائیں آپ نے (دودھ) نوش فرمایا تو میں خوش ہو گیا) کہ خدمت نے شرفِ قبولیت پایا۔

(بخاری ج ۱ ص ۵۶۵ سعید کمپنی کراچی)

## صدیق رضی اللہ تعالیٰ عنہ کا فراق نبوی میں رونا

حضور صلی اللہ تعالیٰ علیہ وسلم خطبہ ارشاد فرماتے ہیں کہ اللہ تعالیٰ نے ایک بندے کو دنیا و آخرت کا اختیار دیا بندے نے آخرت کو چن لیا، ابو بکر رونے لگ گئے ہم ان کے رونے سے حیران ہوئے کہ حضور صلی اللہ تعالیٰ علیہ وسلم تو ایک مختار بندے کا ذکر فرما رہے ہیں (اصل بات یہ ہے کہ وہ اختیار دیئے ہوئے) خود رسول اقدس صلی اللہ تعالیٰ علیہ وسلم تھے اور ابو بکرؓ ہم سب سے زیادہ جاننے والے تھے، (بخاری ج ۱ ص ۵۱۶) سیدنا صدیق رضی اللہ تعالیٰ عنہ کو پتہ چل گیا کہ حضور علیہ السلام اپنی بات ارشاد فرما رہے ہیں لہذا وہ اب دنیا سے تشریف لے جانے والے ہیں لہذا وہ رونے لگ گئے سیدنا صدیقؓ کی ساری زندگی عشق رسول علیہ السلام سے عبارت ہے ہم نے بطور نمونہ تین واقعات کے ذکر پر اکتفا کیا ہے۔

سیدنا امیر المؤمنین عمر فاروق اعظم رضی اللہ تعالیٰ عنہ  
(نبی علیہ السلام سے آگے کوئی نہ بڑھے)

سفر ہے عبداللہ بن عمرؓ کی سواری بڑی سخت ہے وہ حضور علیہ السلام کی سواری سے آگے بڑھتی ہے فاروق اعظم رضی اللہ تعالیٰ عنہ کو یہ بات ناگوار گزرتی ہے، ان کے والد (سیدنا عمرؓ) نے فرمایا نبی صلی اللہ تعالیٰ علیہ وسلم سے آگے کوئی بھی نہیں جا سکتا۔ (بخاری ج ۱ ص ۳۵۶-۳۵۵) آپ نے ملاحظہ فرمایا کہ محبت کتنی غیرت مند ہے کہ وہ راستے میں کسی کو آقا علیہ السلام سے آگے چلنے کی اجازت نہیں دیتی۔

سیدنا عمرؓ کی دعا

اے اللہ! اپنے رسول (صلی اللہ تعالیٰ علیہ وسلم) کے شہر میں مجھے شہادت عطا فرما۔ (بخاری ج ۱ ص ۳۹۱، الموطا ج ۱ ص ۷۳۰ البابی مصر) یہ دعا قبول ہوئی شہر میں شہادت بھی ہوئی اور روضہ رسول اقدس صلی اللہ تعالیٰ علیہ وسلم میں قبر بھی بنی، اب شہر کی نسبت نبی علیہ السلام سے ہے تو شہر بھی فاروق اعظم رضی اللہ تعالیٰ عنہ کو کتنا پیارا ہے، اقبال نے فرمایا

اے خوشا شہرے کہ دروے دلبر است

(وہ شہر کتنا مبارک ہے جس میں دلبر ہے صلی اللہ تعالیٰ علیہ وسلم)

## امیر المؤمنین سیدنا عثمان غنی رضی اللہ تعالیٰ عنہ (بھائی کو درے)

آپ کے بھائی ولید کوفہ کے گورنر تھے شکایت آئی کہ انہوں نے شراب پی ہے آپ نے انہیں قید کر کے حقیقت حال دریافت فرمائی جب تصدیق ہو گئی تو فرمایا

فسناخذ فیہ بالحق انشاء اللہ ثم دعا علیا فامرہ ان

یجلدہ فجلدہ ثمانین۔ (بخاری ج ۱ ص ۵۲۲)

ترجمہ:- ہم انشاء اللہ جلدی ہی اس مسئلہ میں حق کو اختیار کریں گے، پھر آپ نے (سیدنا) علی رضی اللہ تعالیٰ عنہ کو بلایا اور انہیں حکم دیا کہ اسے کوڑے ماریں سیدنا حیدرؓ نے اسے اسی کوڑے مارے۔ یہ حکم رسول علیہ السلام کی محبت تھی کہ بھائی کو معاف نہیں فرمایا اور محبت اور اطاعت رسول علیہ السلام کا حق ادا کر دیا۔

### ریکارڈ ادب

آپ حضور علیہ السلام کا بچہ ادب فرماتے تھے جب رحمت عالم صلی اللہ تعالیٰ علیہ وسلم سے بیعت کی تو پھر اس ہاتھ (دائیں) کو نجاست یا محل نجاست سے نہیں لگنے دیا، حضور علیہ السلام کی محبت کی وجہ سے اپنے دورِ خلافت میں اہل بیت اور ازواج مطہرات کو رمضان کے روزینے سب صحابہ سے دگنے دیئے۔

(کنز العمال ج ۱۳ ص ۲۲ نیز خلفائے راشدین ص ۲۳۴)

حضور علیہ السلام کی زاہدانہ، فقیرانہ زندگی کو دیکھ کر جب بھی موقع ملتا تھا کف پیش کرتے، پتہ چلا کہ حضور علیہ السلام کے آستانہ عالیہ میں چار دنوں سے فقر و فاقہ ہے تو آنکھوں سے آنسو آگئے اسی وقت بہت سارا سامان خورد و نوش اور تین سو درہم بطور نذرانہ پیش کئے (کنز العمال ج ۱۳ ص ۲۲)

یہ سب کچھ محبت رسول اعظم صلی اللہ تعالیٰ علیہ وسلم اور اہل بیت اور نسبت رکھنے والوں کی محبت کا ظہور تھا۔

## امیر المؤمنین سیدنا علی حیدر کرار کرم اللہ تعالیٰ وجہہ الشریف (رسول اللہ میں نہ کاٹوں گا)

حضور علیہ السلام قریش مکہ کے ساتھ عمرہ کے موقع پر معاہدہ تحریر کروا رہے ہیں سیدنا حیدر کرم اللہ وجہہ الشریف لکھ رہے ہیں۔ تحریر میں یہ عبارت آئی ”ہذا ما قاضی علیہ محمد رسول اللہ، یہ وہ بات ہے جو محمد رسول اللہ (صلی اللہ تعالیٰ علیہ وسلم) نے فیصلہ فرمائی کفار نے کہا ہم اس کا اقرار نہیں کرتے اگر ہمیں پتہ ہو کہ آپ صلی اللہ تعالیٰ علیہ وسلم اللہ کے رسول ہیں تو ہم آپ کو نہ روکیں لیکن آپ تو محمد بن عبد اللہ ہیں حضور علیہ السلام نے فرمایا میں اللہ کا رسول ہوں اور میں محمد بن عبد اللہ ہوں پھر آپ علیہ السلام نے سیدنا علیؑ کو فرمایا آپ رسول اللہ کاٹ دیں جناب حیدرؒ نے عرض کیا نہیں اللہ تعالیٰ کی قسم میں آپ کا نام نہیں مٹا سکتا۔ (بخاری ج ۱ ص ۳۷۲ سعید کمپنی کراچی) یہ ہے وہ محبت جو دشمنوں کے زرخے میں بولتی ہے۔

### سیدنا حیدر کرم اللہ وجہہ الشریف کا احرام

سیدنا حیدر رضی اللہ تعالیٰ عنہ یمن کے گورنر ہیں وہاں سے حجۃ الوداع کے لئے آئے ہیں کیا احرام باندھتے حج قرآن کی نیت فرمائی ہے یا حج تمتع کی یا حج مفرد کی، رحمت عالم صلی اللہ تعالیٰ علیہ وسلم سے مکہ مکرمہ میں ملاقات ہوئی تو آپ نے پوچھا بما اہللت فقال بما اهل به النبی صلی اللہ تعالیٰ علیہ وسلم۔

(بخاری ج ۱ ص ۲۱۱)

ترجمہ:- آپ نے احرام میں کیا نیت کی آپ نے عرض کیا جو احرام میں نیت نبی صلی اللہ تعالیٰ علیہ وسلم کی تھی۔ یعنی میری نیت وہی ہے جو رحمت عالم علیہ السلام کی نیت ہے۔ کیا ایسی نیت سے احرام ہو جاتا ہے؟ جی یہ محبت کی دنیا ہے جس میں قیل وقال نہیں ہوتی، نیز (ج ۱ ص ۲۲۳ پھر ص ۲۳۳) پر الفاظ یوں ہیں اور یہ آنے والے ابو موسیٰ ہیں سرکار علیہ السلام کے پوچھنے پر عرض کیا ”احرام میں نیت کیا تھی عرض کی میں نے کہا لبیک میرے احرام کی نیت نبی صلی اللہ تعالیٰ علیہ وسلم کی احرام کی نیت کی طرح ہے آپ صلی اللہ تعالیٰ علیہ وسلم نے فرمایا تو نے اچھا کیا، اب جناب حیدرؒ کے ساتھ اس

دنیاے محبت میں حضرت ابو موسیٰ بھی شریک ہو گئے، ص ۳۲۱ پر پھر سیدنا حیدرؓ والی روایت ہے ایک جملہ یہ ہے ”لبیک نبی صلی اللہ علیہ وسلم کے حج کے مطابق“

### صحابیات کی محبت

عبدالرحمن بن ابو عمرہ نے اپنی دادی کبشہؓ سے روایت کیا ہے وہ فرماتی ہیں میرے پاس رسول اللہ صلی اللہ تعالیٰ علیہ وسلم تشریف لائے پھر ایک لٹکی ہوئی چھاگل کے منہ سے (جھاری وغیرہ) سے کھڑے ہو کر پانی پیا میں اٹھی اور اس چھاگل کا منہ کاٹ لیا۔ (چھاگل اس برتن کو کہتے ہیں جو عموماً بڑے مضبوط کپڑے کا ہوتا ہے سفر میں عموماً فوجیوں کو اس میں پانی دیا جاتا ہے) (ترمذی ج ۲ ص ۱۱ حاشیہ نمبر ۳ بحوالہ الجمع) چھاگل سے اور کوئی منہ لگا کر پی لے تو یہ بے ادبی ہے یہ ٹکڑا تبرک ہو گا اگلی نسلیں دیکھیں گی تو ناز کریں گی کہ باہر جنگل اور کھیتوں میں ہماری بزرگ خواتین کو رحمت عالم صلی اللہ تعالیٰ علیہ وسلم نے نوازا اور وہ ہمارے لئے تبرک چھوڑ گئیں۔

### غیرتِ عشق

جناب حکیم بن حزام کو تین دفعہ سید المرسلین علیہ الصلوٰۃ والسلام نے مال عطا فرمایا اور پھر مال کے متعلق کچھ ارشادات فرمائے ”حکیمؓ نے عرض کیا یا رسول اللہ! اس ذات کی قسم جس نے آپ صلی اللہ تعالیٰ علیہ وسلم کو حق کے ساتھ بھیجا ہے میں حضور صلی اللہ تعالیٰ علیہ وسلم کے بعد کسی سے کوئی شے نہیں لوں گا، یہاں تک کہ اس دنیا سے چلا جاؤں، حضرت صدیق اکبرؓ (اپنی خلافت کے دور میں) حکیمؓ کو عطا فرمانے کے لئے بلاتے تھے تو وہ عطیہ قبول کرنے سے انکار کر دیتے، پھر سیدنا عمر رضی اللہ تعالیٰ عنہ نے انہیں عطیہ کے لئے بلایا تو انہوں نے کچھ بھی لینے سے انکار فرما دیا، سیدنا عمرؓ نے فرمایا اے مسلمانوں کے گروہ میں تمہیں حکیمؓ پر گواہ بنا رہا ہوں کہ میں انہیں مال فی (غنیمت) سے ان کا حق پیش کرتا ہوں تو وہ لینے سے انکار کرتے ہیں، پھر رسول اللہ صلی اللہ تعالیٰ علیہ وسلم کے بعد اپنی موت تک لوگوں میں سے کسی سے کوئی شے نہیں لی۔

(ترمذی ج ۲ ص ۷۳، بخاری ج ۱ ص ۱۹۹)

کیا شان ہے حضور علیہ السلام کے گدا کی کہ وہ کسی اور کے ہاتھ سے بیت المال میں آئے ہوئے مال غنیمت سے اپنا حصہ بھی وصول نہیں کرتا، عشقِ غیور کے تقاضے یہی ہیں اور محبت ایسے عاشقوں پر ناز کرتی ہے۔

باپ اور بیٹا

فقال له ابنه عبدالله بن عبدالله، والله لا تقلب حتى تقرأنك الذليل ورسول الله صلى الله عليه وسلم العزيز ففعل۔

(ہذا حدیث حسن صحیح ترمذی ج ۲ ص ۱۶۸ سعید کمپنی کراچی)

ترجمہ:- اسے (عبداللہ بن ابی) اس کے بیٹے عبداللہ بن عبداللہ نے کہا اللہ تعالیٰ کی قسم تو (مدینے کی طرف) نہیں پلٹ سکتا جب تک تو یہ اقرار نہ کرے کہ تو ذلیل ہے اور رسول اللہ صلی اللہ تعالیٰ علیہ وسلم عزت و عظمت والے ہیں پھر اس نے ایسا کیا (اپنی ذلت کا اعتراف کیا) یہ حدیث حسن و صحیح ہے۔

عبداللہ بن ابی منافق نے تبوک میں ایک جھگڑے پر تبصرہ کرتے ہوئے کہا

﴿لَئِنْ رَجَعْنَا إِلَى الْمَدِينَةِ لَيُخْرِجَنَّ الْأَعَزُّ مِنْهَا الْأَذَلَّ﴾،

المنافقون آیت نمبر ۸۔

ہم مدینہ پھر کر گئے تو لازماً جو بڑی عزت والا ہے وہ اس (مدینہ) میں سے نکال دے گا اسے جو بڑی ذلت والا ہے۔

جب پوچھا گیا کہ تو نے یہ بات کی ہے تو انکار کر گیا قرآنی آیت نے تصدیق فرمادی تو منافق کے بیٹے نے کہا اب تو مدینے میں داخل نہیں ہو سکتا جب تک یہ نہ کہے کہ تو سب سے بڑا ذلیل ہے، اس نے بیٹے کو کہا اپنی خاندانی عزت کو تباہ کر رہے ہو باپ کو ذلت کا اقرار کرنا پڑا۔

بغوی کی تفصیل

بغوی میں ہے کہ عبداللہ بن عبداللہ نے اپنے باپ سے کہا جب اس (عبداللہ بن ابی) نے مدینہ میں داخلے کا ارادہ کیا کہ اللہ کی قسم تو کبھی بھی رسول اللہ صلی اللہ تعالیٰ علیہ وسلم کی اجازت کے بغیر مدینے میں داخل نہیں ہو سکے گا، مجھے آج ضرور

پتہ چل جائے گا کہ سب سے عزت والا کون ہے اور سب سے ذلیل کون ہے عبد اللہ بن ابی نے رحمت عالم صلی اللہ تعالیٰ علیہ وسلم کے سامنے اپنے بیٹے کے طرزِ عمل کی شکایت کی تو حضور علیہ السلام نے عبد اللہ (عبد اللہ بن ابی کے بیٹے) کی طرف پیغام بھیجا کہ اسے مدینہ میں داخل ہونے دے، عبد اللہ نے کہا جب رسول اللہ صلی اللہ تعالیٰ علیہ وسلم کا حکم آ گیا ہے تو پھر میں مان لیتا ہوں، اب وہ مدینہ میں داخل ہوا تھوڑے ہی دنوں کے بعد بیمار ہو کر مر گیا (ترمذی ج ۲ ص ۱۶۸ حاشیہ نمبر ۴) یہ واقعہ حدیث کی کئی کتابوں میں آتا ہے مفسرین نے بھی مفصلاً بیان کیا ہے، محبت رسول صلی اللہ تعالیٰ علیہ وسلم پر بیٹے نے باپ کی محبت قربان کر دی تلوار سونت لی باپ کا راستہ روک لیا اس سے ذلت کا اقرار کرایا پھر وہ دربار رسالت میں حاضر ہوا ادھر سے فرمان پا کر بیٹے نے مدینے میں باپ کو داخلے کی اجازت ہے، سچ ہے

محبت دکھائی ہے کیا کیا مناظر

در رسول علیہ السلام پر سونا

کتب حدیث میں ہے کہ سیدنا ربیعہ بن کعب اسلمی رضی اللہ تعالیٰ عنہ رات سید کائنات علیہ الصلوٰۃ والسلام کے درِ اقدس پر گئے کہ حضور علیہ السلام کے رات کے اعمال دیکھوں گا دروازے کی دراڑوں سے دیکھتے رہے پھر دہلیز پر سر رکھ کر سوئے، حضور علیہ السلام نے دروازہ کھولا تو اٹھے سب سے پہلے امام ترمذی سے سنیں

عن ابی سلمة قال حدثنی ربیعہ بن کعب الاسلمی قال کنت ابیت عند باب النبی صلی اللہ علیہ وسلم فاعطیہ وضوئہ فاسمعہ الہوی من اللیل یقول سمع اللہ لمن حمدہ و اسمعہ الہوی من اللیل یقول الحمد لله رب العالمین هذا حدیث حسن صحیح

(ترمذی ج ۲ ص ۱۷۹)

ترجمہ:- ابو سلمہ نے فرمایا کہ مجھے ربیعہ بن کعب اسلمی نے بتایا میں نبی صلی اللہ تعالیٰ علیہ وسلم کے دروازے پر سوتا تھا میں آپ کی خدمت میں وضو کا پانی پیش کرتا تھا رات کے لمبے حصے تک میں سنتا کہ آپ سمع اللہ لمن حمدہ پڑھتے اور رات لمبے حصے تک میں سنتا



کہ آپ الحمد للہ رب العالمین پڑھتے یہ حدیث حسن صحیح ہے، یعنی طویل رکعتیں ہوتیں، سورہ فاتحہ پڑھی جاتی رکوع کے بعد سمع اللہ من حمدہ کہا جاتا۔ ابوداؤد ج ۱ ص ۳۱۴ البابی مصر، میں حدیث یوں ہے ”زید بن خالد جہنی نے فرمایا کہ ہر رات کو میں رسول اللہ صلی اللہ تعالیٰ علیہ وسلم کی نماز غور سے دیکھوں گا، میں نے حضور علیہ السلام کی دہلیز یا خیمہ کو سرہانہ بنایا، آگے تہجد کی رکعات کا ذکر ہے۔

مسکراہٹ مصطفیٰ علیہ السلام پر دائمی زندگی قربان  
زید بن ارقم رضی اللہ تعالیٰ عنہ واردات قلبی ارشاد فرماتے ہیں:

قال فبینما انا اسیر مع رسول اللہ صلی اللہ علیہ وسلم فی سفر  
قد خفقت براسی من الهم اذا تانی رسول اللہ رسول اللہ صلی اللہ  
علیہ وسلم فحرک اذنی وضحک فی وجہی فما کان یسرنی ان  
لی بہا الخلد فی الدنیا۔

(ترمذی ج ۲ ص ۱۶۷)

ترجمہ:- انہوں (زید بن ارقم) نے فرمایا میں رسول اللہ صلی اللہ تعالیٰ علیہ وسلم کے ساتھ سفر میں چل رہا تھا اور میں نے غم کی وجہ سے سر کو جھکایا ہوا تھا کہ اچانک رسول اللہ صلی اللہ تعالیٰ علیہ وسلم میرے پاس تشریف لائے میرے کان کو حرکت دی اور میرے سامنے مسکرائے مجھے یہ بات اچھی نہ لگتی کہ اس مسکراہٹ کے بدلے میں مجھے ہمیشہ دنیا میں (زندہ) رہنا مل جاتا، سچ ہے

۔ جب یاد آگئے سب غم بھلا دیئے ہیں، مزید کسی نے کہا

۔ یوں مسکرائے جان سی کلیوں میں پڑ گئی۔

یوں لب کشا ہوئے کہ گلستان بنا دیا

یہ صرف چند مثالیں ہیں کتب حدیث ایسی مثالوں سے بھری پڑی ہیں، صحابہ کی زندگیوں ہی عشق رسول علیہ السلام سے عبارت تھیں تبھی تو ارشاد ہوا، ”اس ذات کی قسم جس کے دست قدرت میں میری جان ہے اگر تم میں سے کوئی احد پہاڑ جتنا سونا خرچ کرے تو ان صحابہ کے ایک مد (قریباً کلو) یا آدھے مد تک بھی نہیں پہنچ

سکتا، (ابوداؤد ج ۲ ص ۵۱۸ مصری) مزید ارشاد ہوا ”اس ذات کی قسم جس کے قبضہ قدرت میں محمد (صلی اللہ تعالیٰ علیہ وسلم) کی جان ہے تم (امت) پر ایک زمانہ آئے گا کہ وہ مجھے نہیں دیکھ پائیں گے اگر وہ اپنے اہل اور ان کے ساتھ مال کے بدلے مجھے دیکھ سکیں تو یہ بات انہیں بہت محبوب ہوگی۔ (مسلم ج ۲ ص ۳۲۱ مصری)

## حدیث نمبر 27

### دم اور تعویذ

ان ابان بن عثمان قال سمعت عثمان يقول قال رسول الله صلى الله عليه وسلم ما من عبد يقول صباح كل يوم ومساء كل ليلة (بسم الله الذي لا يضر مع اسمه شئ في الارض ولا في السماء وهو السميع العليم) ثلاث مرات فيضره شئ.

(ترمذی ج ۲ ص ۱۷۶)

ترجمہ:- ابان بن عثمان رضی اللہ تعالیٰ عنہما نے فرمایا کہ میں نے (اپنے والد) عثمان بن عفان کو فرماتے سنا کہ رسول اللہ صلی اللہ تعالیٰ علیہ وسلم کا ارشاد ہے جو بندہ صبح ہر روز اور ہر رات کی شام کو یہ وظیفہ تین بار پڑھتا ہے اسے کوئی شے ضرر نہیں دے سکتی اللہ تعالیٰ کے نام سے کہ اس کے نام کے ساتھ زمین میں اور آسمان میں کوئی شے ضرر نہیں پہنچا سکتی اور وہی سدا سننے والا اور وسیع علم والا ہے، اس عمل کو رحمت عالم صلی اللہ تعالیٰ علیہ وسلم نے ساری امت کے لئے عام فرمایا یہ دم لا تعداد اولیاء اور علماء پڑھتے اور عوام کو بتاتے آئے ہیں، کچھ حضرات نے آخر میں یہ قرآنی جملے بھی بڑھائے ہیں فسیکفیکہم اللہ و هو السميع العليم، لا اله الا انت سبحانک انی کنت من الظالمین۔ اس کی فضیلت بھی زبان رسالت سے مروی ہے، اس حدیث سے دم پڑھنا ثابت ہوا۔

اب سیدہ عائشہ سلام اللہ علیہا سے سنیں ”سیدہ عائشہ (سلام اللہ علیہا) فرماتی

ہیں کہ جب نبی صلی اللہ تعالیٰ علیہ وسلم جب رات کو بستر پر تشریف لاتے تو قل ہو اللہ احد اور قل اعوذ برب الفلق اور قل اعوذ برب الناس پڑھتے، پھر اپنے دونوں ہاتھوں کو ملا کر ان پر پھونکتے پھر دونوں ہاتھ اپنے جسم (مبارک) پر ملتے جہاں تک ہاتھ پہنچ سکتے، سر مبارک اور چہرے اور جسم کے سامنے حصے سے آغاز فرماتے تین دفعہ ایسا کرتے۔ (ترمذی ج ۲ ص ۱۷۷)

اگلی حدیث میں صحابی کو قل یا ایہا الکافرون پڑھنے کا فرمایا۔ (ایضاً) پتہ چلا کہ دم ہاتھوں پر کر کے جسم پر ملنا سید کل علیہ السلام کی سنت ہے، کتب صحاح میں ایک مستقبل باب کتاب الدعوات کے عنوان سے موجود ہے جس میں بے شمار دم آقائے قلب و روح صلی اللہ تعالیٰ علیہ وسلم سے منقول ہیں۔

دوسروں کو دم کرنا

ابن عباسؓ فرماتے ہیں کہ رسول اللہ صلی اللہ تعالیٰ علیہ وسلم حسن اور حسین (رضی اللہ تعالیٰ عنہما) کو ان کلمات سے دم کرتے اور فرماتے کہ ابراہیم (علیہ السلام) اسحاق اور اسماعیل (علیہم السلام) کو یہی دم فرماتے تھے دم مبارک یہ ہے۔

اعیذ كما بكلمات الله التامة من كل شيطان وهامة ومن كل عين لامة۔

(ترمذی ج ۱ ص ۲۶ مستدرک ج ۳ ص ۱۶۷)

اسماء بنت عمیسؓ نے عرض کیا یا رسول اللہ! اولادِ جعفر کو بہت جلد نظر لگتی ہے کیا میں انہیں دم کر دوں فرمایا ہاں (کر دیا کرو) کیونکہ اگر کوئی شے تقدیر سے آگے بڑھ سکتی تو نظر ہی آگے بڑھتی۔ (ایضاً)

کیا تعویذ پر اجرت جائز ہے؟

سیدنا ابوسعید خدری (رضی اللہ تعالیٰ عنہ) سے مروی ہے کہ کچھ اصحاب رسول اللہ صلی اللہ تعالیٰ علیہ وسلم سفر پر تھے وہ عرب کے ایک قبیلہ کے پاس سے گزرے انہوں نے ان سے مہمانی (ہمیں کھانا دو) مانگی انہوں نے ان کی مہمانی نہ کی (وہ صحابہؓ وہیں ٹھہرے پھر وہ آئے) کہنے لگے کیا تم میں کوئی دم کرنے والا ہے کیونکہ

قبیلے کا سردار ڈر گیا ہے یا تکلیف میں ہے (صحابہؓ میں سے) ایک صاحب بولے جی ہاں (دم والا ہے) وہ صاحب گئے اور اسے سورہ فاتحہ پڑھ کر دم کیا وہ شخص ٹھیک ہو گیا اور اس نے بکریوں میں سے کچھ (ایک حصہ) پیش کیں، صحابی نے (استعمال کرنے سے) انکار کیا اور کہا کہ میں (استعمال تب کروں گا) جب بات نبی صلی اللہ تعالیٰ علیہ وسلم سے ذکر کروں گا (اجازت لوں گا) وہ نبی صلی اللہ تعالیٰ علیہ وسلم کی خدمت میں حاضر ہوئے اور واقعہ آپ کے سامنے عرض کیا، پھر عرض کیا کہ یا رسول اللہ! میں نے صرف سورہ فاتحہ سے اسے دم کیا ہے حضور علیہ السلام مسکرائے اور فرمایا تجھے کیا پتہ ہے کہ وہ دم ہے؟ پھر فرمایا ان سے لے لو اور اپنے ساتھ میرا بھی حصہ رکھو۔ (مسلم ج ۲ ص ۲۷۹ الباب مصری، ابن ابی شیبہ ج ۵ ص ۴۴۶ مکتبہ امدادیہ ملتان، ابوداؤد ج ۲ ص ۳۴۰ الباب مصر)

ترمذی میں مزید تفصیل ہے ”میں نے کہا لیکن میں جب تک تم عطیہ نہ دو دم نہیں کروں گا، انہوں نے کہا ہم تمیں بکریاں دیں گے ہم نے یہ بات مان لی میں نے اس پر سات دفعہ سورہ فاتحہ پڑھی وہ ٹھیک ہو گیا ہم نے بکریاں قبضہ میں لے لیں، ہمارے جی میں اس بارے میں کچھ شبہ پیدا ہوا ہم نے کہا اس بارے میں جلدی نہ کرو حتیٰ کہ تم رسول اللہ صلی اللہ تعالیٰ علیہ وسلم کی خدمت میں حاضری دو، (ترمذی ج ۲ ص ۴۶ سعید کمپنی کراچی) ان صفحات پر امام ترمذی نے بہت سارے دم نقل فرمائے ہیں (ابواب الطب) بخاری میں مزید وضاحت ہے ”وہ اپنی تھوک اکٹھی کر کے اس پر تھوکتے رہے پس وہ ٹھیک ہو گیا، (بخاری ج ۲ ص ۸۵۴ سعید کمپنی کراچی) بخاری کتب حدیث میں سب سے اونچا درجہ رکھتی ہے اس سے ثابت ہوا کہ مریض پر دم کے بعد تھوکنا بھی جائز ہے، ہائے تعصب! امام بخاری نے بھی اس مقام پر کئی دم نقل فرمائے ہیں، اور صفحہ ۷۴۹ پر بھی کئی دم ہیں۔

سو بکریاں مل گئیں

عامر نے کہا کہ مجھے خرچہ بن صلت نے یہ بات بتائی کہ وہ نبی صلی اللہ تعالیٰ علیہ وسلم کی خدمت میں حاضر ہوئے جب واپسی ہوئی تو ایک پاگل بدوی کے پاس

سے گزر رہا جو لوہے (زنجیروں) میں جکڑا ہوا تھا، ان میں سے بعضوں نے کہا کیا تیرے پاس کوئی شے ہے جس سے تو دور کر سکے؟ تمہارے ساتھی یعنی نبی علیہ السلام تو خیر کی خبر لائے ہیں، میں نے تین دن روزانہ دو دفعہ اسے سورہ فاتحہ پڑھ کر دم کیا، وہ ٹھیک ہو گیا، انہوں نے مجھے سو بکریاں دیں، جب میں آیا تو نبی صلی اللہ تعالیٰ علیہ وسلم کی خدمت میں حاضری دی اور آپ ﷺ کو یہ بات عرض کی، آپ نے فرمایا کیا فاتحہ کے بغیر کچھ اور بھی پڑھا؟ میں نے عرض کیا نہیں حضور! فرمایا اللہ کے نام سے انہیں کھا، مجھے اپنی عمر کی قسم اگر تو (پہلے) باطل دموں سے کھاتا رہا ہے تو اب سچے دم کے ساتھ کھا رہا ہے (یعنی دور جاہلیت کے مشرکانہ دم باطل تھے اب یہ دم تو حق ہے) (ابن ابی شیبہ ج ۵ ص ۲۲۵ مکتبہ امدادیہ ملتان، ابوداؤد ج ۲ ص ۳۳۹ مصطفیٰ البانی مصر)

ابوداؤد میں الفاظ یوں ہیں ”تو کہا مجھے اپنی عمر کی قسم وہ تو باطل دم والے کے لئے ہے تو نے تو سچے دم کے ذریعے کھایا ہے۔ (ص ۳۲۱-۳۲۰)

گلے میں تعویذ ڈالنا

ان رسول اللہ صلی اللہ علیہ وسلم کان يعلمہم من الفزع کلمات، اعوذ بکلمات اللہ التامة من غضبه و شر عبادہ و من ہمزات الشیاطین و ان یحضرون، و کان عبد اللہ بن عمر و یعلمہن من عقل من بنیہ، و من لم یعقل کتبہ فاعلقہ علیہ (ابوداؤد ج ۲ ص ۳۳۹ البانی مصر، مصنف ابن ابی شیبہ ج ۵ ص ۲۳۹ مکتبہ امدادیہ ملتان، ترمذی ج ۲ ص ۱۹۲، مشکوٰۃ ص ۲۱۷ سعید کمپنی کراچی)

یہ الفاظ بات کو مزید واضح فرماتے ہیں کتبہا فی صک ثم علقہا فی عنقہ (وہ یہ الفاظ کاغذ پر لکھتے پھر اسکے گلے میں ڈال دیتے)

مصنف ابن شیبہ میں ان حضرات سے بھی تعویذ گلے میں ڈالنا منقول ہے، سعید بن مسیب، عطاء، مجاہد، امام محمد باقر، ابن سیرین، عبید اللہ بن عبد اللہ بن عمر، ابو جعفر، ضحاک رضوان اللہ علیہم، حدیث سے یہ ثابت ہوا کہ دور نبوی میں عظیم المرتبت صحابی سیدنا عبد اللہ بن عمرو رضی اللہ تعالیٰ عنہ تعویذ لکھ کر اپنے بچوں کے گلے میں ڈالتے

تھے، نبی علیہ السلام یا صحابہ کرام میں سے کسی نے منع نہیں کیا پھر سیدنا عبد اللہ بذاتِ خود ان صحابہ میں شامل ہیں جن کا تقدس اور عبادت مثالی تھی ان کے ترک دنیا کے واقعات کئی کتب میں مذکور ہیں کیا اتنا عظیم المرتبت صحابی بدعت یا شرک کا ارتکاب کر سکتا ہے؟ اگر یہ عمل بدعت یا شرک تھا تو اس نوری دور کے باقی صحابہ نے انہیں کیوں نہیں روکا، یہ عمل پھر وہاں رکا نہیں تابعین اور تبع تابعین نے اس کے جواز کا فتویٰ دیا۔

تعویذ دراصل اللہ تعالیٰ کی پناہ میں آنے کا نام ہے کیا معوذتین میں یہی پناہ نہیں ہے، پھر اس کو شرکت یا بدعت قرار دینا اور شدت سے جبراً لوگوں کے گلے سے نکالنا جائز نہیں ہوگا بلکہ یہ عمل بدعت ہے کہ دور نبوی میں صحابہ نے سیدنا عبد اللہ کے خلاف اس کا عملی مظاہرہ نہیں کیا، ہاں زبان نبوت سے تعویذ کی حد بیان کی گئی ہے۔  
تعویذ کی عبارت کیسی ہو

۱:- عوف بن مالک (رضی اللہ تعالیٰ عنہ) نے فرمایا ہم جاہلیت میں دم (تعویذ) کرتے تھے ہم نے عرض کیا یا رسول اللہ! اب آپ کی رائے مبارک کیا ہے (آپ اسے کیسا دیکھتے ہیں) آپ علیہ السلام نے فرمایا تم اپنے دم میرے سامنے پیش کرو، دم کرنے میں کوئی حرج نہیں جب وہ شرک نہ ہو۔

(ابوداؤد ج ۲ ص ۳۳۷)

۲:- شفاء بنت عبد اللہ نے فرمایا میں (ام المؤمنین) حفصہؓ کے پاس تھی کہ رسول اللہ صلی اللہ علیہ وسلم تشریف لائے مجھے فرمایا ”کیا آپ انہیں شہد کی مکھی کا دم اسی طرح نہیں سکھا دیتیں جیسا انہیں لکھنا سکھایا ہے۔“ (ابوداؤد ج ۲ ص ۳۳۷) پابندی یہ ہوئی کہ دم میں شریک الفاظ نہ ہوں، اب عمل عموماً قرآن و حدیث اور شرعاً جائز کلمات سے ہوتے ہیں لہذا ان سے روکنا جائز نہیں البتہ عامل حضرات کو پوری توجہ سے شریک اور شرعاً ناجائز الفاظ سے قطعاً رک جانا چاہئے قرآن و حدیث شفا ہیں ان کے ذریعے شفا حاصل کیجئے بزرگوں کے فرمودات میں حسن و خوبی ہے ان سے استفادہ کیجئے۔

علماء اور عامل حضرات توجہ فرمائیں

عامل حضرات سے درخواست ہے کہ زندگی گزارنے کے لئے کام کریں اور

فارغ وقت میں فی سبیل اللہ عمل کریں، لوگ کچھ خدمت مانگے بغیر کر دیں تو وہ لے لیں یا معمولی سا حد یہ مانگ لیں،

علمائے کرام سے بھی یہ التجا ہے کہ وہ نبی اقدس صلی اللہ تعالیٰ علیہ وسلم کے منبر و محراب کے وارث ہیں اگر آپ فی سبیل اللہ یہ کام نہیں کر سکتے تو اعتدال میں رہیں عوام پر بوجھ نہ بنیں۔

آج کل نعت کی بھرپور محفلیں ہوتی ہیں نعت خوان حضرات سے بھی یہ اپیل ہے کہ آپ ظاہری شکل و صورت میں اپنے عظیم اور محبوب رسول علیہ الصلوٰۃ والسلام کی نقل کریں، آپ بتاتے ہیں کہ حضرت فاضل بریلوی رحمۃ اللہ علیہ نے ایک کلین شیو نعت خوان کو نعت پڑھنے کی اجازت نہیں دی تھی پھر آپ اپنے بارے میں سوچیں، نذرانے میں بھی حد سے نہ بڑھیں۔

اس گزارش کی ضرورت اس لئے پیش آئی کہ اب عالموں، مولویوں اور نعت خوانوں نے اپنی قیمت اتنی چڑھائی ہے کہ لوگ بلبلا اٹھے ہیں، ابھی کل کے نوائے وقت (تین نومبر 2006) میں تھا کہ ایک صاحب نے ایک نعت خوان کو اسکے مطالبے پر پچاس ہزار روپے دیئے اور وہ پھر آیا ہی نہیں ہے، ایک اور صاحب ایک مشہور مقرر کے پاس گئے انہوں نے کہا تیس ہزار لوں گا، ایک علامہ صاحب نے تقریر کے بعد پندرہ ہزار زمین پر پھینک دیئے اور ہل من مزید کا نعرہ مارا، مجھے ذاتی طور پر معلوم ہے کہ عامل بھی آنے والے کو دیکھ کر ریٹ بتاتے ہیں جو دس ہزار سے لاکھ تک ہوتا ہے پھر لطف کی بات یہ ہے کہ حضرت سرے سے فنِ عملیات کو جانتے ہی نہیں ہیں، اللہ تعالیٰ کا واسطہ دے کر کہتا ہوں کہ آپ لوگوں کے اس طرزِ عمل سے اسلام کی بے حرمتی ہو رہی ہے باز آئیں اعتدال میں رہیں۔

ایک پولیس افسر کا پیغام

میری گاڑی موٹروے پر خراب ہوئی، وہ گاڑی ایک دوست کا مدرسہ کو عطیہ تھی اور میری طرح بوڑھی تھی، پولیس والے آئے اسے سنبھالنے لگے، انسپکٹر پولیس میرے پاس بیٹھ گئے کہنے لگے ہم اور ڈاکٹر تو پہلے ہی بدنام تھے مگر ہم اسلام کے

نمائندے نہیں ہیں، شاہ صاحب! دیہاتی بڑے غریب ہیں وہ وعظ سننا چاہتے ہیں انہوں نے اپنے گاؤں کا نام لیا کہ ہمارے لوگ جس بھی ”علامہ“ کی خدمت میں حاضر ہوئے اس نے پندرہ سے تیس ہزار کے درمیان رقم مانگی اور چند مشہور حضرات تو پچاس اور ستر کے درمیان مطالبہ کرتے ہیں اب ان میں اور پولیس والوں میں فرق کیا ہوا، کیا یہ رسول علیہ السلام کے نمائندے ہیں؟

فقیر نے بہت سارے علماء کو یہ پیغام دیا ہے اور آج تحریری طور پر بھی عرض کر رہا ہوں کہ ہمارے واعظین، مقررین، نعت خوان حضرات اور عامل اپنی ان مذبحہ حرکتوں سے باز آئیں اسلام کو رسوا نہ کریں، قیامت کے دن اس لوٹ مار کا جواب آپ کو اللہ کریم اور رسول رحیم علیہ التحیہ والتسلیم کے سامنے پیش کرنا ہوگا، یہ دنیا دار العمل ہے کچھ حشر کیلئے کر لیں۔

۔ یہ گھڑی محشر کی ہے تو عرصہ محشر میں ہے۔ پیش کر غافل عمل کوئی اگر دفتر میں ہے۔

## حدیث نمبر 28

### ملتِ اسلامیہ اور شرک

وانی لست اخشیٰ علیکم ان تشرکوا ولکنی اخشیٰ علیکم الدنیا ان تنافسوها قال فکانت آخر نظرة نظرتها الی رسول اللہ صلی اللہ علیہ وسلم۔

(بخاری ج ۲ ص ۵۷۹-۵۷۸)

ترجمہ:- اور مجھے اس بات کا خوف نہیں ہے کہ تم شرک کرو لیکن مجھے تم پر اس بات کا خوف ہے کہ تم دنیا میں گھس جاؤ راوی (سیدنا عقبہ بن عامرؓ) نے فرمایا یہ میری آخری نگاہ تھی جو میں نے رسول اللہ صلی اللہ تعالیٰ علیہ وسلم پر ڈالی یعنی اس کے بعد پھر آپ علیہ السلام کی زیارت نہیں ہوئی۔

2:- امام بخاری نے اسی جلد کے ص ۵۸۵ پر یہ حدیث نقل فرمائی ہے وہاں آخری فقرہ



قال فكانت آخر الخ نہیں ہے۔

3:- بخاری ج ۲ ص ۹۵۱ پر عمرو بن عوفؓ (بذری صحابی) سے روایت ہے، اس میں عبارت یوں ہے۔

ترجمہ:- ”انصار نے ان (حضرت ابو عبیدہ بن جراحؓ) کے آنے کی خبر سنی انہوں نے صبح کی نماز حضور علیہ السلام کے پیچھے پڑھی جب آپ صلی اللہ تعالیٰ علیہ وسلم نے نماز کے بعد ان کی طرف رخ موڑا تو وہ آپ ﷺ کے سامنے آئے، حضور علیہ السلام انہیں دیکھ کر مسکرائے فرمایا میرا خیال ہے کہ تم نے ابو عبیدہؓ کے آنے کی خبر سنی ہے اور وہ کچھ لے کر آئے ہیں انصار نے عرض کیا جی ہاں یا رسول اللہ! فرمایا تمہیں خوشخبری ہو اور خوش کن چیز کی آرزو کرو، اللہ تعالیٰ کی قسم میں تم پر فقر (محتاجی وغریبی) کی وجہ سے خوف نہیں کھاتا لیکن مجھے اس بات کا خوف ہے کہ دنیا تم پر اسی طرح پھیل جائے گی (امارت مل جائے گی) جیسے پہلے لوگوں پر پھیلی تھی، پھر تم اس میں گھس جاؤ گے جیسے وہ گھسے تھے، پھر دنیا تمہیں آخرت بھلا دے جیسے انہیں بھلا دی تھی۔“

بخاری کی روایت کردہ ان تین احادیث پر اچھی طرح غور فرمائیں رحمت عالم صلی اللہ تعالیٰ علیہ وسلم کو اپنی امت پر بھروسہ ہے کہ وہ شرک نہیں کرے گی اس بھروسے کی وجہ واضح ہے کہ قرآن حکیم نے اللہ کریم جل مجدہ کا تعارف اس انداز سے کرایا ہے کہ اب مسلمان ذہن کسی طرح بھی شرک کی تنگناہیوں میں پھنس نہیں سکتا پھر حضور صلی اللہ علیہ وسلم نے خود قرآن کے ساتھ اپنے ارشادات سے اس بات کو اتنا واضح فرما دیا ہے کہ آقا علیہ السلام سے تعلق رکھنے والا کوئی شخص شرک کے خازنوں سے دامن بچانا حیاتِ انسانی کیلئے لازم سمجھتا ہے بھلا ایک معبود جل جلالہ کا ماننے والا اور نورِ مجسم صلی اللہ تعالیٰ علیہ وسلم سے محبت کرنے والا شرک کے دلدل میں گر سکتا ہے۔ اب فقر کا مسئلہ لیس فقیری اور محتاجی میں مسلمان کا رجوع اللہ کریم کی طرف ہوتا ہے اس کے محبوب اقدس علیہ السلام کی حیاتِ طیبہ کی طرف ہوتا ہے وہ اپنے ان دو مراکز کو چھوڑ کر کسی اور طرف رجوع کرنا انسانیت کی توہین سمجھتا ہے۔

## علماء سے دردمندانہ اپیل

جب امام المرسلین صلی اللہ تعالیٰ علیہ وسلم کا ارشاد ہے کہ میرے غلام شرک نہیں کریں گے تو علمائے عالی مقام کا یہ فرض ہے کہ بات بات پر شرک کے فتووں سے ملت کے دلوں کو مجروح نہ کریں، اللہ تعالیٰ کی ذات، صفات اور اعمال میں کوئی مسلمان کسی کو شریک کرنے کا تصور بھی نہیں کر سکتا، اب رب العالمین جل مجدہ کچھ کام فرشتوں کو تفویض فرمادے، انبیاء و رسل کو سونپ دے تو یہ عطائے ربانی ہے اب ہم سب انسانوں کو اللہ کریم نے آنکھیں دیں کان دیئے، یہ سب ایک نطفے سے وجود پذیر فرمایا تو کیا انسان سے یاد کیجھے تو اللہ تعالیٰ کا شریک بن جائے گا، ارشاد ہے ﴿إِنَّا خَلَقْنَا الْإِنْسَانَ مِنْ نُطْفَةٍ أَمْشَاجٍ ۚ نَبْتَلِيهِ فَجَعَلْنَاهُ سَمِيعًا بَصِيرًا﴾۔ الدھر آیت ۲

ترجمہ:- یقیناً ہم نے انسان کو ایک ملے جلے نطفہ (مرد اور عورت کا نطفہ) سے آزمائش کیلئے پیدا فرمایا پس ہم نے اسے سمیع و بصیر بنا دیا، فرمائیے آپ کو اللہ کریم نے سمیع و بصیر بنا دیا تو آپ نے کبھی اس پر اعتراض نہیں فرمایا، بالکل اسی طرح کچھ عظیم المرتبت انسانوں کو وہ کچھ صفات سے متصف فرمادیں تو اس پر اعتراض کا حق آپ کو کیسے مل جاتا ہے؟ اس فرق کو ہمیں ملحوظ رکھنا چاہئے کہ اللہ کریم کی صفات و اعمال ذاتی ہیں اگر کسی انسان میں آپ ان صفات کا عکس اور جھلک پاتے ہیں تو عطائی ہے لہذا ان عطائی صفات سے نہ کوئی معبود بن سکتا ہے نہ اللہ تعالیٰ کی ذات کا شریک ہو سکتا ہے، نہ اسکی صفات کا سہیم ہو سکتا ہے اور نہ ہی اس کے اعمال و افعال میں حصہ دار ہو سکتا ہے۔

حضرات علماء خصوصی توجہ فرما کر قوم کو اس دلدل سے نکالیں اور اپنی تحقیق اینق پر قرآن و سنت کی روشنی میں غور فرما کر ترمیم فرمائیں اور مسلمانوں کو کافر و مشرک قرار دینے کے فتوے واپس لے کر ملت کو متحد فرمائیں۔ اللھم وفقنا لما تحب وترضی۔

عمل کفر سے بچو

میرے بعد کافر نہ بن جانا کہ ایک دوسرے کی گردنیں مارنے لگ جاؤ۔ (بخاری ج ۱ ص ۲۳۴ نیز ص ۲۳۵) پہلی حدیث کے راوی ابن عباس اور دوسری کے راوی ابو بکر (رضی اللہ تعالیٰ عنہم اجمعین) ہیں حضور صلی اللہ تعالیٰ علیہ وسلم نے اوپر

مذکورہ وارشادات کے علاوہ تیسرا ارشاد یہ فرمایا کہ باہمی عداوت سے بچیں جس کا نتیجہ ایک دوسرے کا قتل ہو جاہلیت کا عمل قرار دیا گیا، جاہلیت کی جنگیں کفر کیلئے تھیں تو تمہارا یہ عمل بھی انہی جیسا ہوگا میرے جانے کے بعد ایسا نہ کرنا، اس وقت ایک دوسرے کو مارنا بہت بڑا جرم ہے کیونکہ اس سے دشمن کا فائدہ ہے اور اس میں دشمن کی خوشی ہے، یہاں لفظ کفاراً کی وضاحت کرتے ہوئے شارح نے کچھ توجیہات پیش کی ہیں، کرمانی فرماتے ہیں کہ کافروں کی طرح نہ ہو جانا یا یہ مطلب ہے کہ ایک دوسرے کو کافر نہ کہنا کہ قتل و غارت کے مستحق بن جاؤ علامہ طیبی کا ارشاد ہے کہ مسلمانوں کی گردنیں اڑانے میں تمہارے افعال کافروں کے اعمال سے مشابہ نہ ہوں، یہ بھی کہا گیا ہے کہ اس سے مراد نعمت اور حق اسلام کا کفران اور ناشکری ہے، یہ بھی کہا گیا ہے کہ یہ عمل کفر کے قریب ہے اور اس تک پہنچانے والا ہے۔ (یعنی، بخاری ج ۲ ص ۲۳۲ حاشیہ نمبر ۴)

ایک بندے کو ناحق قتل کرنا ساری انسانیت کے قتل کے مترادف ہے قرآن حکیم کا ارشاد ہے ﴿إِنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا﴾ المائدہ آیت ۳۲ ”کہ جس نے کوئی جان کسی جان کے بدلے کے بغیر یا زمین میں فساد مچانے والے کے بغیر قتل کی تو گویا اس نے سب لوگوں کو قتل کیا“ ہمیں فرامین رب العالمین اور ارشادات رحمۃ للعالمین (صلی اللہ تعالیٰ علیہ وسلم) کو حرزِ جان بنانا چاہئے اور معاشرے میں تحفظ کو پختہ بنانا چاہئے، قتل و غارت کا راستہ اسلام کا راستہ نہیں اس سے توبہ کر کے راہِ امن پر معاشرے اور انسانیت کو چلانا ہمارا فرض ہے کفر کے فتوؤں کا ترک کرنا فرض ہے۔

## حدیث نمبر 29

### مقام رسالت کا ادب اور تحفظ

عن عبد اللہ ان النبی صلی اللہ علیہ وسلم واصل فوصل الناس فشق علیہم فنہا ہم قالوا فانک تواصل قال

لست کھیئتکم ان اظل اطعم وأسقی۔

(بخاری ج ۱ ص ۲۵۷)

ترجمہ:- سیدنا عبداللہ راوی ہیں کہ بیشک نبی صلی اللہ تعالیٰ علیہ وسلم نے روزے مسلسل (افطاری اور سحری نہ کر کے کئی دن لگاتار روزہ رکھنے کو وصال کہتے ہیں) رکھے صحابہؓ نے بھی مسلسل رکھنے شروع کر دیئے ان پر یہ عمل گراں گزرا آپ علیہ السلام نے انہیں منع فرمایا، ان حضرات نے عرض کیا حضور! آپ ﷺ بھی تو مسلسل رکھ رہے ہیں آپ ﷺ نے ارشاد فرمایا میں تمہاری ہیئت پر نہیں ہوں بیشک مجھے تو کھلایا اور پلایا جاتا ہے۔

بخاری ج ۱ ص ۲۶۳ پر باب الوصال امام بخاریؒ نے باندھا ہے اور چھ احادیث مختلف اسناد سے روایت فرمائی ہیں، وصال سے صحابہ کرام علیہم الرضوان کو رحمت اور مہربانی و نوازش کی وجہ سے روکا ہے، کچھ جملوں کا ترجمہ حاضر ہے۔

- میں تم میں سے کسی کی طرح نہیں ہوں۔ میں اس حال میں رات گزارتا ہوں کہ مجھے کھلایا اور پلایا جاتا ہے۔

- میں تمہاری مثل نہیں ہوں بیشک مجھے کھلایا اور پلایا جاتا ہے۔

- میں رات گزارتا ہوں میرا ایک کھلانے والا ہے جو مجھے کھلاتا ہے اور میرا ایک پلانے والا ہے جو مجھے پلاتا ہے۔

- میرا رب مجھے کھلاتا اور پلاتا ہے۔

- تم میں مجھ جیسا کون ہے۔

- اتنے عمل کرو جو تمہاری طاقت میں ہوں،

سنت رسول علیہ السلام کے عاشق صحابہ پھر بھی آپ علیہ السلام کے ساتھ مسلسل روزے رکھتے رہے۔

بخاری ج ۲ ص ۱۰۷۵ پر پھر امام بخاریؒ نے وصال کے بارے میں دو

احادیث نقل فرمائی ہیں ایک جملے کا ترجمہ یہ ہے۔

- اگر مہینہ اور لمبا ہوتا تو میں مسلسل روزہ رکھتا جس سے یہ تکلف و تشدد کرنے والے رک جاتے، اس کا مطلب یہ ہوا کہ وصال کو میرا خاصہ سمجھا جائے۔

امام ابو داؤد نے اپنی کتاب ابو داؤد ج ۱ ص ۵۵۱ البابی مصر پر باب فی الوصال میں اسی مضمون کی دو حدیثیں نقل فرمائی ہیں ایک حدیث میں جس وصال کی اجازت فرمائی اس کا ترجمہ یہ ہے ”مسلسل روزے نہ رکھو اگر تم میں سے کوئی وصال کرنا چاہے تو (اگلی) سحری تک وصال کرے (مطلب یہ ہوا کہ ایک سحری کو روزہ رکھو اور دوسری سحری تک رکھ لو اور دوسری سحری کو کھا لو۔“

امام مسلم نے باب انھی عن الوصال فی الصوم (روزوں میں وصال سے ممانعت کا باب) کے عنوان کے تحت دس احادیث نقل فرمائی ہیں مطلب و مفہوم وہی ہے جو بخاری اور ابو داؤد والی احادیث کا ہے، یہاں بھی یہ الفاظ قابل غور ہیں انی لست مثکم (میں تمہاری مثل نہیں ہوں) و ایکم مثلی (اور تم میں سے میری مثل کون ہے) انکم لستم مثلی (تم میری مثل نہیں ہو) انی لست کھیئتکم (میں تمہاری ہیئت پر نہیں ہوں)

(مسلم ج ۱ ص ۴۴۶-۴۴۵ البابی مصر)

امام ترمذی نے حضرت انسؓ سے یہ روایت لی ہے اور سات صحابہ کا ذکر فرمایا ہے جنہوں نے یہ روایت بیان فرمائی ہے اور فرمایا ہے کہ سیدنا عبداللہ بن زبیر رضی اللہ تعالیٰ عنہ کئی دن تک مسلسل روزہ رکھتے تھے۔ (ترمذی ج ۱ ص ۱۶۳ سعید کمپنی)

### بیس احادیث

صحابہ سے بیس احادیث ہم نے نقل کی ہیں جن میں فرمان ہے کہ میں تمہاری مثل نہیں ہوں تم میری مثل نہیں ہو، قرآن میں ﴿إِنَّمَا أَنَا بَشَرٌ مِّثْلُكُمْ﴾ الکہف آیت ۱۱۰ ہے قرآن اور صاحب قرآن میں تضاد نہیں ہو سکتا اب علما کا یہ فرض ہے کہ ان میں تطبیق دیں، ہم نے اپنی تفسیر جمال الایمان کے مقدمے میں اس پر تفصیلی مقالہ لکھا ہے اس کا مطالعہ فرمایا جائے۔

محققین علوم قدیمہ اور جدیدہ اس مسئلہ پر متفق ہیں کہ مشیت کلی کا وجود نہیں ہے کچھ جزئیات میں مشابہت مشیت کلی نہیں ہے، لہذا مثکم پر غور ضروری ہے اس کے ساتھ ﴿یوحی الی﴾ (میری طرف وحی کی جاتی ہے) پر بھی غور ہونا چاہئے کیا

مشیت کا دعویٰ کرنے والوں پر بھی وحی نازل ہوتی ہے اگر نہیں اور یقیناً نہیں تو آپ کی مشیت کدھر گئی، طویل عرصہ سے ایک ہی رٹی رٹائی دلیل دی جا رہی ہے۔ کہ حضور صلی اللہ تعالیٰ علیہ وسلم کھاتے تھے پیتے تھے، ہم بھی کھاتے اور پیتے ہیں وہ چلتے تھے ہم بھی چلتے ہیں انہوں نے ازدواجی زندگی بسر کی ہم بھی بسر کر رہے ہیں، اس پر گزارش ہے کہ یہ سارے کام سب جانور بھی کرتے ہیں اگر وہ آپ سے مشیت کا دعویٰ کریں تو کیا آپ انہیں اپنی برادری میں شامل فرمائیں گے اگر نہیں تو پھر آپ کی یہ دلیل تو آپ کے کام نہ آئی، اس آیت پر بھی غور فرمائیں۔

﴿وَمَا مِنْ ذَابَّةٍ فِي الْأَرْضِ وَلَا طَيْرٍ يَطِيرُ بِجَنَاحَيْهِ إِلَّا أُمَّمٌ أَمْثَالُكُمْ﴾

الانعام آیت ۳۸

ترجمہ:- اور زمین میں کوئی جانور نہیں اور نہ کوئی اپنے دونوں بازوؤں سے اڑنے والا پرندہ ہے مگر وہ تمہاری مثل امتیں ہیں، ارشاد فرمائیے کیا ان سے آپ کی پوری مشیت ہے؟ اگر ہے تو پھر آپ بھی فضا میں اڑیں اور جانوروں جیسے کام کریں اگر نہیں تو پھر مشیت پر غور فرمائیں، شاید کوئی اچھا مفہوم آپ کے ”مقدس ذہن“ میں آجائے۔

غور تو فرمائیں

اب ایک اور انداز سے مشیت پر غور فرمائیں

اللہ تعالیٰ کی قسم مجھ پر تمہارا خشوع اور تمہارا رکوع مخفی نہیں ہوتا یقیناً میں تمہیں اپنی پشت کے پیچھے دیکھتا ہوں، (بخاری ج ۱ ص ۵۹) دو حدیثیں ہیں، بات نماز کی ہے مزید ملاحظہ ہو، (بخاری ج ۱ ص ۱۰۲) یہاں بھی دو حدیثیں ہیں ایک میں سجدے کا ذکر ہے۔ اب مسلم کو بھی ملاحظہ فرمائیں۔

۱:- بیشک میں قسم بخدا پیچھے بھی ایسا دیکھتا ہوں جیسے سامنے دیکھتا ہوں۔

(مسلم ج ۱ ص ۱۸۳ البابا مصر)

۲:- اللہ تعالیٰ کی قسم مجھ پر تمہارا رکوع اور تمہارا سجد مخفی نہیں ہوتا یقیناً میں تمہیں اپنی پشت کے پیچھے دیکھتا ہوں، (ایضاً)

امام مسلم نے چھ احادیث مختلف سندوں سے نقل فرمائی ہیں،

یہ بھی دس حدیثیں مذہب کی سب سے صحیح کتابوں سے درج ہو گئی ہیں، اگر کوئی اور بھی دورِ حاضر میں پیچھے بھی دیکھتا ہے اور پچھلوں کے رکوع و سجود اور اس سے بڑھ کر خضوع کو بھی دیکھتا ہے جس کا تعلق ہی دل سے ہے تو اس کا پتہ ہمیں بھی بتانا تاکہ ہم بھی اس کی زیارت سے مستفید و مستفیض ہو سکیں مگر ایسا قیامت کا سورج طلوع ہونے تک آپ نہیں کر سکیں گے تو پھر اس مشکل دور میں آئیے سید کل علیہ السلام کا ادب کریں اور آپ کا دفاع کریں۔

### ایک نظر ادھر بھی

لوگ تھوم (لہسن) اور پیاز وغیرہ شوق سے کھاتے ہیں رحمتِ عالم صلی اللہ تعالیٰ علیہ وسلم کا معمول مبارک ملاحظہ ہو،

۱:- سماک بن حرب نے جابر بن سمرہ (رضی اللہ تعالیٰ عنہ) کو فرماتے سنا کہ رسول اللہ صلی اللہ تعالیٰ علیہ وسلم ابو ایوبؓ کے ہاں تشریف لے گئے جب بھی حضور علیہ السلام کھانا تناول فرماتے تو بچا ہوا کھانا انہیں بھیج دیتے انہوں نے ایک دن آپ ﷺ کو کھانا بھیجا تو نبی صلی اللہ تعالیٰ علیہ وسلم نے اس سے نہیں تناول فرمایا جب ابو ایوبؓ نبی صلی اللہ تعالیٰ علیہ وسلم کی خدمت میں حاضر ہوئے اور اس بات کا ذکر کیا تو نبی صلی اللہ تعالیٰ علیہ وسلم نے فرمایا اس میں تھوم تھا، انہوں نے عرض کیا یا رسول اللہ کیا وہ (تھوم) حرام ہے آپ ﷺ نے فرمایا نہیں میں اسے خراب مہک کی وجہ سے ناپسند کرتا ہوں۔

(ہذا حدیث حسن صحیح ترمذی ج ۲ ص ۳)

۲:- ام ابو ایوبؓ نے بتایا کہ نبی صلی اللہ تعالیٰ علیہ وسلم ان کے ہاں تشریف لائے آپ کے لئے اچھی طرح کھانا تیار کیا گیا جس میں کچھ یہ سبزیاں (تھوم وغیرہ) تھیں آپ علیہ السلام نے اسے تناول فرمانا اچھا نہ سمجھا اپنے صحابہؓ کو فرمایا اسے کھاؤ میں تم میں سے کسی جیسا نہیں ہوں میں اپنے ساتھی (فرشتے) کو تکلیف دینا پسند نہیں کرتا (ایضاً) صحابہؓ نے کبھی وہ دلیل عرض نہیں کی جو آج دی جاتی ہے کیونکہ وہ اپنے آقا علیہ السلام کا مرتبہ اور ادب جانتے تھے، یہی ابو ایوب انصاری تو اس مکان کی چھت پر نہیں سو رہے تھے جہاں نچلی منزل میں حضور علیہ السلام تشریف فرما تھے، اللہ تعالیٰ جل

مجہدہ ہمیں حضور علیہ السلام کے ادب اور آپ ﷺ کے دفاع کی توفیق مرحمت فرمائے اور انہیں اپنے جیسا سمجھنے کے جرم سے دور رکھے، آمین۔

## حدیث نمبر 30

### حدیث ضروری ہے

ثم صلى بهم النبي صلى الله عليه وسلم ثم قام فقال  
ايحسب احدكم متكثرا على اريكته قد يظن ان الله لم يحرم شيئا  
الا ما في هذا القرآن واني والله قد وعظت وامرت ونهيت عن  
اشياء انها لمثل القرآن او اكثر.

(ترمذی ج ۲ ص ۹۱، ابوداؤد ج ۲ ص ۱۵۲-۱۵۱ الباب مصر)

ترجمہ:- پھر نبی صلی اللہ علیہ وسلم نے صحابہؓ کو نماز پڑھائی پھر آپ کھڑے ہو گئے اور فرمایا کیا تم میں سے کوئی اپنے بیچ (صوفے) پر تکیہ لگائے یہ خیال اور گمان کرتا ہے کہ اللہ تعالیٰ نے صرف وہی چیزیں حرام فرمائی ہیں جو اس قرآن میں ہیں، سنو! خبردار! اللہ تعالیٰ کی قسم میں نے وعظ (نصیحت) فرمائے ہیں حکم دیئے ہیں اور بہت سی چیزوں سے روکا ہے یقیناً وہ قرآن جتنی ہیں یا اس سے بھی بہت زیادہ ہیں، اب اگلی حدیث ملاحظہ ہو۔

رسول اللہ صلی اللہ تعالیٰ علیہ وسلم نے فرمایا خبردار! قریب ہے کہ ایک شخص کو میری حدیث پہنچے اور وہ اپنے بیچ پر تکیہ لگائے بیٹھا ہو اور کہ رہا ہو کہ ہمارے اور تمہارے درمیان اللہ تعالیٰ کی کتاب ہے جو اس میں ہم حلال پائیں گے اسے حلال قرار دیں گے اور جو اس میں حرام پائیں گے اسے حرام قرار دیں گے اور یقیناً جسے اللہ تعالیٰ کے رسول علیہ السلام نے حرام قرار دیا وہ اسی طرح حرام ہے جیسے اللہ تعالیٰ کا حرام کردہ حرام ہے، ترمذی (ج ۲ ص)

دونوں احادیث پر غور فرمائیں حضور علیہ السلام کے اوامرو نواہی امت کے



لئے ضروری ہیں وہ قرآن کی تفسیر ہیں اس کی وضاحتیں ہیں، پھر اللہ کریم نے اپنے محبوب رحیم علیہ التحیہ والتسلیم کو بے پایاں اختیار دیئے ہیں، انہیں نہ ماننا قرآن کا انکار ہے، قرآن میں نماز کا ذکر تو ہے مگر مختلف اوقات میں اس کی رکعتیں کتنی ہیں کن رکعتوں میں فاتحہ کے ساتھ سورت نہیں پڑھنی ہے سجدہ سہو کب لازم آتا ہے، اسی طرح نماز کے اوقات کی تفصیلات کیا ہیں، یہ سب سرکار علیہ السلام نے قولاً اور عملاً سمجھانی ہیں، تم اسی طرح نماز پڑھو جس طرح مجھے نماز پڑھتے دیکھتے ہو (اب اگر نبی علیہ السلام کو ان معاملات میں مختار نہ مانا جائے تو آپ نماز نہیں پڑھ سکتے یہی حال زکوٰۃ کا ہے قرآن میں کہیں نہیں ہے کہ کتنا سونا ہو تو کتنی زکوٰۃ ہے کتنی چاندی، کتنے روپے، کتنے جانور ہوں تو کتنی زکوٰۃ ہے آپ حدیث کا انکار کر کے اور نبی ء اقدس صلی اللہ تعالیٰ علیہ وسلم کے اختیارات کا انکار کر کے ان مسائل کی کیا توضیح و تشریح کریں گے اور پھر آپ کے ارشادات کو کون فرض، واجب یا سنت سمجھ کر مانے گا؟

### گدھے کی حرمت

آپ سے منو دبانہ درخواست ہے کہ قرآن حکیم کی وہ آیت ازراہ کرم ہمیں بتائیں جس میں گدھے کو حرام قرار دیا گیا ہو؟ اگر نہیں ہے تو پھر اسے ذبح کرائیں خود کھائیں اپنے ساتھیوں کو کھلائیں، بنی علیہ السلام تو مختار نہیں ہیں آپ اپنے اختیارات برتیں اس کے کباب بنائیں اور لطف اندوز ہوں، مزید ترقی فرمائیں گدھوں، کوؤں، لومڑوں اور جنگلی شرعی حرام جانوروں کا شکار کریں گوشت کی ملک میں کمی ہے اسے پورا کریں، قوم نہ مانے تو ڈنڈے کے زور یا اپنے عمل سے اسے قائل کریں جب مغرب کی اقتداء میں شراب اور خنزیر حلال ہو چکے ہیں تو مزید اجتہاد فرمائیں اور قوم کا بیڑا کنارے لگائیں کیونکہ آپ جیسے مجتہدین کا ارشاد ہے کہ فقہا کو ایک طرف رکھیں، یعنی حدیث بھی ایک طرف رکھیں فقہاء کو بھی ایک طرف رکھیں، کل یہ بھی ارشاد ہوگا کہ ہم اب بالغ ہو گئے ہیں قرآن کو بھی ایک طرف رکھیں آپ کے امام اعظم بش نے اجتہاد فرمایا ہے کہ قرآن سے جہاد کی آیتیں نکال دو، کل نماز بھی بھاری لگے گی اسے بھی ایک طرف رکھو، پھر یہ طوفان بلا تھمے گا؟ قوم پر رحم کرو۔

## انبیاء یتھم السلام کا مقام پہچانو!

عبداللہ بن زید (انصاری) نے نبی صلی اللہ تعالیٰ علیہ وسلم سے روایت کیا ہے کہ آپ (علیہ السلام) نے فرمایا بیشک ابراہیم (علیہ السلام) نے مکہ کو حرمت عطا فرمائی اور اس کے لئے دعا فرمائی اور میں نے مدینہ کو حرمت عطا فرمائی جس طرح ابراہیم (علیہ السلام) نے مکہ کو حرمت عطا فرمائی تھی اور میں نے مدینہ کے مُد اور صاع (دو تول) کیلئے دعا فرمائی جیسا کہ ابراہیم (علیہ السلام) نے مکہ کے لئے دعا فرمائی تھی۔

(بخاری ج ۱ ص ۲۸۶ سعید کمپنی کراچی)

یہاں سید کائنات نے حرمت کی نسبت اپنی طرف اور سیدنا ابراہیم علیہ السلام کی طرف کی ہے۔ حرم اور حرمت کے دو معنی ہیں عزت و حرمت عطا کرنا یا حرام قرار دینا یہاں دونوں معنی ٹھیک ہیں دونوں شہر عزت والے، حرمت والے اور محترم بھی ہیں اور دونوں میں کچھ باتیں کرنا حرام ہیں جو اصلاً حلال ہیں، مثلاً وہاں شکار نہیں کر سکتے، درخت نہیں کاٹ سکتے وغیرہ، تو یہ ساری باتیں دو عظیم المرتبت رسولوں کی عطا فرمودہ ہیں اور یہ حق اللہ کریم نے انہیں عطا فرمایا ہے ارشاد ہوا ﴿مَا اتَّكُمُ الرَّسُولُ فَخُذُوهُ﴾۔ الحشر آیت ۷ (جو رسول دیں لے لو جس سے روکیں اس سے رک جاؤ) کیا آپ حضرات کو بھی کوئی ایسا اختیار ہے؟ اگر نہیں ہے تو پھر آپ اتھارٹی نہیں ہیں۔ ایاز قدر خویش شناس، ایاز کو اپنی قدر خود پہچانی چاہئے، ہم کہیں گے تو شکایت ہوگی۔

## حدیث نمبر 31

### قرآن..... زندہ کتاب

عن الحارث الاعور قال مررت فی المسجد فاذا الناس یخوضون فی الاحادیث فدخلت علی علی فقلت یا امیر المؤمنین الاتری الناس قد خاضوا فی الاحادیث قال او قد فعلوا قلت نعم، قال اما انی سمعت رسول اللہ صلی اللہ علیہ

وسلم يقول الا انها ستكون فتنة فقلت ما المخرج منها يا رسول الله! قال كتاب الله فيه نبا ما قبلكم وخبر ما بعدكم وحكم ما بينكم وهو الفصل ليس بالهزل من تركه من جبار قصمه الله ومن ابتغى الهدى في غيره اضله الله وهو حبل الله المتين وهو الذكر الحكيم وهو الصراط المستقيم هو الذي لا يضيغ به الا هواء ولا تلتبس به الالسنه ولا تشبع منه العلماء ولا يخلق عن كثرة الرد ولا تنقضي عجائبه هو الذي لم تنته الجن اذ سمعته حتى قالوا اناسمنا قرآنا يهدي الى الرشده فآمنا به من قال به صدق ومن عمل به أجر ومن حكم به عدل ومن دعا اليه هدى الى صراط مستقيم خذها اليك يا اعور. (ترمذی ج ۲ ص ۱۱۸ سعید کمپنی کراچی)

ترجمہ:- حارث اعور نے بتایا کہ میں مسجد سے گزرا تو لوگ باتوں میں گھسے ہوئے تھے میں سیدنا علی علیہ السلام کے پاس آیا اور عرض کیا اے امیر المؤمنین! آپ ملاحظہ نہیں فرماتے کہ لوگ باتوں میں (مسجد کے اندر) گھسے ہوئے ہیں، فرمایا اچھا ایسا کرنے لگ گئے ہیں، میں نے عرض کیا جی حضور! آپ نے فرمایا میں نے رسول اللہ صلی اللہ تعالیٰ علیہ وسلم کو فرماتے سنا ہے کہ جلد ہی ایک فتنہ ہوگا، میں نے عرض کیا یا رسول اللہ! اس سے نکلنے کا کیا طریقہ ہوگا؟ آپ علیہ السلام نے فرمایا اس کے لئے اللہ تعالیٰ کی کتاب (قرآن) ہے جس میں پہلوں کے واقعات اور بعد میں آنے والوں کی خبریں ہیں، اور تمہارے درمیان حکم ہیں، وہ قول فیصل ہے ہنسی مذاق نہیں، جو جابر اسے چھوڑے گا اللہ تعالیٰ اسے توڑ دے گا اور جو اس کے سوا کسی اور سے ہدایت چاہے گا اللہ تعالیٰ اسے گمراہ کرے گا، وہ اللہ تعالیٰ کی مضبوط رسی ہے اور وہ حکیمانہ ذکر ہے اور وہ صراطِ مستقیم ہے وہ وہی ہے جسے خواہشات ٹھہرائیں کر سکتیں اور نہ زبانیں اس میں ملاوٹ کر سکتی ہیں، اہل علم اس سے سیر نہیں ہوتے اور کثرت سے پڑھنے سے پرانا نہیں ہوتا اس کے عجائبات ختم نہیں ہوتے وہ وہی ہے جسے جنات سننے کے بعد رک نہ سکے بولے کہ ہم نے قرآن سنا ہے جو ہدایت کا راستہ دکھاتا ہے تو ہم اس پر ایمان لے آئے ہیں، جو اس کے وسیلے

سے بات کرتا ہے وہ سچا ہے اور جو اس پر عمل کرتا ہے اجرت و ثواب پاتا ہے، جو اس کے ذریعے فیصلے کرتا ہے وہ انصاف کرتا ہے اور جو اسکی طرف بلاتا ہے صراط مستقیم کی ہدایت پاتا ہے، اے اعمور اس حدیث کو اچھی طرح پکڑ لے (یاد کر لے)

بڑی جامع حدیث ہے اس میں غور و فکر کا بہت زیادہ سامان ہے کتنی بڑی حقیقت ہے کہ اسے بار بار پڑھنے والے اکتاتے نہیں ہیں، اس کے معانی و مطالب میں اتنی وسعت ہے کہ وہ کبھی ختم نہیں ہوں گے، پھر علما کیوں سیر ہوں گے وہ تو ہر وقت ہل من مزید کا نعرہ لگاتے رہیں گے اللہ تعالیٰ ہمیں قرآن سمجھنے، سمجھانے اور اس پر عمل کرنے کی توفیق دے۔

۱۔ تم میں سب سے بہتر وہ ہے جو قرآن سیکھے اور سکھائے۔

(ترمذی ج ۱ ص ۱۱۸ بخاری ج ۲ ص ۵۲، ابوداؤد ج ۱ ص ۳۳۵ البیہقی ج ۱ ص ۳۳۶)  
۲۔ (سیدنا) ابوہریرہ نے نبی صلی اللہ تعالیٰ علیہ وسلم سے نقل کیا ہے کہ حضور علیہ السلام نے فرمایا کچھ لوگ اللہ تعالیٰ کے گھروں میں سے کسی گھر میں اکٹھے ہو کر کتاب اللہ کی تلاوت کرنے اور ایک دوسرے کو پڑھنے پڑھانے کے لئے بیٹھتے ہیں تو ان پر تسکین اترتی ہے، رحمت انہیں ڈھانپ لیتی ہے اور فرشتے ان کے ارد گرد گھیرا ڈال لیتے ہیں اور اللہ تعالیٰ اپنے مقربین میں ان کا ذکر فرماتا ہے۔ (ابوداؤد ج ۱ ص ۳۳۶)

۳۔ عبداللہ بن عمر رضی اللہ تعالیٰ عنہ نے فرمایا کہ میں نے رسول اللہ صلی اللہ تعالیٰ علیہ وسلم کو فرماتے سنا صرف دو سے رشک ہونا چاہئے ایک وہ شخص جسے اللہ تعالیٰ نے کتاب دی اور وہ اسے رات کے لمحات میں کھڑا (نوافل میں) پڑھتا رہا، دوسرا وہ شخص جسے اللہ تعالیٰ نے مال دیا تو وہ اسے رات اور دن کے اوقات میں صدقہ کرتا رہا۔ (بخاری ج ۲ ص ۷۵۱)

اس موضوع پر صحاح ستہ اور دیگر کتب احادیث میں بے شمار روایت ہیں ایک مختصر سے رسالے کی گنجائش کے مطابق ہم نے کچھ حوالے دیدیئے ہیں، ہمیں قومی سطح پر قرآن کی طرف واپس پلٹنا چاہئے تاکہ ہمارے حالات بھی پلٹا کھائیں اور ہم ذلت کی وادیوں سے عظمت کی بلندیوں کی طرف اڑ سکیں۔

## حدیث نمبر 32

## فلسفہء اسلام

عن عمر (رضی اللہ تعالیٰ عنہ) ایضاً قال بینما نحن جُلوس عند رسول اللہ صلی اللہ علیہ وسلم ذات یوم اذ طلع علینا رجل شدید بیاض الثیاب، شدید سواد الشعر لا یرئی علیہ اثر السفر ولا یعرفہ منا احد، حتی جلس الی النبی صلی اللہ علیہ وسلم فاسند رکبتيه الی رکبتيه ووضع کفیه علی فخذیه و قال یا محمد اخبرنی عن الاسلام؟ فقال رسول اللہ صلی اللہ علیہ وسلم الاسلام ان تشهد ان لا اله الا اللہ و ان محمداً رسول اللہ، و تقیم الصلوٰۃ، و تؤتی الزکوٰۃ و تصوم رمضان و تحج البيت ان استطعت الیہ سبیلاً، قال صدقت فعجبنا له یساله و یصدقہ، قال فاخبرنی من الایمان؟ قال ان تؤمن باللہ و ملائکته و کتبه و رسله و الیوم الآخر و تؤمن بالقدر خیره و شره، قال صدقت قال فاخبرنی عن الاحسان؟ قال ان تعبد اللہ کانک تره، فان لم تکن تراه فانه یراک قال فاخبرنی عن الساعة؟ قال ما المسئول عنها باعلم من السائل، قال فاخبرنی عن اماراتها؟ قال ان تلد الامۃ ربّتها، و ان ترى الحفاة العراة العاله رعاء الشاء يتطاولون فی البنیان، ثم اطلق، فلبثت ملیاً، ثم قال یا عمر! اتدری من السائل؟ قلت اللہ و رسوله اعلم قال فانه جبریلُ اتاکم یعلمکم دینکم۔

(مسلم ج ۱ ص ۲۲ البابی مصر، بخاری ج ۱ ص ۱۲)

ترجمہ (سیدنا) عمر (رضی اللہ تعالیٰ عنہ) سے یہ روایت بھی مروی ہے انہوں نے فرمایا ایک دن ہم رسول اللہ صلی اللہ تعالیٰ علیہ وسلم کی خدمت میں بیٹھے تھے کہ ایک شخص

ہمارے سامنے آیا اس کے کپڑے بہت زیادہ سفید اور بال سخت کالے تھے اس پر سفر کی کوئی علامت نہیں تھی، ہم میں سے کوئی بھی اسے پہچانتا نہیں تھا۔ وہ نبی صلی اللہ تعالیٰ علیہ وسلم کے پاس بیٹھ گیا اپنے دونوں گھٹنے حضور علیہ السلام کے گھٹنوں سے ملا دیئے اور اپنے دونوں ہاتھ اپنی دونوں رانوں پر رکھ دیئے اور عرض کیا اے محمد (صلی اللہ علیک وسلم) مجھے آپ اسلام کے بارہ میں مطلع فرمائیں؟ رسول اللہ صلی اللہ تعالیٰ علیہ وسلم نے فرمایا اسلام یہ ہے کہ تو شہادت دے کہ اللہ تعالیٰ کے بغیر کوئی عبادت کے لائق نہیں ہے اور بیشک (سیدنا) محمد (صلی اللہ تعالیٰ علیہ وسلم) اللہ تعالیٰ کے رسول ہیں اور تو نماز قائم کرے، اور زکوٰۃ دے اور رمضان کے روزے رکھے اگر راستے کا خرچ ہو تو بیت اللہ کا حج کرے اس نے کہا آپ نے سچ فرمایا ہم اس پر حیران ہوئے کہ سوال بھی کرتا ہے اور پھر تصدیق بھی کرتا ہے، اس نے پھر کہا آپ مجھے ایمان کے بارے بھی خبر دیں؟ حضور علیہ السلام نے فرمایا کہ تو اللہ تعالیٰ پر اس کے فرشتوں پر، اس کی کتابوں پر، اس کے رسولوں پر اور آخرت کے دن پر ایمان رکھے، اچھی اور بری تقدیر پر بھی ایمان لائے اس نے کہا آپ نے سچ فرمایا، اس نے پھر عرض کیا آپ صلی اللہ تعالیٰ علیہ وسلم مجھے احسان کے بارے میں بھی کچھ ارشاد فرمائیں؟ آپ علیہ السلام نے فرمایا تو اللہ تعالیٰ کی اس طرح عبادت کر کہ تو اسے دیکھ رہا ہے پس تو اگر اسے نہیں دیکھ رہا ہے تو وہ تو تجھے دیکھ رہا ہے، اس نے عرض کیا قیامت کے بارے بھی مجھے باخبر فرمائیں؟ آپ علیہ السلام نے فرمایا قیامت کے بارے جس سے سوال ہو رہا ہے وہ سائل سے زیادہ علم والا نہیں ہے، اس نے عرض کیا اس کی کچھ علامات ہی ارشاد فرما دیں؟ آپ نے فرمایا کہ لوٹڈی اپنی مالکن کو جنے اور تو ننگے پاؤں، ننگے بدن بھوکے بکریوں بھیتروں کے چرواہوں کو دیکھے کہ وہ بلند بالا عمارتوں میں مقابلے کر رہے ہیں، پھر وہ چلا گیا، میں تھوڑی دیر ٹھہرا پھر رحمت عالم علیہ السلام نے فرمایا اے عمر! کیا آپ کو پتہ ہے سائل کون ہے؟ میں نے عرض کیا اللہ تعالیٰ اور اس کے رسول (علیہ السلام) بہتر جانتے ہیں، فرمایا وہ جبریل (علیہ السلام) تھے تمہارے پاس تمہیں دین کی تعلیم دینے آئے تھے۔

دوسری روایت میں ہے ”پھر اس شخص نے پیٹھ پھیری، تو حضور علیہ السلام نے فرمایا اس مرد کو واپس میرے پاس بلاؤ انہوں نے اسے بلانا چاہا تو کوئی شے بھی نہ دیکھی“ (ایضاً ص ۲۳)

ہم نے ترجمہ کرتے لکھا ہے کہ اس نے اپنے دونوں ہاتھ اپنی رانوں پر رکھے بزرگوں کے سامنے بیٹھنے کا یہی طریقہ ہے اس کا یہ معنی بھی ہو سکتا ہے کہ اس نے دونوں ہاتھ آقا علیہ السلام کی مقدس رانوں پر رکھے یعنی احتراماً اس طرح کیا جس طرح بزرگوں کے گھٹنے پکڑے جاتے ہیں، بے تکلف مرید نشت کی صورت میں رانوں کے اوپر بھی ہاتھ رکھ لیتے ہیں یہ سب اداب ہیں۔

حدیث سے اسلام کے پانچ ارکان اور ایمان کے چھ ارکان معلوم ہوئے جن کی تعداد گیارہ بنتی ہے اور نبی رحمت علیہ السلام کے نام نامی کا عدد اصغر بھی گیارہ ہے، عدد ہے ۹۲، نو اور دو کو جمع کریں تو گیارہ بن جاتے ہیں مطلب یہ ہوا کہ ایمان و اسلام کا مرکز ذاتِ مصطفوی ہے۔

احسان دراصل تصوف کا دوسرا نام ہے اور اس کا کمال فنا فی الذات ہے اسی کی توضیح ہمارے آقا علیہ السلام نے فرمائی ہے، کچھ اور احادیث بھی ملاحظہ فرمائیں۔  
۱:- ابن عمرؓ سے مروی ہے کہ نبی صلی اللہ تعالیٰ علیہ وسلم نے فرمایا اسلام کی پانچ بنیادیں ہیں کہ اللہ کی توحید مانے، نماز قائم کرے اور زکوٰۃ ادا کرے اور رمضان کے روزے رکھے اور حج کرے ایک شخص نے کہا حج اور روزے، فرمایا نہیں رمضان کے روزے اور حج ہیں (ابن عمرؓ) نے اسی طرح رسول اللہ صلی اللہ تعالیٰ علیہ وسلم سے سنا ہے

(مسلم ص ۲۶ نیز بخاری ج ۱ ص ۶ سعید کمپنی کراچی)

۲:- وفد عبدالقیس (ربیعہ) کو ارشاد ہوا آپ علیہ السلام نے انہیں حکم دیا کہ ایک اللہ پر ایمان لائیں، فرمایا کیا تمہیں پتہ ہے کہ ایک اللہ پر ایمان لانے کا مطلب کیا ہے، وہ بولے اللہ تعالیٰ اور اس کا رسول علیہ السلام ہی بہتر جانتے ہیں فرمایا (اس کا مطلب ہے) یہ اس بات کی شہادت ہے کہ اللہ تعالیٰ کے بغیر اور کوئی عبادت کے لائق نہیں ہے اور بیشک (سیدنا) محمد اللہ کے رسول ہیں، اور نماز قائم کرنا اور زکوٰۃ ادا کرنا اور

رمضان کے روزے رکھنا، (بخاری ج ۱ ص ۱۳) حج کا ذکر نہیں کیونکہ راستے پر کفار تھے اور وہ انہیں آنے نہیں دیتے تھے۔

۳۔ رسول اللہ صلی اللہ تعالیٰ علیہ وسلم نے فرمایا تم کیا دیکھتے ہو (تمہاری کیا رائے ہے) کہ اگر کسی کے دروازے پر نہر ہو جس میں وہ روزانہ پانچ دفعہ غسل کرتا ہو کیا اس کی میل باقی رہ جائے گی صحابہ نے عرض کیا کوئی میل بھی باقی نہیں رہے گی فرمایا یہ پانچ نمازوں کی مثال ہے اللہ تعالیٰ ان سے گناہوں کو مٹا دیتا ہے۔ (ترمذی ج ۲ ص ۱۱۴ سعید کمپنی کراچی) امام مسلم نے اس موضوع پر کئی احادیث نقل فرمائی ہیں۔

### جبریل علیہ السلام کی اصلیت

سب کے ہاں مسلم ہے کہ سیدنا جبریل علیہ السلام نوری ہیں ابھی آپ اوپر پڑھ چکے ہیں کہ وہ شاندار سفید لباس میں انسانی شکل میں سامنے آئے وہ حسب ارشاد قرآن ﴿فَتَمَثَّلَ لَهَا بَشَرًا سَوِيًّا﴾ (مریم آیت ۷۱) سیدہ مریم علیہا السلام کی خدمت میں بھی بطور بھرپور انسان تشریف لائے تھے سو چنانچہ ہے کہ نوری ہوتے ہوئے وہ انسانی شکل میں سامنے آئیں تو کیا پھر آپ ان کی نورانیت کا انکار فرمادیں گے؟ اگر یقیناً نہیں تو پھر نبی صلی اللہ تعالیٰ علیہ وسلم جن کی اصلیت نوری ہے اور یہ کئی احادیث سے ثابت ہے (ملاحظہ ہو المصنف کا فقیر کا اردو ترجمہ) جب آپ ہماری ہدایت کی خاطر بشری لباس میں آجائیں تو ان کی نورانیت کا انکار انصاف کی بات نہیں ہے اللہ کریم ہمیں سوچنے اور سمجھنے کی توفیق عطا فرمائے۔

## حدیث نمبر 33

### مقام مصطفیٰ علیہ السلام اور نماز

عن ابی ہریرۃ ان رسول اللہ صلی اللہ علیہ وسلم خرج علی ابی بن کعب فقال رسول اللہ علیہ وسلم یا اَبی، وهو یصلی فالتفت اَبی فلم یجبه و صلی اَبی فخنق ثم انصرف الی رسول اللہ صلی اللہ علیہ وسلم فقال السلام علیک یا رسول



اللہ! فقال رسول الله صلى الله عليه وسلم و عليك السلام ما منعك يا أباي! ان تجيبني اذا دعوتك فقال يا رسول الله! اني كنت في الصلوة قال فلم تجد فيما اوحى الله الي ان استجيبوا لله وللرسول اذا دعاكم لما يحييكم (الانفال آیت ۲۴) قال بلى ولا اعود ان شاء الله.

(ترمذی ج ۲ ص ۱۱۵ ابواب فضائل القرآن، سعید کمپنی)

ترجمہ:- (سیدنا) ابو ہریرہ (رضی اللہ تعالیٰ عنہ) نے بتایا کہ بیشک رسول اللہ صلی اللہ تعالیٰ علیہ وسلم (سیدنا) اُبی بن کعبؓ کی طرف نکلے حضور صلی اللہ تعالیٰ علیہ وسلم نے فرمایا او اُبی! وہ نماز پڑھ رہے تھے حضرت اُبی نے نماز جاری رکھی اسے ہلکا کر دیا (سلام پھیرنے کے بعد) رسول اللہ صلی اللہ تعالیٰ علیہ وسلم کی طرف گئے اور عرض کیا یا رسول اللہ! السلام علیک (آپ علیہ السلام پر سلام ہو) رسول اللہ صلی اللہ تعالیٰ علیہ وسلم نے فرمایا وعلیک السلام (اور آپ پر بھی سلامتی ہو) اے اُبی! آپ کو کس شے نے روکا مجھے جواب دینے سے جب میں نے آپ کو بلایا، انہوں نے عرض کیا یا رسول اللہ! میں نماز میں تھا، حضور علیہ السلام نے فرمایا کیا مجھ پر نازل ہونے والی وحی (قرآن) میں آپ نے نہیں پایا کہ اللہ تعالیٰ اور رسول (علیہ السلام) کو جواب دو جب رسول صلی اللہ تعالیٰ علیہ وسلم تمہیں اس چیز کی طرف بلائیں جو تمہیں زندگی بخشتی ہے، انہوں نے عرض کیا جی ہاں (یا رسول اللہ! آیت تو میں نے پڑھی ہے) انشاء اللہ دوبارہ ایسا نہیں ہو گا۔ اب ذرا حاشیہ نمبر ۷ بھی ملاحظہ فرمائیں۔

نماز نہیں ٹوٹی

علامہ طیبیؒ اور علامہ سید جمال الدین نے فرمایا کہ حدیث اس بات پر دلالت کرتی ہے کہ رسول اللہ صلی اللہ تعالیٰ علیہ وسلم کو جواب دینے سے نماز نہیں ٹوٹی، جیسا کہ نماز میں السلام علیک ایہا النبی کہنے سے نہیں ٹوٹی۔

ائمہ عالی مقام کا ارشادِ عالی یہ ہے کہ نماز میں آپ تجیہ پڑھتے ہوئے حدیث کی عبارت پیش نہیں کر رہے ہوتے ہیں بلکہ یہ سلام آپ اپنی طرف سے پیش کرتے

ہیں، اب حاشیہ نمبر ۷ کا مطلب یہ ہوا کہ جب آپ نے بارگاہِ نبوی میں اپنی طرف سے سلام عرض کیا اور نماز نہیں ٹوٹی تو پھر اگر حضور صلی اللہ تعالیٰ علیہ وسلم کسی کو یاد فرمائیں اور وہ خوش قسمت انسان جو اب دے تو بھی نماز نہیں ٹوٹے گی۔

ایک اور صحابی رضی اللہ تعالیٰ عنہ

۲:- بخاری ج ۲ ص ۶۴۲ پر یہ حدیث سیدنا ابوسعید بن المعلیٰ (رضی اللہ تعالیٰ عنہ سے مروی ہے ان کا اسم گرامی رافع ہے) سے روایت ہوئی ہے وہاں الفاظ یہ ہیں ”میں مسجد میں نماز پڑھ رہا تھا کہ رسول اللہ صلی اللہ تعالیٰ علیہ وسلم نے مجھے بلایا“ آخری فقرہ کہ آئندہ ایسا نہیں کروں گا اس حدیث میں نہیں ہے، کتاب التفسیر کی ابتداء میں یہ حدیث ہے۔

۳:- بالکل بخاری والی حدیث کے مطابق امام ابو داؤد نے یہ حدیث ابو داؤد ج ۱ ص ۳۳۶ البابی مصر پر باب فاتحہ الكتاب کے عنوان کے تحت نقل فرمائی ہے۔

۴:- امام نسائی نے یہی حدیث نمبر ۲، نمبر ۳ نسائی میں نقل فرمائی ہے ملاحظہ ہونسائی ج ۱ ص ۱۴۵ قدیمی کتب خانہ کراچی۔

صحاح ستہ کی چار کتابوں (ترمذی، بخاری، ابو داؤد اور نسائی) سے ہم نے یہ حدیث نقل کی ہے، نماز اللہ کریم کی محبوب عبادت ہے اس وقت توجہ ذاتِ ربانی کی طرف ہوتی ہے۔ لوگوں نے تو یہاں تک کہ دیا کہ رحمت عالم صلی اللہ تعالیٰ علیہ وسلم کا تصور بھی نماز میں نہ آئے مگر قرآن کا مطالبہ ہے کہ وہ بلائیں تو جواب دو، مزید برآں جب صحابہؓ نے نماز میں ہونے کی وجہ سے جواب نہیں دیا تو رحمت عالم صلی اللہ تعالیٰ علیہ وسلم نے فرمایا کیوں جواب نہیں دیا، انہوں نے عرض کیا کہ ہم نماز میں تھے تو ارشاد ہوا قرآن نہیں پڑھا اور پھر آپ صلی اللہ تعالیٰ علیہ وسلم نے آیت پڑھ کر سنائی تو ان کا جواب تھا کہ آئندہ ایسا نہیں ہوگا۔

ایک سوال

ازراہ کرم یہ ارشاد فرمایا جائے کہ جب ہم نماز میں السلام علیک ایہا النبی اور اشہد ان محمد عبدہ ورسولہ اور اللہم صلی علی محمد اور

اللہم بارک علی محمد پڑھتے ہیں تو اس وقت کس کا تصور کریں؟ اگر ذکر ان کا کریں اور تصور کسی اور کا کریں تو یہ صاف منافقت ہے اور اگر کسی کا بھی تصور نہ کریں تو یہ ساری عبارت مہمل ہو جائے گی، اور اگر صرف اور صرف ان مقدس جملوں کی ادائیگی کے وقت ہم اپنے آقا علیہ السلام فداہ روحی و قلبی و جمیع تخلیقات اللہ کا تصور کریں تو آپ کے فتوے کے مطابق نماز نہیں ہوتی، اب آپ ہی بتائیں ہم کیا کریں جو اب عطا فرما کر ثواب دارین حاصل کریں۔

ہائے اس زود پشیمان کا پشیمان ہونا، اللہم اهدنا الصراط المستقیم  
بجاء النبی الامین صلوات اللہ و سلامہ علیہ الی یوم الدین.

### حدیث نمبر 34

عن ابی ہریرۃ قال قالوا یا رسول اللہ صلے اللہ علیہ وسلم  
متی وجبت لک النبوة قال و آدم بین الروح و الجسد۔  
(ترمذی شریف ج ۲ ص ۲۰۱ مطبوع مجتہبی، مشکوٰۃ سعید کمپنی بحوالہ شرح السنۃ و مسند امام  
احمد، عن ابی امامہ رضی اللہ تعالیٰ عنہ)

ترجمہ:- حضرت ابو ہریرہ سے روایت ہے وہ کہتے ہیں صحابہؓ نے کہا یا رسول اللہ صلے اللہ علیہ وسلم حضور کی نبوت کب سے ثابت ہے حضور علیہ السلام نے فرمایا (میں اس وقت سے نبی ہوں) جب آدم علیہ السلام روح اور جسم کے (درمیانی مراحل) میں تھے یعنی ابھی تک ان کی روح جسم میں نہیں آئی تھی (ماخوذ از مرقات شرح مشکوٰۃ) (مشکوٰۃ ص ۵۱۳ سعید کمپنی بحوالہ شرح السنۃ و مسند امام احمد، عن ابی امامہ رضی اللہ تعالیٰ عنہ) اسی موضوع کی دوسری حدیث شرح السنۃ میں روایت ہے امام احمد بن حنبلؓ نے بھی اسی موضوع کی ایک روایت بیان کی ہے ہر دو کا حاصل یہ ہے ”میرا خاتم النبیین ہونا اللہ تعالیٰ کے ہاں اس وقت سے ثابت و مقرر ہے جبکہ آدم علیہ السلام کی مٹی زمین پر گوندھی جا رہی تھی میرے امر کا آغاز ابراہیم علیہ السلام کی دعا عیسیٰ علیہ السلام کی بشارت۔ اور اپنی والدہ ماجدہ کا وہ خواب ہے جو پیدائش کے وقت انہوں نے دیکھا

ایک نور نکلا جس سے شام کے محلات روشن ہو گئے۔“

حضرات! مندرجہ بالا احادیث کے مطالعہ سے آپ یقیناً اس نتیجہ پر پہنچیں گے کہ ہمارے حضور پر نور اس وقت اپنے نورانی وجود کے ساتھ موجود تھے جبکہ ابوالبشر آدم علیہ السلام موجود نہیں تھے تو یہ وہ اصلی وجود مسعود ہے حضور علیہ السلام کا جو سب سے آخر بشری لباس پہن کر مکہ مکرمہ اور مدینہ منورہ کی پر نور گلیوں میں جلوہ افروز ہوا۔ اس لیے حضور علیہ السلام کے متبرک ننانوے ناموں میں ایک نام نامی الاول بھی ہے کیونکہ آپ تخلیق انسانیت و بشریت سے پہلے موجود تھے۔ اللہ کا لاکھ لاکھ شکر ہے کہ اس نے ہمیں ایسے بلند شان بنی علیہ السلام کا امتی بنایا۔ فالحمد للہ علی ذالک۔

### حدیث نمبر 35

قال صلے اللہ وعلیہ وسلم انا محمد وانا احمد وانا الماحی الذی یمحی بی الکفر وانا العاشر الذی یحشر الناس علی قدمی وانا العاقب و العاقب الذی لیس بعدہ نبی۔

(مسلم شریف ج ۲ ص ۲۶۱۔ بخاری شریف مصری ج ۲ ص ۱۶۶)

ترجمہ:- حضور نبی الرحمة علیہ السلام نے ارشاد فرمایا میں محمد ہوں میں احمد ہوں اور میں ماجی ہوں کہ میرے طفیل کفر مٹے گا اور میں وہ حاشر ہوں کہ لوگ میرے زمانہ میں حشر کریں گے اور میں عاقب ہوں اور عاقب وہ ہے جس کے بعد کوئی نبی نہ آئے۔

سبحان اللہ! حضور علیہ السلام نے اپنے اوصاف حمیدہ کا ذکر خیر فرما کر امت مرحومہ کو تعلیم دی کہ خبردار میرے اوصاف حمیدہ بھول نہ جائیں اسی لیے کچھ صفات کی حضور علیہ السلام نے خود شرح فرمادی ماجی کا معنی خود ذکر فرمایا کفر کو مٹانے والا اسلام کا بول بالا کرنے والا قرآن کی اس آیت کی تفسیر ﴿لِيُظْهِرَهُ عَلَى الدِّينِ كُلِّهِ﴾ لفتح آیت ۲۸، تاکہ اسے سب دینوں پر غالب فرمادے، اسلام و توحید کا غلبہ اور کفر کی شکست و ریخت حضور کی صفت خاص ہے حضور علیہ السلام نے فرمایا **صِرْتُ بِالرَّعْبِ**۔ (مشکوٰۃ ص ۵۱۲ بحوالہ بخاری) اور اسی رعب نے کفر کے درود یوار ہلا

دیئے ہیں حاشیہ کی شرح فرمادی کہ لوگ میرے زمانہ میں اور میرے سامنے قیامت کے دن اکٹھے کئے جائیں گے یعنی میرے اور قیامت کے درمیان کوئی اور شریعت و نبوت نہیں ہوگی بعثت انا والقیامۃ کھاتین۔ (مسلم ج ۲ ص ۶۰۶) قدیمی کتب خانہ کراچی) عاقب کی بھی خود ہی شرح فرمادی کہ عاقب وہ ہوتا ہے جس کے بعد کوئی نبوت نہ ہو گویا جب حضور علیہ السلام کو خدا برتر نے عاقب و حاشیہ بنا کر بھیج دیا تو اب نہ کسی نبی کی ضرورت رہی اور نہ نبوت کی۔ اللہ کے فضل و کرم سے مسلمان حضور علیہ السلام کے ان ارشادات پر ایمان رکھتے ہیں اور حضور کو ہی احمد حاشیہ اور عاقب یقین کرتے ہیں اگر کوئی اپنے آپ کو احمد سمجھتا ہے یا عاقب و حاشیہ کے بعد مدعی نبوت ہے تو وہ جھوٹا ہے کیونکہ اگر اسے جھوٹا نہ سمجھا جائے تو حضور پر نور علیہ السلام کی احادیث کی تکذیب ہوتی ہے اور ہم غلامان شاہِ مدینہ مدین نبوت کو جھوٹا کہہ سکتے ہیں لیکن حضور علیہ السلام کی احادیث مطہرہ کو جھٹلا نہیں سکتے۔

دونوں احادیث کے ملانے سے واضح ہو جاتا ہے کہ نبوت کا اصل و مرجع حضور علیہ السلام کی ذات ستودہ صفات ہے آپ کی مثال بیج کی طرح ہے درخت کے موجود ہونے سے پہلے بیج موجود ہوتا ہے اسے بویا جاتا ہے درخت اگتا ہے شکوفے پھوٹتے ہیں شاخیں نکلتی ہیں پتے لگتے ہیں پھول جھومتے ہیں لیکن درخت کا کمال بیج دینا ہی ہے آخر وہ بیج دے گا وہی بیج جو بویا گیا تھا اول بھی بیج آخر بھی بیج۔ اول بھی اصل آخر بھی اصل۔ اسی طرح نبوت کا آغاز بھی جناب مصطفیٰ علیہ السلام اور انتہا بھی جناب مصطفیٰ علیہ السلام۔ جو کچھ بنا آپ کے سامنے بنا اور جو کچھ بن رہا ہے آپ کے سامنے بن رہا ہے کیونکہ آپ حیات النبی ہیں آپ سے کچھ نہیں چھپا اور نہ ہی ممکن ہے کہ آپ سے کچھ چھپ سکے۔ اول و آخر کا مقصد ہی اس کے علاوہ کیا ہو سکتا ہے۔ سب تعریفیں اس خدا کی ہیں جس نے جناب مصطفیٰ علیہ السلام کو اولین و آخرین کے علوم دیئے اور ہمیں آپ کے کمالات کا مداح بنایا اور دشمنانِ ذات احمدی کو تا ابد ذلیل و رسوا کیا۔

حضرت آدم علیہ السلام ابوالبشر ہیں آپ سے دینائے بشری کا آغاز ہوا تو حضور علیہ السلام کا حضرت آدم علیہ السلام سے پہلے بشری وجود میں ہونا درست نہیں

آپ کا وجود شریف حضرت آدم علیہ السلام سے پہلے نوری تھا اور آپ کی اصلیت نور تھی دنیا کے بشریت میں جب خدا تعالیٰ نے آپ کو بھیجا تو بشریت کا لباس پہنا دیا تاکہ دنیا کے بشریت کے لیے ہادی ہو سکیں بشری لباس پہن لینے سے حضور کی اصلیت نہیں بدلی جیسے آپ علیہ السلام آدم علیہ السلام سے پہلے نور تھے ویسے ہی اب بھی نور ہیں اور ہر شیشہ آپ کے نور سے منور ہو گیا۔

## حدیث نمبر 36

قال رسول الله صلى الله عليه وسلم ان الله لا يجتمع امتي  
او قال امة محمد على ضلالة ويد الله على الجماعة ومن شذَّ شذَّ  
في النار.

(ترمذی شریف ج ۲ ص ۳۹)

ترجمہ:- امام الانبیاء علیہ السلام نے فرمایا بیشک اللہ تعالیٰ میری امت کو گمراہی پر اکٹھا نہیں کرے گا۔ اللہ کا ہاتھ جماعت پر ہے جو جماعت سے بھاگا وہ جہنم کی طرف بھاگا۔  
معلوم ہوا کہ حضور علیہ السلام کی پوری امت کبھی بھی گمراہ نہیں ہوگی کچھ فرقے ایسے ہوں گے جو حضور علیہ السلام کی مبارک جماعت کو چھوڑ کر الگ ہو جائیں گے ایسے فرقوں کو حضور علیہ السلام نے تنبیہ فرمائی ہے کہ اگر جماعت کو چھوڑ کر الگ ہو گے تو جہنم کا ایندھن بنو گے۔

حضور پر نور علیہ السلام نے دوسری حدیث میں ارشاد فرمایا ”میری امت میں سے ایک جماعت غلبہ کے ساتھ حق پر قائم رہے گی مخالفت سے اس کا کچھ نہیں بگڑے گا تا قیام قیامت وہ حق پر ہوں گے“

(مشکوٰۃ شریف ص ۴۵۷، بخاری مصری ج ۲ ص ۱۷۸)

وہ جماعت جس پر اللہ تعالیٰ کا ہاتھ ہے جو ناجی ہے جو حق پر قائم و دائم ہے جس سے جدائی و تفریق باعثِ ہلاکت و تباہی ہے کون سی جماعت ہے؟ ایسی جماعت وہی ہو سکتی ہے جو محمد مصطفیٰ صلی اللہ علیہ وسلم کے پورے دین و شریعت احکام و افعال

او امر و منہا ہی پر ایمان رکھتی ہو۔ قرآن کو کلام الہی سمجھے تغیر و تبدل کلام الہی میں ممکن نہ سمجھے نبی اکرم نور مجسم علیہ السلام کی تیار کردہ جماعت یعنی جماعت صحابہ کو آسمان نبوت کے درخشاں ستارے سمجھے اور **بایہم اقتدیتم اہتدیتم** پر ایمان رکھے۔ حضور کی ابدی قیادت پر غیر متزلزل ایمان رکھے اور خانہ ساز قیادتوں کی رہنمائی تسلیم کرنے سے انکار کر دے۔ مختلف جماعتوں اور فرقوں نے دین میں کمی بیشی کر کے دین کو مسخ کر کے رکھ دیا ہے حقیقت بین نگاہ سے اگر دیکھا جائے تو صرف اہلسنت والجماعت ہی ایک ایسی جماعت ہے جو بحیثیت عقیدہ وہ سب کچھ تسلیم کرتی ہے جو احکام خداوندی و ارشادات نبوی سے ظاہر و باہر ہے۔ توحید و رسالت ختم نبوت رفعت مقام صحابیت عزت اہل بیت خدمت بندگان خدا اسی جماعت کا شیوہ رہا ہے خیر القرون سے لیکر آج تک مخالفین کی پوری کوششوں کے باوجود اس کا کچھ نہیں بگڑا۔

اہل سنت بھائیوں کو چاہئے کہ وہ اپنی جماعت سے وابستہ رہیں اور احکام الہی کی تبلیغ کریں تاکہ ہمارے بھولے بھٹکے بھائی جو سواد اعظم کو چھوڑ کر قعر مذلت میں گر رہے ہیں انہیں بچایا جاسکے۔

### حدیث نمبر 37

قال النبی صلی اللہ علیہ وسلم یا معاذ اتدری ما حق اللہ علی العباد قال اللہ ورسولہ اعلم قال ان یعبدوہ ولا یشرکوا بہ شیا اتدری ما حقہم علیہ قال اللہ ورسولہ اعلم قال ان لا یعذبہم۔

(بخاری مصری ج ۲ ص ۱۶۸)

ترجمہ:- حضور نبی اکرم علیہ السلام نے فرمایا معاذ! تو جانتا ہے کہ اللہ تعالیٰ کا حق بندوں پر کیا ہے؟ حضرت معاذ نے کہا اللہ اور اس کا رسول بہتر جانتے ہیں حضور علیہ السلام نے فرمایا (اللہ کا حق بندوں پر یہ ہے کہ) اسی کی عبادت کریں اور اس کے ساتھ کسی کو شریک نہ ٹھہرائیں، معاذ! کیا تو جانتا ہے بندوں کا حق اللہ تعالیٰ پر کیا ہے؟ حضرت

معاذ نے کہا اللہ اور اس کا رسول بہتر جانتے ہیں حضور نے فرمایا (بندوں کا حق اللہ پر یہ ہے کہ) وہ انہیں عذاب نہ دے۔

حدیث پاک کو پڑھنے سے واضح ہو جاتا ہے کہ حضور پر نور علیہ السلام اپنے صحابی حضرت معاذ کو درس توحید دے رہے ہیں ”صرف اللہ کی عبادت کی جائے اور اس کی ذات بابرکات میں کسی کو شریک و سہیم نہ مانا جائے اس کی ذات و صفات شرک سے پاک ہیں۔ یہی معنی ہے کلمہ توحید لا الہ الا اللہ کا۔ حضور پر نور علیہ السلام سے پوچھا گیا یا رسول اللہ صلی اللہ علیک وسلم سب سے اچھا عمل کون سا ہے حضور علیہ السلام نے فرمایا الایمان باللہ۔ سب سے اچھا عمل اللہ پر ایمان لانا ہے (مسلم صحیح المطالع ج ۱ ص ۶۲) حضور علیہ السلام سے پوچھا گیا اللہ تعالیٰ کے ہاں سب سے بڑا گناہ کون سا ہے۔ فرمایا اس خدا کا شریک بنانا جس نے تجھے پیدا کیا ہے (مسلم صحیح المطالع ج ۱ ص ۶۳، بخاری ج ۴ ص ۱۸۶) حضور پر نور علیہ السلام نے فرمایا کسی نے تکلیف دہ بات سن کر اللہ سے زیادہ صبر نہیں کیا کہ لوگوں نے اللہ کا بیٹا بنایا پھر اس نے انہیں درگزر کی اور انہیں رزق دیا، (بخاری شریف مطبوعہ مصر ج ۴ ص ۱۶۸) معلوم ہوا کہ مولا کریم اپنی ذات و صفات میں بے مثل بے مثل لا شریک ہیں نہ ان کا کوئی شریک ہے نہ سہیم وہ ایسے رحیم ہیں رؤف ہیں کہ گناہگار مومنوں کو بخشنے اور معاف کرنے کا وعدہ دے رکھا ہے ﴿لَا تَقْنَطُوا مِنْ رَحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا﴾ (الزمر آیت ۵۳)

ترجمہ: اللہ تعالیٰ کی رحمت سے مایوس نہ ہو اللہ تعالیٰ سب گناہوں کو معاف فرما دے گا (بخاری ج ۴ ص ۱۸۰ کی حدیث دیکھ لیجئے) اور جب غیرت کا سمندر جوش میں آتا ہے تو مشرکوں کافروں اور منافقوں کو دائمی سزا کے احکام مل جاتے ہیں ﴿إِنَّ اللَّهَ لَا يَغْفِرُ أَنْ يُشْرِكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾۔ النساء آیت ۱۱۶، بیشک اللہ تعالیٰ مغفرت نہیں فرماتا کہ اس کے ساتھ کسی کو شریک بنایا جائے اس کے بغیر جسے چاہتا ہے بخش دیتا ہے۔ ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ﴾ النساء آیت ۱۴۵، بے شک منافق جہنم کے سب سے نچلے طبقہ میں ہیں۔



لیکن یاد رہے کہ توحید وہی توحید ہے جو مصطفیٰ علیہ السلام نے سکھائی اور شرک وہی شرک ہے جو حضور علیہ السلام نے بتایا۔ یہ شرک نہیں کہ کسی بندہ خدا کو خدا و ادکمالات کی بنا پر بزرگ سمجھتے ہوئے معزز و قابل تعریف سمجھا جائے۔ یہ تعریف و توصیف اس بندہ خدا کی نہیں بلکہ مولا کریم کی ہوگی جس نے اپنے بندہ میں وہ کمال و جمال پیدا کیا۔

حدیث پاک کے مضمون سے یہ بھی معلوم ہوتا ہے کہ صحابہ اگر کسی بات کو نہ جانتے اور ان سے پوچھا جاتا کہ فلاں بات کس طرح ہے تو وہ جواب دیتے اللہ اور اس اللہ کا رسول بہتر جانتے ہیں۔ یعنی ان کا یہ ایمان تھا کہ خدا نے حضور پر نور کو علوم عطا فرما دیئے ہیں لہذا خدا تعالیٰ کی تعلیم سے نبی علیہ السلام جانتے ہیں۔ صحابہ کا ارشاد و عمل ہمارے لیے مشعل ہدایت ہے جو عقیدہ انہوں نے حضور پر نور علیہ السلام کے متعلق رکھا ہم بھی وہی رکھتے ہیں اور واضح الفاظ میں اعلان کرتے ہیں کہ مولا کریم و رحیم نے اپنے نبی امی فدائے ابی و امی کو علوم بخشے اور کائنات کے غیوب پر آپ کو مطلع فرمایا۔ ﴿وَعَلَّمَكَ مَا لَمْ تَكُنْ تَعْلَمُ وَكَانَ فَضْلُ اللَّهِ عَلَيْكَ عَظِيمًا﴾ النساء آیت ۱۱۳

ترجمہ:- اور آپ کو سکھلایا جو آپ نہیں جانتے تھے آپ پر اللہ تعالیٰ کا بڑا فضل ہے ﴿عَلِمَ الْغَيْبِ فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَّسُولٍ﴾ الجن آیت ۲۷-۲۶۔

ترجمہ:- وہ غیب جاننے والا ہے وہ اپنا غیب کسی پر ظاہر نہیں فرماتا مگر جس رسول کو چن لے۔ ان آیات مطہرات سے اعلان حق کیا گیا۔ منبر پر چڑھ کر حضور علیہ السلام نے واضح الفاظ میں اعلان کر دیا سننے والوں نے شہادت دی اخبارنا بما كان وما هو كائن الي يوم القيامة حفظه، من حفظه، ونسبه من نسبه۔ (ترمذی مجتہبی ج ۲ ص ۴۲، مسلم ج ۲ ص ۵۵۳ البابی مصر)

اور ہم ایمان رکھتے ہیں کہ مولا کریم کا اعلان حق، حضور علیہ السلام کا بیان حق، صحابہ کرام کا اذعان حق اور ہمارا ان تین سندوں پر ایمان حق، سب سے بڑا غیب مولا کریم کی ذات ستودہ صفات ہے ﴿لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ﴾

الانعام آیت ۱۰۳، ترجمہ:- آنکھیں اسے نہیں پاسکتیں وہ آنکھوں کو پالیتا ہے، نہ کسی آنکھ نے اسے دیکھا نہ دیکھے گی کیونکہ لطافت کے پردے اور نور کی چادریں اسے دیکھنے نہیں دیتیں۔ لیکن قربان جاؤں ﴿مَا زَاغَ الْبَصَرُ﴾ النجم آیت ۱۰ ﴿وَالِیٰ آنکھ سے دَنَا فَتَدَلَّى﴾ کے حسین محبوب سے ﴿فَاَوْحَىٰ اِلَىٰ عَبْدِهٖ مَا اَوْحَىٰ﴾ النجم آیت ۱۰ ﴿كَلِمَاتٍ عَلِيمٍ﴾ کے علوم والے نورانی بشر سے ﴿مَا يَنْطِقُ عَنِ الْهَوَىٰ﴾ النجم آیت ۳ ﴿وَالِیٰ مَبَارَكٌ زَبَانٌ﴾ والی مبارک زبان سے کہ جب لامکاں پر جلوہ افروز ہوئے تو لطافتوں کے پردے اٹھ گئے نور کی چادریں الٹ دی گئیں، حسن حسن سے مل گیا نور نور سے ہم آغوش ہوا غیب شہود میں تبدیل ہو گیا۔ جس سے غیوب و شہود کا پیدا کرنے والا نہ چھپا اس سے کوئی دوسری چیز کیا چھپے۔ سچا عقیدہ ہے صحابہ کا کہ اللہ و رسولہ اعلم، و نحن علی ذالک من الشاہدین والشاکرین والحمد للہ رب العالمین۔ یہ عقیدہ کہ مولا کریم کو دیکھنا محال ہے اس کا تعلق اس دنیا سے ہے اور وہ بھی حضور علیہ السلام کے لیے نہیں کیونکہ حضرت ابن عباس جیسے جلیل القدر صحابی اور صحابہ کی ایک جماعت حضرت امام احمد ابن حنبل اور امت مرحومہ کے دیگر بڑے بڑے اکابر جو مکان امت کے ستون ہیں اس عقیدہ پر راسخ ہیں کہ حضور نے مولا کریم کو دیکھا۔ یہ محال بھی نہیں کیونکہ دوسرے عالم میں عوام بھی مولا کریم کا دیدار کریں گے تو حضور جو کمالات کا منتہی و اختتام ہیں اگر اس دنیا میں اللہ تعالیٰ کو دیکھ لیں تو کیا حرج ہے انکم سترون ربکم عیاناً تم اپنے رب کو سامنے آنکھوں سے دیکھو گے (بخاری مصری ج ۲ ص ۷۷) اما منکم من اعداں سیکلمہ ربہ لیس بینہ و بینہ ترجمان ولا حجاب یحببہ (بخاری مصری ج ۲ ص ۷۷) تم میں سے ہر ایک رب تعالیٰ کے ساتھ کسی ترجمان اور پردہ کے بغیر بات چیت کریگا۔ ہم یہی دو باتیں حضور علیہ السلام کے متعلق اس دنیا میں مانتے ہیں کہ حضور نے خدا کو دیکھا اور ہمکلامی فرمائی فساوحی الی عبدہ کی رمزیں فاش ہوئیں استعارے کنائے اور تشبیہیں ختم ہوئیں۔ بیان و تبیان و ایضاح کے مدارج شروع ہوئے۔

## حدیث نمبر 38

سمعت جابرًا يقول سمعت النبي صلى الله عليه وسلم  
يقول المسلم من سلم المسلمون من لسانه ويده

(مسلم ج ۱ ص ۴۸)

ترجمہ:- میں نے جابرؓ سے سنا وہ کہتے ہیں میں نے حضور علیہ السلام کو فرماتے ہوئے سنا  
مسلمان وہ ہے جس کی زبان اور ہاتھ سے مسلمان بچے رہیں۔

حضور پُر نور صلی اللہ علیہ وسلم نے کیسی عجیب تعلیم مسلمانوں کو دی ہے اگر  
مسلمان اس پر عمل پیرا ہو جائیں تو یہ روزِ روز کے فتنے اور فساد ختم ہو جائیں سب  
برائیوں کی جڑ بد زبانی فحش کلامی غیبت چغلی خوری اور برا بھلا کہنا ہے اس کی وجہ سے  
معاشرتی مقاطعہ ہوتا ہے قتل ہوتے ہیں اور فساد مچتے ہیں اگر مسلم قوم حضور علیہ السلام  
کی اس ایک حدیث پاک پر عمل پیرا ہو جائے تو وہ اخلاقی اور معاشرتی طور پر مہذب  
ترین قوم بن سکتی ہے جب سے مسلم قوم نے اس حدیث پر عمل کرنا چھوڑا ہے وہ  
ہلاکت کے گڑھے اور تباہی کے تلاطم میں جا پڑی ہے طرح طرح کی خرابیاں اور فساد  
مچ رہے ہیں۔ ہمارے نبی پاک ﷺ کی پاکیزہ تعلیمات کی روشنی نے کفر پسندانہ  
ظلمت آفرین آنکھوں کو مسحور کر دیا لیکن افسوس ہے مسلم قوم پر جس نے حضور علیہ السلام  
کی تعلیمات کو ہی بھلانے پر اکتفا نہیں کیا بلکہ حضور علیہ السلام پر ہی زبانِ درازی کی گئی  
نبی امی فداہ روجی صلی اللہ علیہ وسلم پر زبان کھولی گئی آپ کے اوصافِ کمال قابل  
زوال بنانے کی ناپاک کوششیں کی گئیں کسی نے حضور علیہ السلام کو بڑے بھائی  
جیسا سمجھا اور یہ معلوم نہ ہوا کہ ہر حیثیت میں چھوٹا بھائی بڑے بھائی کا شریک ہے  
حالانکہ ہمارے نبی پاک کا کوئی اپنے اوصافِ کمال میں شریک نہیں ہو سکتا اگر ان کے  
مساوی و شریک ہونے کا کسی کو وہم ہے تو وہ حضور کی ابدی و ازلی قیادت کو چھوڑ دے اور  
کوئی ایسا قائد تلاش کرے جو اوصافِ کمال سے متصف ہو صرف اس کا بڑا بھائی نہ ہو  
ورنہ خسر الدینا و الآخرة کی گلی سے گزرنا پڑیگا اور یہ اخوت کام نہیں آئیگی۔

کوئی اور بولا تو اس سے بھی بلند بانگ و عوی کر دیا خواہیں آنے لگیں حضور پر نور علیہ السلام کو پل صراط سے گرتے ہوئے دیکھا اور حضور علیہ السلام کو تھا ما۔ آپ اتنا تو جانتے ہوں گے کہ پل صراط سے گرنے والے کدھر جاتے ہیں اس بات کو ذہن میں رکھیے اور پھر اس دعوئے توحید و ایمان کرنے والے مسلم سے پوچھئے کہ حضور آپ کا خواب کس محور پر گھوم رہا ہے۔ قربان جاؤں اس نبی برحق پر جس نے ارشاد فرمایا کہ امتی پل صراط سے گذریں گے تو میں خدا سے دعا مانگوں گا یا رب سلم امتی یا رب سلم امتی (یا اللہ میری امت کو بچالے پل صراط سے گرنے جائے) سبحان اللہ دنیا بھر کو تھا منے والے انا آخذ بحجزتکم و انتم تقحمون۔ (ترمذی ج ۲ ص ۱۱۰ مجتہبائی) (تم جہنم میں گرنے کی کوشش کرتے ہو اور میں تمہیں تہ بند) (پٹی وغیرہ) سے پکڑ کر باہر نکالتا ہوں) امت کا سہارا گناہگاروں کا شافع مجرموں کو محشر کی مصیبت بھری فضا کو جنت کی پر امن و راحت بخش فضا میں تبدیل کرنے والا، ستر ہزار فرشتوں کے سلاموں میں اپنی قبر مبارک سے اٹھنے والا، فاطمہ کا ابا، حسنین کا نانا، صدیق کا یارِ غار خود پل صراط کو عبور نہیں کر سکتا اور دو ٹکے کے مولوی ہاتھ تھامے پھر رہے ہیں کیا یہی شان رسالت ہے اس سے بڑھ کر حضور کی بے ادبی اور دربار نبوت میں گستاخی کیا ہوگی خوب فرمایا۔

ظالم اس نے تجھ کو مہلت دی کہ اس عالم میں ہے۔ کافر و مرتد پہ بھی رحمت رسول اللہ کی (تبغیر لفظی)

ایک اور دریدہ دہن بولا حضور پر نور شافع یوم النشور کی احادیث کی ضرورت ہی نہیں یہ تو چھوٹے میاں تھے بڑے میاں بولے جو فسادات رونما ہوئے ہیں وہ حضور کی سنت و حدیث کا کرشمہ ہیں (العیاذ باللہ) سبحان اللہ! چھوٹے بھائیوں کے بڑے بھائی ایسے ہی ہوتے ہیں اور نبی کو اپنا بڑا بھائی کہ کر شائد وہ نبیوں سے ایسا مظاہرہ ہی کرانا چاہتے ہوں لیکن یاد رہے نبیوں کی زبان پاک اور ان کا بیان پاک، احادیث بیکار ہوں تو آپ کے ہاں ضرور ہوں کیونکہ آپ کی آزادی پر پابندی یہ عائد کرتی ہے آپ کی مکروہ صورت کو سر بازار یہ پیش کرتی ہیں آپ کے اعمال کا یہ جائزہ لیتی ہیں آپ کے

کردار کا بھانڈا چورا ہے میں یہ پھوڑتی ہیں۔ حضور پر نور کی نگاہ سے آپ نہیں چھپ سکتے آپ کی صورت سے حضور واقف تبھی تو اطلاع دیتے گئے۔ ہاں تو یہ جو نبی سبیل اللہ آپ نے فساد مچایا ہوا ہے اور ایک پوری جماعت کو درس الحاد و تلبیس دے رہے ہیں ذرا تکلیف گوارا کر کے یہ تو بتاتے جائیں کہ جناب والا نے کون سی حدیث نبوی سے یہ سبق سیکھا ہے **فاتوا ببرہان ان کنتم صادقین** کیا آپ کے یہ عقائد اسی نبی کے متعلق ہیں جس کی عالمگیر قیادت پر آپ کا ایمان ہے یا تو پھر آپ اپنے دعویٰ ایمان میں جھوٹے ہیں یا پھر حضور علیہ السلام کی عالمگیر قیادت پر آپ کا ایمان نہیں اور یا پھر محض اسلام زبانی ہے اور اپنی بد کرداری چھپانے کی ایک نشانی ہے۔ کیا یہ اس نبی کے متعلق تم ارشاد فرما رہے ہو جس کے اشاروں سے چاند ٹکڑے ہوا سورج ڈوب کر واپس آیا، طعام میں برکت ہوئی۔ کافروں کے منہ پھر گئے۔ درخت دوڑتے آئے لبیک یا رسول کی صداؤں سے فضا گونج اٹھی، بد اخلاقی اور بد کرداری کی جگہ مکارم اخلاق اور حسن کردار نے لے لی، حیوان انسان بن گئے، ظالم عادل بن گئے، فقیروں کو دولت ملی، بزدلوں کو شجاع بنایا، جاہلوں کو عالم بنایا اور کافروں کو دولت ایمان سے سرشار کیا، مغلوب غالب آئے، رحمت کے دریا بہا دیئے اور ﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ الانبیاء آیت ۱۰۷ کے تحت جمال پر بیٹھ کر ﴿لَا تَشْرِبْ عَلَیْكُمْ الْیَوْمَ﴾ یوسف آیت ۹۲ ﴿تمہیں کچھ نہیں کہا جائیگا﴾ کے مبارک نعمہ سے فضا کو امن و سکون برکت و رحمت سے بھر دیا اور آج اسی نبی کو بڑا بھائی، پل صراط سے گرنے والا، فسادوں کی بنیاد وغیرہ بکواسات سے یاد کر رہے ہو کیا یہ **سَلِمَ الْمَسْلُونُ مِنْ لِسَانِهِ** کا حق ادا کر رہے ہو۔ اللہ کے لیے کچھ تو شرم کرو اگر تمہیں سب کچھ بھول چکا ہے تو اتنا تو یاد رکھو کہ تم اس نبی کا کلمہ پڑھتے ہو۔

۔ اور تم پر میرے آقا کی عنایت نہ سہی

منکرو! کلمہ پڑھانے کا بھی احسان گیا (تبغیر لفظی)

قرآن کریم نے چغلی خوری کو زبردست جرم قرار دیا ہے اور مصطفیٰ شافع روز

جزا کی مذکورہ بالا حدیث قرآن کی شرح ہے قرآن نے مسلمان کی شان یہ بیان کی ہے

﴿وَلَا خَوْفًا لِّلَّذِينَ سَبَقُونَا بِالْإِيمَانِ﴾ الحشر آیت ۱۰ ﴿يَا أَيُّهَا الَّذِينَ آمَنُوا﴾ (یا اللہ ہم سے پہلے ایمان لانے والوں کی بھی مغفرت فرما) اور حضور علیہ السلام نے فرمایا ”کہ مومن لعن طعن کرنے والا نہیں ہوتا“ مگر افسوس کی سلم المسلمون پر عمل پیرا ہونے والی لالہ کہنے والی امت آج بازاروں میں پھر پھر کراہکام خداوندی وارشادات نبوی کے پر نچے اڑاتی پھر رہی ہے گالیاں اور تحش کلامی کا فقط منتہی نور خدا مصطفیٰ صلی اللہ علیہ وسلم کے غلاموں مخلصوں اور صحبت یافتوں کو بنایا جا رہا ہے اور پھر اسلام کا دعویٰ کیا جا رہا ہے کیا یہی وہ اسلام ہے جو خدائے قدوس نے حضور علیہ السلام کے ذریعہ بطور اتمام نعمت ہمیں عنایت فرمایا تھا۔ سچ تو یہ ہے کہ ہمارے انہی اعمال کو دیکھ کر آج غیر تو میں اپنی قلبی شقاوت کے باوجود اسلام سے معطر ہو رہی ہیں اگر حقیقی اسلام آج بھی سامنے آجائے اور عملی طور پر وہ مسلمانوں کے گھروں معاشروں اور عدالتوں میں مروج ہو جائے تو کوئی وجہ نہیں کہ منکران توحید و رسالت پروانوں کی طرح اسلام کی شمع منور اور نور رسالت پر قربان نہ ہو جائیں۔ نبی کی شان وہ اور نبی کے دوستوں کی شان یہ اور مسلمان دنیا کا عمل یہ۔۔۔ جو کفر و اسلام کے درمیان اب حائل ہیں وقت پکار پکار کر رہا ہے ظالمو! کچھ سوچو مگر مسلمان ہیں کہ خواب غفلت میں مدہوش پڑے ہیں اور وہی منحوس نعرے لگ رہے ہیں جو اسلام کی شان کے سراسر خلاف ہیں۔

### حدیث نمبر 39

عن تمیم الداری ان النبی صلی اللہ علیہ وسلم قال الدین النصیحة فلنا لمن قال لله ولکتابہ ولرسولہ ولائمة المسلمین و عامتهم،

(مسلم اصح المطابع ج ۱ ص ۵۴)

ترجمہ:- تمیم داری فرماتے ہیں حضور شافع یوم النشور علیہ السلام نے فرمایا کہ دین نصیحت (خلوص کا نام) ہے ہم (جماعت صحابہ) نے عرض کیا یا رسول اللہ کن کے لیے فرمایا اللہ تعالیٰ اور اس کی کتاب اور اس کے رسول مسلمانوں کے رہنماؤں اور عام

لوگوں کے لیے نصیحت (ہی دین ہے)

حدیث پاک کی شرح و تفسیر سے پہلے ضروری ہے کہ لفظ نصیحت کی تشریح و تفسیر کر دی جائے تاکہ شکوک و اوہام نہ پیدا ہوں۔ نصیحت مصدر ہے عرب والے اسے عموماً مندرجہ ذیل معنوں میں استعمال کرتے ہیں نصیح بمعنی خاطر کپڑا سینا۔ گویا نصیحت کرنے والا اپنے مخاطب کو خرابیوں اور بد اعمالیوں بد عقیدگیوں سے اسی طرح محفوظ اور پاک رکھنا چاہتا ہے جس طرح کپڑا سینے والا پوری کوشش سے کپڑے کو صاف و پاکیزہ رکھتا ہے اور حتی الوسع اسکی سلائی بڑی چابکدستی اور ہوشیاری سے کرتا ہے نصیح العسل شہد کو صاف کیا اور موم سے اسے الگ کر دیا۔ گویا نصیحت کرنے والا اپنے مخاطب کو اچھے اخلاق کی دعوت دیتا ہے اور چاہتا ہے کہ جس طرح شہد صاف ہو کر بے عیب ہو جاتا ہے اسی طرح میرا مخاطب و منصوح بھی بد اخلاقی کی لعنت بد اعمالی کے عذاب اور بد کرداری کے جہنم سے نجات پا جائے۔ تو اس تحریر سے ثابت ہو گیا کہ نصیحت بمعنی خلوص ہے اس واسطے احقر نے حدیث پاک کا ترجمہ کرتے ہوئے نصیحت بمعنی خلوص لیا ہے۔

نصیحت کی شرح اور اقسام علامہ ابو سلیمان خطابی نے شرح و بسط سے بیان فرماتے ہوئے ایک نفیس و شاندار بحث تحریر فرمائی ہے ہم اس کو مختصراً تحریر کر دیتے ہیں۔ حدیث پاک کا پہلا فقرہ ہے کہ ”اللہ کے لیے خلوص ہو“ یعنی خدائے واحد و برتر پر بندہ ایمان لائے اور مولا کریم کی ذات و صفات اور اوصاف میں کسی کو شریک نہ ٹھہرائے مولا کریم کی جلالی و جمالی سب صفات کا اقرار کرے یوں نہ ہو کہ اگر طبیعت ماحول اور دماغ نے مان لیا تو تسلیم اور اگر یہی باعث انکار بن جائیں تو انکاری بن جائے۔ اللہ کریم کو سب نقائص سے پاک مبرا سمجھے۔ ایسی کوئی صفت ذات باری کے لیے تسلیم نہیں کی جاسکتی جو باعث نقص ہو۔ اللہ تعالیٰ کی اطاعت کے لیے کمر بستہ ہو جائے گناہوں سے اس لیے بچے کہ مولا کریم کی گناہوں میں رضا نہیں ہے۔ اگر کسی سے دشمنی رکھے تو اس لیے کہ وہ اللہ کا دشمن ہے اور کسی سے محبت ہو تو صرف اور صرف اس لیے کہ وہ اللہ کا محبوب ہے۔ اللہ کے دوستوں سے دوستی اور اللہ کے نافرمانوں کی نافرمانی کرے۔ اللہ کریم کے منکروں سے اعلان جنگ کر دے۔ اللہ کی نعمتوں کا اقرار

کرے جس نے ان گنت نعمتیں عنایت فرمائیں۔ انسان بنایا، عقل دی، علم دیا، آنکھیں دیں، باقی حواس دیئے، کھانے پینے کے اسباب مہیا فرمائے اگر صرف یہی دیکھا جائے کہ مولا کریم کس طرح رزق پہنچاتے ہیں تو انسانی عقل دنگ رہ جاتی ہے پتھروں کے اندر کیڑے موجود ہیں خوراک کا کوئی ذریعہ نہیں لیکن قربان جائیے مولائے کل رازقِ کل پر جو پتھروں میں کیڑوں کو روزی پہنچاتا ہے اتھاہ سمندروں کی تہوں میں رہنے والی مخلوق اسے نہیں بھولتی سب کچھ اسکی پاک نظر کے سامنے ہے سمندروں کی تہیں ہمالہ ایسے پہاڑوں کے فولادی پتھر کسی چیز کو اس کی نگاہ پاک سے چھپا نہیں سکتے اور نہ ہی اس کے نظام رزقِ رسائی میں روڑا اٹکا سکتے ہیں۔ کسی کے لیے پانی موت کا ذریعہ ہے اور کوئی پانی کے بغیر زندہ نہیں رہ سکتا کوئی خاک چاٹ رہا ہے اور اسی کو نعمت سمجھے ہوئے ہے اور قدرت نے اس کے لیے اسی کو باعث حیات بنایا ہے تو کوئی ہوا پھانک کر گزرا اوقات کر رہا ہے نہ اس کے علم کی وسعت محدود نہ اس کے رزقِ رسائی کے اسباب محدود نہ اسکی قوت محدود نہ اس کے انعامات کی حدود۔

﴿وَإِنْ تَعُدُّوا نِعْمَةَ اللَّهِ لَا تُحْصُوهَا. النحل آیت ۱۸﴾ (اگر تم اللہ کی نعمت شمار کرو تو شمار نہیں کر سکو گے) کا پیغام ازلی وابدی آج بھی اعلان کر رہا ہے کہ اللہ تعالیٰ کی نعمتوں کے دروازے کھلے ہیں اللہ کی نعمتیں محدود نہیں ہیں دامن پھیلاؤ لیتے جاؤ اور نعمت خداوندی کے پھول چنتے جاؤ۔ ﴿وَلَيْسَ شُكْرُكُمْ لَأَزِيدَنَّكُمْ. ابراہیم آیت ۷﴾ (اور اگر تم شکر کرو گے تو میں تمہیں بڑھاؤنگا) کے نغمے سنتے جاؤ اور مولا کریم منعم و رحیم کو واحد لا شریک مانتے جاؤ۔ اور کہتے جاؤ ﴿أَنْ رَبِّي رَحِيمٌ وَذُودٌ هود آیت ۹۰﴾ (بیشک میرا پروردگار سدا رحم فرمانے والا بہت محبت فرمانے والا ہے) اور منکرانِ نعمتِ ربی و توحیدِ صدی کو پیغام دیتے جاؤ ﴿إِنَّ اللَّهَ لَا يَغْفِرُ أَنْ يُشْرَكَ بِهِ. النساء آیت ۱۱۶﴾ (ترجمہ: بیشک اللہ تعالیٰ مغفرت نہیں فرماتا اگر اس کے ساتھ شرک کیا جائے) خلقِ محمدی سے راہِ پیمایاں وادیِ ضلالت کو ضلالتِ رزالتِ حماقت اور شرارت کے عمیق و اندھیرے گڑھوں سے نکال کر نورِ سرور اور راحت و حضور میں لاتے آؤ۔ اور یاد رکھو کہ اتمامِ نعمت تم پر ہو چکا تمہارا راستہ چھوڑ کر



کسی دوسرے راستے سے اگر کوئی نعمت طلب کریگا تو وہ گمراہی کی وادی میں بھٹکتا پھرے گا روز محشر تک اس لمبی وادی سے نہ وہ نکل سکے گا اور نہ ہی ہدایت کا نور پاسکے گا جس نے یہاں تک آنا ہے بابِ نعمت سے گزرنا ہے وہ مصطفیٰ علیہ السلام کے نور کو دیکھتا آئے جو مصطفیٰ نوری کے نور کو دیکھ کر نہیں آئے گا وہ اپنے جیسے بشروں کے پاؤں کے سمندر میں غرقاب ہوگا ﴿خَسِرَ الدُّنْيَا وَالْآخِرَةَ ۗ ذَٰلِكَ هُوَ الْخُسْرَانُ الْمُبِينُ﴾ (الحج آیت ۱۱) (ترجمہ: دنیا اور آخرت میں اسے خسارہ ہوا یہی تو کھلم کھلا خسارہ ہے) انکے علاوہ سب افعال اعمال میں اس خلوص کو برتتے اور دوسرے لوگوں کو بھی اس کا درس دے اسی کی تبلیغ کرے یہی احکام دوسروں تک پہنچائے مصنوعی پردوں کو ہٹائے اور کوشش کرے کہ لوگ صحیح معنوں میں اللہ والے بن جائیں۔ **لِلّٰهِ الدِّينُ الْخَالِصُ**۔ (ترجمہ: خالص دین اللہ تعالیٰ کا ہے) کانعرہ بلند ہو اور ایک دفعہ پھر نسل، قومیت، سلطنت اور تہذیب و رنگ کے بت اپنے سبے دھجے بتخانوں سے لا الہ الا اللہ کہتے ہوئے گر جائیں۔

حدیث پاک کا دوسرا لفظ ہم سے مطالبہ کرتا ہے کہ اللہ تعالیٰ کی کتاب سے بھی ہم خلوص برتیں اللہ پاک کی کتاب پاک سے نصیحت یہ ہے کہ ہم ایمان رکھیں کہ قرآن حکیم مولا کریم کے ارشادات عالیہ کا مجموعہ ہے ایسی فصیح بلیغ پر معرفت اور پر حکمت کتاب ہے کہ اس جیسی کتاب نہ کوئی تھی نہ اب ہے اور نہ ہی آئندہ ہوگی اور مخلوق میں سے کوئی بھی اس جیسی کتاب نہ لکھ سکا ہے نہ لکھ سکے گا اور نہ یہ ممکن ہے کہ اللہ کی کتاب ایسی کتاب کوئی مخلوق کے دائرہ میں آنے والا لکھ سکے۔ اگر کوئی ایسی کتاب لکھ لے گا تو وہ گویا خالق کا ہمسر ہو جائے گا اور یہی شرک ہے۔ قرآن کی عزت کرنا ہمارا دینی اور اخلاقی فرض ہے ہم تبھی تک مسلمان اور مومن کامل ہیں جب تک کہ ہم قرآن کے تابع اور پیرو ہیں حضرت علامہ اقبالؒ نے سچ فرمایا ہے۔

گر تو می خواہی مسلمان زیستن      نیست ممکن جز بقرآن زیستن  
آن کتاب زندہ قرآن حکیم      حکمت او لا یزال است و قدیم

وہ کتاب جس کی حکمت بھری باتوں نے روما و یونان کی محفلوں کی گرما گرمی اور ایران و ہند کے مذہبی اوہام کو صفحہ دہر سے محو کر دیا ظلمت کا نور ہو گئی نور و ہدایت و فطرت اجاگر ہوئی۔ انسان کو مقام انسانیت تک پہنچایا۔ ہمارا فرض ہے کہ اس کے حقائق و رموز کو فاش کریں اس کی تلاوت ہو تو ایسی کہ پرندے فضا میں رکیں فرشتے زمین پر اتریں، پانی رستے چھوڑ دیں اور کفر اسلام سے تبدیل ہو جائے۔ اسکی تفسیر ہو تو اس طرح کہ وہ تاویلیں جو تحریف کرنے والوں اور قرآن حکیم پر طعن کرنے والے بد بختوں نے گھڑی ہیں اور ظلمت بھرے دلوں میں انہیں جاگزیں کرنے کی سعی نامشکور کی ہے سب کی سب غبار راہ کی طرح ہوئے معرفت اور طوفان علم محمدی سے اڑ جائیں۔ قرآن کے لفظ لفظ کی تصدیق ہو جائے علوم حقیقی تحت ہدایت پر جلوہ گر ہوں قرآن کے حقائق، عجائبات، امور، مواعظ پر یقین اور ایمان محکم ہو۔ جو کچھ سمجھ آ جائے اس پر نجات دنیوی و اخروی کے لیے عمل کیا جائے اور جو نہ سمجھ آئے اسے سمجھنے کی کوشش کی جائے ورنہ اس پر ایمان رکھا جائے اور معاملہ خدا کے حوالہ کیا جائے ﴿وَالرَّاسِخُونَ فِي الْعِلْمِ﴾ آل عمران آیت ۷۰ (علم میں پختہ لوگ) مشرق و مغرب شمال و جنوب تک قرآن کی نشر و اشاعت کی جائے اندھیرے میں پھرنے والوں کو اس نور ابدی کی طرف بلایا جائے اور عملی طور پر پیش کیا جائے کہ اس قرآن پر عمل پیرا ہونے والے انسانیت کے حقیقی مرتبہ پر فائز ہیں۔ نیز ضروری ہے کہ قرآن کے متعلق یہ عقیدہ رکھا جائے کہ یہ من وعن اللہ تبارک و تعالیٰ سے بذریعہ جبریل علیہ السلام جناب فخر الانبیاء حضرت محمد مصطفیٰ علیہ السلام اور حضور پر نور سے من وعن اپنے احباب و اصحاب کے ذریعہ اپنی امت مرحومہ کو عنایت فرمایا نہ اس میں زیادتی ہوئی اور نہ کمی کی کسی میں طاقت ہے کہ خدا قدوس کی کتاب کو جس کی حفاظت جمع اور نشر کا کام خدا نے اپنے ذمہ لیا ہو بدل سکے اگر کسی کا یہ خیال ہے کہ ان وعدوں اور حفاظتی تدبیروں کے باوجود پھر بھی قرآن تبدیل کر دیا گیا تو اسے یاد رکھنا چاہئے کہ یہ ختم نبوت پر ناپاک حملہ ہے کیونکہ اگر قرآن مکمل نہیں تو ابھی کسی اور نبی کی ضرورت ہوگی جو مکمل قرآن لائے اور اس کا لایا ہوا قرآن قیامت تک تبدیل نہ ہو۔ کیا مسلمان

کہلانے والا کوئی آدمی یہ کہہ سکتا ہے کہ خاتم الانبیاء کی آخری کتاب جو تکمیل دین الہی کے لیے نازل ہوئی تھی نامکمل ہے (تعالی اللہ عن ذالک علوا کبیرا) (اللہ کریم ان باتوں سے بہت بلند ہے) مسلمان کو یہ بھی یاد رکھنا چاہئے کہ قرآن ایسی کتاب نہیں جو کل یا پرسوں تحریر کی گئی ہو یہ خدائے برتر و اعلیٰ کا کلام ہے اور ابدی ہے یہ مخلوق نہیں کہ دوسرے مخلوق کی طرح آغاز و ساخت کا محتاج ہو اس کی ابتدا نہیں نہ انتہا ہے کیونکہ کلام اللہ خدا کی صفت ہے اور خدا کی صفتیں آنی اور فانی نہیں ہیں۔ اس مسئلہ کو ثابت کرنے کے لیے حضرت امام سیدنا احمد بن حنبل رضی اللہ تعالیٰ عنہ نے اپنا خون پیش کیا ہے سبحان اللہ کیا قرآن کی حفاظت ہے کہ خدا والے خدا کی کتاب کی عزت و احترام کے لیے اپنا خون پیش کر دیتے ہیں اور خون کی سرخی شہادت دیتی رہتی ہے کہ قرآن ایسی کتاب نہیں جو فانی اور وقتی ہو نہیں نہیں اگر ہماری شہادت ابدی ہے اگر ہماری زندگی کو دائمی زندگی کا شرف حاصل ہے تو یاد رکھو کہ جس کے لیے یہ خون گردن سے بہ نکلا ہے اور جس کے لیے لاشے تڑپے ہیں وہ بھی ابدی اور دائمی ہے۔ افسوس کہ آج قرآنی تعلیمات کی جگہ انسانی تعلیمات نے لے لی اور ہم نے سمجھا کہ ہم ترقی کی راہ پر چل پڑے ہیں حالانکہ جس دن سے ہم نے قرآن چھوڑا ہے اس دن سے ترقی نے ہمیں خیر باد کہا ہے ﴿اَنْتُمْ الْاٰغْلٰوْنَ اِنْ كُنْتُمْ مُّثْمِنِيْنَ﴾ آل عمران آیت ۱۳۹ ﴿ (ترجمہ: تم ہی سب سے اعلیٰ ہو اگر تم مومن ہو) کا پاکیزہ اعلان ختم ہوا ہے، اللہ تعالیٰ مسلمان کو مسلمان بننے کی توفیق مرحمت فرمائے تاکہ وہ انعاماتِ خسروانہ سے بہرہ ور ہوں۔

حدیث پاک کی تیسری جزو بڑی ہی اہم ہے کیونکہ رسول کی رسالت تسلیم کرنے سے ہی وہ سب احکام جو توحید کتاب اور اعمال و اعتقادات کے متعلق ہیں کسی کے ذمہ لازمی قرار پاتے ہیں اگر کسی رسول کو رسول نہ سمجھا جائے تو اسکی پوری تعلیمات لغو اور فضول بن کر رہ جاتی ہیں۔ ہم توحید کے قائل ہیں تو اس کا مطلب ہرگز یہ نہیں کہ وہ توحید جو ہم سمجھ رہے ہیں برحق ہے اور نہ ہی اس کا یہ مطلب ہے کہ جو لوازم و اوصاف اور تعریفات ہم نے توحید کے لیے سمجھ رکھے ہیں وہ درست ہیں بلکہ اس کا

مطلب یہ ہوگا کہ توحید وہی قابلِ سند ہے جو ہمارے آقا و مولا سید کل ختمِ رسل صلی اللہ علیہ وآلہ وسلم نے ہمیں بتائی ہے، اور اوصاف و تعریفات ہمیں دیں، وہی درست اور صحیح معلوم ہوتی ہیں جو محبوبِ مدنی صلی اللہ علیہ وسلم نے ہمیں تعلیم فرمائی ہیں گویا توحید اور دیگر علوم شریعتِ مطہرہ سب کے سب درست اور صحیح تھے بھی قرار پاتے ہیں انہیں تسلیم کرنے والا مومن بھی کہا جاسکتا ہے جبکہ وہ توحیدی احکام کو اس طرح مانے جس طرح ہمارے نبی اکرم نور مجسم صلی اللہ علیہ وسلم نے ارشاد فرمائے ہیں۔ یہی وجہ ہے کہ اس راستہ کو چھوڑ کر توحید کے اقراری لوگوں کو آج تک کسی نے بھی مسلمان نہیں کہا۔ اگرچہ آج مسلمانوں کی ایک جماعت ہی توحید کے متعلق کچھ اس قسم کے نظریے پیش کر رہی ہے اور توحید کے کچھ ایسے اوصاف بیان کر رہی ہے جو نہ حضور پر نور علیہ السلام نے ہمیں تعلیم فرمائے ہیں اور نہ صحابہ کرام ائمہ عظام اور صلحائے امت مرحومہ نے کبھی توحید یا اوصاف حمیدہ توحید سمجھ کر بتائے اور نہ ہی ان پر مدارِ شرک و کفر رہا، نہ ہے اور نہ ہوگا۔ اور نہ ہی یہ چوں چوں کا مرہ عقائدِ اصلیہ کو بگاڑ سکے گا۔ اس مختصر سی تمہید کے بعد ہم ”نصیحت رسول علیہ السلام“ کی تشریح بیان کرتے ہیں۔ رسول صلی اللہ علیہ وسلم کے ساتھ خلوص کہ آپ کی رسالت عالمگیر پر یقین و تصدیق ہو اور حضور شافعِ یوم النور صلی اللہ علیہ وسلم جو کچھ بھی مولا کریم کی طرف سے لے کر آئے ہیں اس پر ایمان لایا جائے۔ یہ ایک مختصر سا اجمالی جملہ ہے جس کی تفصیل یہ ہے کہ حضور علیہ السلام کی ذات اور حضور کی متبرک ذات کی پاکیزہ صفات کو تسلیم کیا جائے۔ سو یہ تو روز روشن کی طرح واضح ہے کہ حضور پر نور بہ نوائے حدیث (اول ما خلق اللہ نوری) نور ہیں کیونکہ ابوالبشر سیدنا آدم علیہ السلام کے وجود مسعود سے پہلے بشریت نہیں تھی اور حضور کریم علیہ التحیہ والتسلیم حضرت آدم علیہ السلام سے پہلے موجود تھے وہ کون سا وجود تھا؟ اگر منکرانِ نور محمدی میں جرات ہے تو ثابت کریں کہ حضور علیہ السلام بشریت سے پہلے فلاں اصلیت رکھتے تھے؟ اور اگر اس کا ثبوت نہیں ہے تو پھر بسم اللہ پڑھ کر تسلیم کر لیں کہ محمد عربی صلی اللہ علیہ وسلم نور ہیں اور بشری لباس میں ہدایت کے لیے مولا کریم نے انہیں مبعوث فرمایا ہے تو گویا حضور کی ذات کو تسلیم کرنے

کے لیے بنیادی شرط یہی ہے کہ آنجناب علیہ السلام کو نور مانا جائے چونکہ حضور علیہ السلام خود اپنی ذات مقدس نور ارشاد فرما رہے ہیں لہذا ہم گدایاں خاک پائے محمد صلی اللہ علیہ وسلم یہی عقیدہ رکھتے ہیں کہ ہمارے آقائے عربی فداہ روحی و قلبی نور ہیں ﴿قَدْ جَاءَكُمْ مِنَ اللَّهِ نُورٌ. الْمَائِدَةُ آیت ۱۵﴾ (ترجمہ: تمہارے پاس اللہ تعالیٰ کی طرف سے نور آیا) ﴿مَثَلُ نُورِهِ كَمِشْكَاةٍ. النُّورِ آیت ۳۵﴾ (ترجمہ: اس کے نور کی مثال ایک آلے کی طرح ہے) کی آیات مقدسہ و متبرکہ اس نور کی ضیا پاشیوں اور کفرسوزیوں کی خبر دے رہی ہیں۔

صفات محمدی کو تسلیم کرنا بھی عین ایمان اور اصل اسلام ہے ہم مانتے ہیں کہ کمالات کا اختتام حضور شافع یوم الثور پر ہوا خداوند کریم نے جو کچھ ہمارے آقا و مولا کو عنایت فرمایا نہ وہ کسی کو ملا اور نہ ہی کسی کو مل سکے گا۔

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ. الْاَنْبِيَاءُ آیت ۱۰۷﴾

انا خاتم الانبياء و انتم خاتم الامم اشفع تشفع سل تعط.

﴿وَلَسَوْفَ يُعْطِيكَ رَبُّكَ فَتَرْضَى. الضحى آیت ۵﴾ (ترجمہ: جلد

اللہ تعالیٰ آپ کو عطا فرمائے گا تو آپ راضی ہو جائیں گے) کی خوشخبریاں آقائے مدنی کے علاوہ کس کو ملیں نبیوں کے لیے رحمت فرشتوں کے لیے صلحاء کے لیے رحمت،

اقطاب و اوتاد کے لیے رحمت اور ہم گناہگاروں کے لیے رحمت۔ لطف یہ کہ ﴿اِنَّ

رَحْمَتَ اللّٰهِ قَرِيْبٌ مِّنَ الْمُحْسِنِيْنَ. الْاَعْرَافِ آیت ۵۶﴾ (ترجمہ: بیشک

اللہ تعالیٰ کی رحمت محسنوں کے قریب ہے) خدا کی رحمت محسنوں کے قریب اور حضور

رحمت ہوں اور ہم سے دور رہیں ہم حضور کو قریب مانتے ہیں اور جو قریب ہو وہ سب

جانتا ہے لہذا میرے آقا و مولیٰ سب مغیبات جانتے ہیں اور آپ پڑھ چکے ہیں کہ

سب سے پہلے خدا نے حضور کو پیدا فرمایا سب کچھ حضور کے سامنے بنا جو چیز سامنے بنی

ہو کیا کوئی اسے بھی نہیں جانتا؟ اور اگر کوئی کہ دے کہ نہیں جانتا تو اس کی عقل کا ماتم کیا

جائے یا یہ مان لیا جائے کہ واقعی پاس بیٹھنے والے کو علم نہیں؟ سبحان اللہ مولا کی عطائیں

﴿عَلَّمَكَ مَا لَمْ تَكُنْ تَعْلَمُ ۗ وَكَانَ فَضْلُ اللّٰهِ عَلَيْكَ عَظِيْمًا. النَّسَاءُ

آیت ۱۱۳ ﴿ (ترجمہ: اور آپ کو سکھلایا جو آپ نہیں جانتے تھے اور اللہ تعالیٰ کا فضل آپ پر بہت بڑا ہے)

﴿الَا مَن ارْتَضَىٰ مِن رَّسُولٍ﴾ (ترجمہ: مگر جس رسول کو چن لے) ﴿اِنَّكَ بِاَعْيُنِنَا﴾ (ترجمہ: اور بیشک آپ ہماری آنکھوں میں ہیں) ہماری آنکھوں میں رہنے والے اللہ اکبر۔ خدا کی آنکھوں میں رہنے والا پیارا محبوب کچھ نہ جانے اور زید عمر و بکر جانتے پھر میں یہی نہیں بلکہ راندہ درگاہ خداوندی شیطان سب کچھ نص قرآن سے جان جائے اور مسلمان کہلانے والے امنا و صدقنا سے زمین سر پر اٹھالیں لیکن اگر حضور شافع یوم النحر کو خدائے قدوس سب کچھ بتا دے تو شرک کے نعروں سے آسمان پھاڑنے کے لیے یہی مجاہدین اسلام جدید تیار ہو جائیں۔ ان سے پوچھو تو سہی جب حدود امکان اور سرحد مکان سے نکل کر محبوب و محبت طالب و مطلوب عاشق و معشوق کی باتیں ہوئیں جہاں فرشتے بھی نہ پہنچ سکے اگر شک ہے تو حدیث پڑھ لو۔ ﴿لِی مَعَ اللّٰهِ وَقْتَ لَا یَسْعٰی فِیْہِ مَلٰکٌ مَّقْرَبٌ وَلَا نَبِیٌّ مَّرْسَلٌ﴾ (ترجمہ: اللہ تعالیٰ کے ساتھ میرا ایک وقت ہوتا ہے جہاں نہ تو مقرب فرشتہ ہوتا ہے اور نہ ہی کوئی بھیجا ہوا رسول) وہاں بلا یا دیدار کرایا نور سے نور ملا حسن سے حسن ملا اور پھر راز باقی رہ گئے علوم عطا نہ ہوئے آپ وہاں کس جگہ تراز و پکڑ کر بیٹھے تھے اور عاجزی سے کہ رہے تھے کہ یا اللہ! علم کلی حضور کو نہ دینا ورنہ ہماری ٹھیکیداری اور پٹہ داری ختم ہو جائیگی۔ وہاں مولا کریم نے آپ کو گورا جواب تو نہیں دیا تھا کہ ﴿فَاَوْحٰی اِلٰی عَبْدِہٖ مَا اَوْحٰی﴾ (ترجمہ: پس اس نے اپنے بندہ خاص کو وحی فرمائی جو وحی فرمانا چاہی) اے شانِ نبوت سے جلنے والو! ہم اپنے نبی کو سب کچھ دے رہے ہیں۔ دینا ہم نے ہے لینا انہوں نے ہے اور جل تم رہے ہو، جلنے والوں کی صف میں شامل ہو جاؤ۔ کون کون سی صفت گنوں پر رحمت عالم کہوں، نور مجسم لکھوں، شفیع المذنبین کے نام نامی سے یاد کروں یا قائد الغر المحجلین کے اسم گرامی سے پکاروں۔ سب کچھ کہ جاؤں گا لیکن اوصاف و صفات مصطفیٰ علیہ السلام مجھ سے کب بیان ہو سکیں گی۔

میرے آقا کی مداحی انسانوں جنوں فرشتوں اور کائنات سے نہیں ہو سکتی ان کی حقیقی تعریف وہی جانتا ہے جس نے انکے حسن کی ضیا پاشیوں اور ضیاء ریزیوں کے لیے تخلیق کل کی، (فسبحان الذی اعطاک یا رسول اللہ ما لم یوت احد من العالمین) (ترجمہ: وہ ذات پاک ہے جس نے آپ کو وہ عطا فرمایا جو سب دنیاؤں میں کسی کو نہیں ملا) خلوص رسالت کے لیے یہ بھی لازم ہے کہ ہم ایسی متبرک ذات ستودہ صفات کے سب احکام جو آپ فرمائیں ان پر لبیک کہیں اپنی عقلوں کو حضور علیہ السلام کے معاملہ میں دخیل نہ سمجھیں آپ جس سے منع فرمائیں اسے چھوڑنے میں لمحات کا انتظار نہ کریں ارشاد و تعمیل میں تفریق نہ ہوتا کہ سعادت ابدی اور نعمت لم یزلی سے بہرہ ور ہو سکیں، ہر ممکن ذریعہ سے حضور پاک سے تعاون ہو یہ نہ سمجھا جائے کہ حضور علیہ السلام سے صحابہ نے تعاون کیا اور ہم محروم رہ گئے یہ درست ہے کہ جو تعاون حضور علیہ السلام سے صحابہ نے کیا وہ ہمیں نصیب نہیں ہو سکتا لیکن ہمارے نبی زندہ ہیں اور زندہ رہیں گے ان کا اختتام نہیں عاشق انوار مصطفیٰ کیا خوب فرماتے ہیں

عبدہ با ابتداء بہ انتہاست عبدہ راجح و شام ما کجا است۔

آپ سے ہم اس طرح تعاون کر سکتے ہیں کہ جس طرح صحابہ نے آپ کے دشمنوں کے ناطقے دلائل کی قوت اور کردار سے بند کر دیئے تھے ہم بھی ایک دفعہ اس قوت و کردار کا مظاہرہ کریں،

اور دنیا داروں کو بتادیں کہ محمد صلی اللہ تعالیٰ علیہ وسلم اور قیامت کے درمیان کسی نئی قیادت، کسی جدید نبوت، کسی نئے آئین و قانون کی ضرورت نہیں۔ حضور علیہ السلام کے حقوق کی حفاظت کریں آپ کے ناموس اقدس پر پروانہ وار قربان ہو جائیں یہی وہ متاع عظیم ہے جس کی بدولت امیر ہیں ”اسی سے فقیری میں ہوں میں امیر“ اگر ناموس رسول علیہ السلام ختم ہو جائے تو یاد رکھئے کہ ہم باقی نہیں رہیں گے۔ ہندو پاک کا ہر ذرہ شہادت دے رہا ہے کہ جب ناموس رسول پر کسی دریدہ دھن انسان نما حیوان نے ناپاک حملہ کیا تو ختم نبوت اور ناموس رسالت کے پروانوں نے اسے جہنم کا ایندھن بنایا۔ اور یہ کہ ہم حضور علیہ السلام کی سنت اور طریقہ کو زندہ رکھیں عملی نمونہ لوگوں

کے سامنے پیش کریں آپ کی حدیث پاک اور دعوتِ نبوت کو عام کریں آپ کی شریعت مطہرہ کو دنیا کے گوشے گوشے میں پہنچائیں اور عقل کل کو چھوڑ کر جزوی عقلوں کے پیچھے دوڑنے والے مجنوں قسم کے عاشقوں کو بتادیں کہ تمہاری لیلائے و عقل نے جو اعتراض شرع مصطفوی پر کیئے ہیں وہ صرف بے معنی ہی نہیں ہیں محض بکواسات ہیں آپ کی شریعت مطہرہ کی رمزیں فاش ہوں اس کے معانی و مطالب واضح ہوں اس کی تعلیمات سہل ہوں تو دنیا کی کایاپلٹ جائے اس طرح کون کرے وہی جو محمد عربی کی ابدی قیادت پر غیر متزلزل ایمان رکھتے ہوں۔ اور آپ کی شریعت مطہرہ کو عملی طور پر نافذ کر کے اور اخلاق محمدی کا نمونہ پیش کرنے سے جی نہ چراتے ہوں۔

حضور کی محبت کی ایک نشانی یہ بھی ہے کہ آپ کی اہل بیت اور صحابہ عظام سے محبت رکھے کیونکہ وہ خلقِ محمدی کے رنگ میں رنگے ہوتے ہیں اہل بیت سے حضور کی بیویاں اور حضور کے رشتہ دار اولاد اجداد مراد ہیں۔ کوئی عقلمند یہ نہیں کہہ سکتا کہ سیدہ فاطمہ رضی اللہ عنہا اہل بیت ہوں اور فاطمہ کی والدہ ماجدہ اہل بیت نہ ہوں۔ آیت تطہیر مصطفیٰ علیہ السلام کی بیویوں کے حق میں نازل ہوئی ہے اور انہی کو اہل بیت کہا گیا ہے سیدنا علی حضراتِ حسنین اور خاتونِ جنت رضی اللہ تعالیٰ عنہم کو حضور نے کملی اوڑھا کر اہل بیت میں داخل فرمایا ہے تاکہ کوئی یہ نہ سمجھے کہ اہل بیت نہیں کیونکہ آیت صرف ازواجِ مطہرات کے لیے ہے مگر قربان جائے عقل پر کہ جو جماعت نزولِ آیت تطہیر کا سبب ہے آج انہیں آیت تطہیر میں شامل نہیں سمجھا جاتا اور جنہیں محض شانِ رحمت ظاہر کرنے کے لیے اور جن کا احترام منوانے کے لیے حضور علیہ السلام نے کملی کے نیچے لیا ہے انہیں آیت تطہیر کا واحد حقدار مانا جاتا ہے، فی اللجب۔ اہل بیت صاف لفظ ہے جس کا معنی ہے گھر والے، بیوی کو چھوڑ کر صرف بچے ہی کب گھر والے ہوتے ہیں اور پھر بچوں کے بچے بچیاں کس طرح بیوی کے علاوہ گھر والے قرار دیئے جاسکتے ہیں۔ قرآن حکیم نے حضرت ابراہیم علیہ السلام کو اہل البیت کہا ہے حالانکہ جس وقت انہیں اہل البیت کہا گیا ان کی کوئی اولاد نہیں تھی بتائیے اب اہل بیت میں کون آپ شامل کریں گے جبکہ بیوی شامل نہیں ہوگی اور بیوی کے علاوہ گھر میں اور کوئی بال بچہ نہیں ہوگا؟ کہا



جاتا ہے کہ اگر خاوند طلاق دے دے یا مرجائے تو بیوی دوسری جگہ چلی جاتی ہے پھر وہ اہل بیت کیسے رہ سکتی ہے؟ جناب والا! یہ آپ کی بیویوں کی بات نہیں ہو رہی کہ آپ طلاقیں دیدیں یا مرجائیں تو وہ دوسری جگہ چلی جائیں اور آپ کی اہل بیت نہ رہیں اور نہ ہی آپ کے اخلاق حمیدہ کا ذکر خیر ہو رہا ہے کہ ذرہ ذرہ سی بات پر آپ جامے سے باہر ہو جائیں اور طلاقیں کہتے پھریں۔ بلکہ یہاں اہل بیت محمد عربی صلی اللہ علیہ وسلم کا ذکر خیر ہو رہا ہے اور یہاں ذکر ہے اخلاق محمدی کا۔ اگر آپ قرآن حکیم کا مطالعہ کرتے تو آپ کو صاف معلوم ہو جاتا کہ خدائے برتر نے حضور نبی کریم صلی اللہ تعالیٰ علیہ وسلم کو منع فرما دیا تھا کہ یا رسول اللہ جو بیویاں آپ کے گھر آگئی ہیں اب آپ انہیں جدا نہیں کریں گے اور نہ ہی ان کی جگہ کوئی دوسری بیوی تبدیل کریں گے جس طرح ہم نے آپ کو منتخب کیا اسی طرح آپ کی بیویاں بھی منتخب کیں.....

طلاق کا مسئلہ تو ختم ہو گیا اب رہی یہ بات کہ خاوند مرجائے اور عورتیں اہل بیت نہ رہیں یہ بھی حضور علیہ السلام کی بیویوں کے لیے ذہن میں نہیں آسکتا کیونکہ قرآن نے لا الہ الا اللہ محمد رسول اللہ کے اقرار یوں سے صاف صاف فرما دیا ہے کہ حضور کے انتقال مکانی کے بعد خبردار حضور کی بیویوں کو کوئی نکاح میں نہ لائے مطلب واضح ہے کہ وہ اہل بیت نبی ہیں اور کوئی بھی ان کی اس سعادت کو ان سے چھین نہیں سکتا اس حکم سے یہ بھی واضح ہو جاتا ہے کہ حضور حیات النبی ہیں آپ زندہ ہیں تمہاری طرح مردہ نہیں کہ بیویاں نکاح کر لیں، زندہ ہیں اور زندہ خاوندوں کی بیویاں نکاح نہیں کر سکتیں، فرمائیے حضور جب میرے آقا زندہ ہیں تو بیویاں آپ کی نکاح کے متعلق سوچ بھی سکتی ہیں۔ اللہ کے فضل و کرم سے دونوں اعتراضات قرآن حکیم کی آیات سے کافور ہو گئے ﴿فَمَاذَا بَعْدَ الْحَقِّ إِلَّا الضَّلٰلُ﴾ یونس آیت ۳۲ ﴿ترجمہ: پس حق کے بعد تو صرف گمراہی ہے﴾

مطلب یہ ہوا کہ حضور کی بیویاں اور قریبی رشتہ دار جو حضور کے گھر والے ہیں اور مومن ہیں اہل بیت ہیں اور آپ کی اولاد امجاد اور نواسے کملی کے نیچے آجانے کی وجہ سے اہل البیت ہیں۔ میرا عقیدہ ہے کہ وہ بھی اہل بیت ہیں جو حضور کے گھر

میں انتقال کے بعد محو اسراحت ہیں اور قیام قیامت تک حضور کے گھر رہ کر اہل بیت بن رہے ہیں اور دیکھنے والے دیکھ رہے ہیں، اہل بیت کا حقیقی مفہوم کس خوبی سے وہاں پورا ہو رہا ہے صحابہ کی محبت بھی ضروری ہے اور کسی صحابی کے خلاف کچھ کہنا شرعی طور پر سخت جرم ہے کیونکہ وہ اولین ناشرانِ علوم محمد و شریعت محمدیہ ہیں ان پر الزام قائم کرنا علوم محمدیہ صلی اللہ علیہ وسلم علوم قرآن و شریعت پر الزام قائم کرنا ہے۔

صحابی وہ ہے جس نے ایمان کی حالت میں حضور نبی اکرم صلی اللہ علیہ وسلم کی صحبت کا شرف پایا ہو اس لحاظ سے اہل بیت بھی صحابی ہیں کیونکہ انہوں نے حضور کی صحبت کا شرف بھی پایا ہے اور کلمہ توحید و رسالت کا اقرار بھی کیا ہے پس جو لوگ صحابی کو برا بھلا کہتے ہیں اس معنی میں وہ اہل بیت سے بھی درگزر نہیں کرتے۔ دعا ہے کہ مولا کریم ہمیں اپنی اپنے محبوب پاک صحاب لولاک صحابہ کرام اہل بیت عظام اور صلحائے امت کی محبت عنایت فرمائے ہماری محبت اللہ کے لیے ہو اور دشمنی بھی اللہ کے لیے ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ البقرہ آیت ۲۰۱ ﴿

(ترجمہ: اے ہمارے پروردگار! ہمیں دنیا میں نیکی دے اور آخرت میں اچھائی دے اور ہمیں آگ کے عذاب سے بچا)

حدیث پاک میں مسلمانوں کے رہنماؤں کے ساتھ خلوص برتنے کی بھی ہدایت فرمائی گئی ہے تو معلوم ہونا چاہئے کہ رہنما و قسم کے ہیں جنہیں ائمہ کے لفظ سے تعبیر کیا جاسکتا ہے ایک تو شریعت مطہرہ کے علماء کرام ہیں ان سے خلوص برتنے کا معنی یہ ہے کہ جو احکام وہ شرع محمدیہ کے بیان کرتے ہیں، جو روایت حقہ وہ مذہب کے بارہ میں روایت کرتے ہیں ان احکام و روایات کو قبول کیا جائے اور ان کے اجتہاد کی داد دی جائے ان کے ساتھ حسن ظن رکھا جائے کیونکہ وہ شریعت مصطفویہ کے خادم ہیں اس لیے مسلمانوں کو ان سے انس ہے کیوں نہ ہو اس جماعت میں حضرت امام ابوحنیفہ، امام شافعی، امام مالک، امام احمد بن حنبل، شاہ عبدالقادر جیلانی علامہ ابن عربی اور دیگر اکابر امت پیدا ہوئے ہیں جنہوں نے اپنی قابلیتوں اور صلاحیتوں سے

مذہب اسلام کی وہ خدمات جلیلہ کیں کہ موافق تو موافق مخالف بھی تسلیم کر گئے۔ ائمہ کا دوسرا معنی یہ ہے کہ خلفاء اور دیگر حکام جو مسلمانوں کے نظم و نسق اور دیگر امور چلانے والے ہوتے ہیں ان سے خلوص کا معنی یہ ہوگا کہ حق معاملہ میں ان کی مدد کی جائے اور صحیح طور پر ان کی اطاعت کی جائے اگر وہ سیدھے راستے کو چھوڑ دیں تو انہیں سیدھے راستے کی نشان دہی کی جائے انہیں غافل نہ ہونے دیا جائے مسلمانوں کے حقوق سے اگر وہ ناواقفی کی صورت میں غفلت برتیں تو انہیں یاد دلایا جائے اسلامی احکام کے نافذ و جاری کرنے میں ہر امکانی طریقہ سے انکی مدد کی جائے اور ان سب خرابیوں کو ختم کرنے میں حتی الوسع انکا ہاتھ بٹایا جائے جو اسلامی نظام کے نفاذ میں حائل رہتی ہیں، ہر اس فتنہ کو دلائل کی تلوار سے کچل دیا جائے جو اسلام اور مسلمانوں کے حقوق کے خلاف یا اسلامی سٹیٹ کو محض تباہ کرنے کے لیے کھڑا کیا گیا ہو جب اسلامی نظام ملک میں نافذ ہو حکمران عادل ہوں اسکی وجہ سے اسلام اور مسلمانوں کو کوئی ضرر نہ پہنچ رہا ہو تو اس کے خلاف ہرگز بغاوت کرنا دین میں جائز نہیں ہے اور اگر کوئی ایسی حالت میں حکمران کے خلاف کچھ کہتا ہے تو اسے نرمی سے سمجھا دیا جائے کیونکہ ان کے خلاف محض اس لیے نہیں ہو جانا چاہئے کہ وہ حکمران کیوں ہیں۔ ایسے نیک حکمرانوں کے پیچھے نمازیں پڑھنا زکوٰۃ کا مال بیت المال میں ان کے پاس جمع کرنا اور اگر وہ کوئی ادنیٰ قسم کی غلطی کریں یا کسی مقدمہ کا غلط فیصلہ دے بیٹھیں تو ان کے خلاف تلوار نہ اٹھانا، ان کی جھوٹی تعریفوں کے پل نہ باندھنا ان کے لیے دعائے خیر کرنا اور سب سے بڑھ کر ضرورت پڑنے پر ان کی معیت میں جہاد کرنے کے لیے جانا اور فی سبیل اللہ جان پر کھیل جانا یہ سب باتیں باعث برکت ہیں۔ علامہ خطابی ائمہ سے مراد یہی دوسرا معنی لیتے ہیں، ائمہ امام کی جمع ہے اور امام رہنما کے معنی میں آتا ہے لہذا انبیوں کو بھی امام کہا جاسکتا ہے اور ہر اس شخص کو بھی اس معنی میں امام کہا جائے جو کسی غیر اسلامی جماعت کا قائد و لیڈر ہو قرآن نے کفار کے لیڈروں اور سرداروں کے متعلق کہا ہے

﴿وَجَعَلْنَاهُمْ أُمَّةً يَدْعُونَ إِلَى النَّارِ. الْقِصَصِ آيَات ۱۲۱﴾

(ترجمہ: اور ہم نے انہیں جہنم کی دعوت دینے والے قائد بنایا)

یعنی وہ جہنم کی طرف بلانے والے امام تھے۔ تو جن لوگوں نے لفظ امام کے ساتھ عصمت کو لازم قرار دے رکھا ہے وہ مندرجہ بالا آیت میں عصمت کو پورا کر دکھائیں ورنہ صاف صاف لفظوں میں اعتراف کریں کہ ہر نبی امام ہوتا ہے اور عصمت اس امامت مع النبوت کا خاصہ ہے وہ امام جو نبی نہیں ہیں اور اسلامی علوم و فنون کے ماہر ہیں ان کے لیے ضروری نہیں کہ وہ معصوم مفترض الطاعت ہوں ہاں اگر مولا کریم انہیں پھسلنے نہ دیں اور ہر قسم کی اغلاط سے وہ بچ جائیں تو یہ خدا کا فضل ہے جو اس کے بہت سے بندوں کے شامل حال ہے کہا جاتا ہے کہ جب امام عصمت سے خالی ہیں تو پھر ان کی امامت تسلیم کرنے سے کیا فائدہ؟ حضرت اس عصمت والے معنی میں ہمارے امام حضرت ختمی مرتبت جناب محمد مصطفیٰ علیہ السلام ہیں اور ان کی عزت بخش عصمت امامت و رسالت کے ہوتے ہوئے کسی اور عصمت والے امام کی ہمیں ضرورت نہیں ہاں حضور کی شریعت قرآن کو پھیلانے اور سمجھانے والے بزرگوں کو محض پیشوا کی حیثیت سے ہم امام مانتے ہیں۔ اور بحوالہ آیت کریمہ ﴿يَوْمَ نَدْعُو كُلَّ اُنَاسٍ بِاِمَامِهِمْ﴾۔ نبی اسرائیل آیت ۱۷۱ ﴿﴾ (جس دن ہم سب لوگوں کو ان کے امام کے ساتھ بلائیں گے)

قیامت کے دن ہم صرف حضرت خاتم الانبیاء علیہ السلام کے امامت کے جھنڈے کے نیچے جمع ہوں گے اگر یہ مفترض الطاعت معصوم امامت عام ہو جائے اور اطاعت کی عام دکانیں کھل جائیں تو فرمائیے قیامت کے دن آپ کس کس جھنڈے کے نیچے جائیں گے اور کس کس امام کے پیچھے بھاگے پھرینگے۔ اس معنی میں ہمارے لیے صرف ایک امامت ہے صرف ایک جھنڈا ہے صرف ایک چشمہ ہدایت ہے جس کی پیروی و اطاعت باعث سعادت و افتخار ہے اور وہ ہے جناب سیدنا و امامنا حضرت محمد رسول اللہ صلی اللہ علیہ وآلہ واصحابہ وسلم کی ذات بابرکات جس سے سب ائمہ نے ہدایت و درجات حاصل کیئے ہیں اور اس کی امامتیں آپ کی امامت کی مرہون احسان ہیں اماموں کے امام آپ ہیں اور ہم گناہگاروں کے امام و ہادی بھی آپ ہی ہیں۔

عام مسلمانوں کے ساتھ خلوص یہ ہے کہ انہیں ایسی باتیں بتائی جائیں جو دنیا

اور آخرت میں ان کی بھلائی اور نیکی کا باعث بنیں کیونکہ امت مسلمہ کا یہ سب سے بڑا کام اصلاح اور خرابیوں کا دور کرنا ہے۔

﴿كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ. آل عمران آیت ۱۱۰﴾

ترجمہ: تم سب سے بہتر امت ہو جنہیں لوگوں کے لیے بنایا گیا تم نیکی کا حکم دیتے ہو اور بدی سے روکتے ہو حضور علیہ السلام کا ارشاد ہے **المسلم مرآة المسلم** (مسلمان مسلمان کے لیے آئینہ ہے)۔ **المسلم كالبنیان** (مسلمان عمارت کی طرح ہے)۔

اگر دو مسلمان آپس میں ناراض ہو جائیں تو تین دنوں کے اندر اندر انہیں راضی ہو جانا چاہئے ورنہ شدید عذاب و عقاب کا خطرہ ہے فی سبیل اللہ ایک دوسرے کی بھلائی چاہنے والے اور محبت کرنے والوں کو بڑا ثواب ہے اور وہ جنت کے حقدار قرار پاتے ہیں یہی وہ شانِ امتیاز ہے جو اسلام کو باقی مذاہب سے اخلاقی دنیا میں جدا کرتی ہے اور اسلام حکم دیتا ہے کہ مسلمانوں کو بالکل تکلیف نہ پہنچائی جائے ہم پیچھے ایک حدیث اس مضمون کی نقل کر آئے ہیں حضور کا ارشاد ہے میرے امتی کو جب کاٹنا چھتا ہے تو مجھے تکلیف ہوتی ہے۔ یہ ہے وہ ہمدردی کا سبق اول جو حضور آقائے نامدار صلی اللہ علیہ وسلم نے دیا ہے اگر مسلمان کو کسی چیز کا علم نہ ہو خواہ وہ دین کے بارہ میں ہو خواہ دنیا کے بارہ میں تو دوسرے مسلمان کو چاہئے کہ وہ اپنے بھائی کی رہنمائی کرے اور قول و فعل سے اس کی امداد کرے خاموش تماشاخی کی اسلام میں کوئی حیثیت نہیں ہے

ہمارا یہ بھی فرض ہے کہ مسلمانوں کی عزت و عصمت کی حفاظت کریں ان کی عزت کو اپنی عزت سمجھیں سلف صالحین کے کارنامے اس بارہ میں آج تک تاریخ بنے ہوئے ہیں معتصم کو مسلمان قیدی خاتون پکار رہی تھی کہ میرا معتصم بھائی ابلق (چتکبرے) گھوڑوں پر سوار ہو کر آئے گا اور مجھے چھڑا لے جائے گا۔ معتصم نے اس کی بات پوری کرنے کے لیے ابلق گھوڑے جمع کئے لشکر اکٹھا کیا اور حملہ کر کے مسلمان خاتون کو واپس لایا۔ سندھ پر محمد بن قاسم نے کیوں حملہ کیا اس لیے کہ ہندو حکمران نے چند مسلمان خواتین کو قید و بند کر لیا تھا لیکن آج وہی مسلمان قوم ہے جس کی مائیں بہنیں اور بیٹیاں کفر کے

استبدادی پنچوں میں کراہ رہی ہیں اور ان کی فریادیں آوازیں مشرقی پنجاب و ہند کی فضا میں گم ہو رہی ہیں۔ اور مسلمان خوابِ خرگوش کے مزے لے رہا ہے۔

حالانکہ مسلمان کے لیے ضروری تھا کہ مسلمانوں کی دو طرح کی حاجتیں پوری کرے ان کی تکالیف کا مداوا کرے دو طرح کے منافع انکے کے لیے اکٹھے کرے۔ نرمی خلوص اور شفقت سے انہیں اچھائی کی باتیں بتائے اور برائی سے منع کرے۔

اپنے سے بڑے لوگوں کی عزت کرے ان کے احترام کو مد نظر رکھے قوم کے سردار کے احکام سے روگردانی نہ کرے مجلس میں ان کے لیے جگہ بنائے چھوٹوں پر مہربانی کرے نرمی اور خوش اخلاقی سے پیش آئے اگر مسلمان صرف اس ایک اصول کو اپنالیں تو آج بھی یہ دنیا جنت کا نمونہ بن سکتی ہے۔ جس چیز کو اپنے لیے پسند کرتا ہے وہی چیز مسلمانوں کے لیے بھی پسند کرے اور جو اپنے لیے اچھی نہیں سمجھتا وہ دوسروں کے لیے بھی پسند نہ کرے، مسلمانوں کے مال کو محفوظ رکھے یہ نہ ہو کہ ان کا مال ناجائز طور استعمال کرتا پھرے۔ غرضیکہ وہ سب نصاب جو اسلام نے بطور مذہب اپنے ماننے والوں کے سامنے پیش کیے ہیں ان کا عامل ہو اور دوسروں کو ان کے کرنے پر برا نہ لکھتے کرے، اس راستہ میں جو مشکلات آئیں صبر اور استقلال سے انہیں برداشت کرے، ہمارے اسلاف نے پیغامِ حق سنانے میں بڑی بڑی تکلیفیں خندہ پیشانی سے برداشت کی ہیں اور کسی کی پرواہ کیے بغیر کلمہ حق عوام تک پہنچایا ہے اپنی پاکیزہ جانیں پیش کر کے اسلام کے نخل کی آبیاری کی ہے۔

## حدیث نمبر 40

### ذکر اور بے مایہ لوگوں کی بخشش

عن ابی ہریرۃ او عن ابی سعید الخدریؓ قال قال رسول اللہ صلی اللہ علیہ وسلم انّ للہ ملائکتہ سیاحین فی الارض فُضلاً عن کتاب الناس فاذا وجدوا اقواماً یذکرون اللہ تنادوا اهلما الی بغیتکم فیجیئون فیحفون بہم الی السماء الدنیا فیقول اللہ ای شیء ترکتم عبادی یصنعون فیقولون ترکناہم یحمدونک ویمجدونک ویذکرونک قال فیقول هل راونی قال فیقولون لا، فیقول کیف لوراونی فیقولون لوراوک لکانوا اشدّ تحمیداً و اشدّ تمجیداً و اشدّ ذکرًا قال فیقول وای شیء یطلبون قال فیقولون یطلبون الجنۃ قال فیقول هل راوها قال فیقولون لا، قال فیقول کیف لوراوها، قال فیقولون لوراوها لکانوا اشدّ لها طلباً و اشدّ علیہا حرصاً۔ قال فیقول فمن ای شیء یتعوزون قالوا یتعوزون من النار، قال فیقول هل راوها فیقولون لا، قال فیقول فکیف لوراوها فیقولون لوراوها لکانوا اشدّ منها ہرباً و اشدّ منها خوفاً و اشدّ منها تعوذاً قال فیقول فانی اشہد کم انی قد غفرت لہم فیقولون ان فیہم فلاناً الخطاء لم یردہم انما جائہم لحاجۃ فیقول ہم القوم لا یشقی لہم جلیس،

(ترمذی ج ۲ ص ۲۰۰ باب الدعوات، سعید کمپنی کراچی)

ترجمہ:- ابو ہریرہؓ یا ابو سعید خدریؓ سے مروی ہے انہوں نے فرمایا کہ رسول اللہ صلی اللہ تعالیٰ علیہ وسلم کا ارشاد ہے کہ اللہ تعالیٰ کے کچھ فرشتے زمین میں سیاحت کرتے ہیں لوگوں کے اعمال لکھنے والے فرشتوں کے یہ علاوہ ہیں جب وہ ایسے گروہوں کو پاتے

ہیں جو اللہ تعالیٰ کا ذکر کر رہے ہوتے ہیں تو ایک دوسرے کو بلاتے ہیں اپنی مراد کی طرف آؤ (یعنی ذکر والے مل گئے ہیں) وہ آتے ہیں اور ان لوگوں کا احاطہ کر لیتے ہیں اور آسمان دنیا تک اس جگہ کو بھر لیتے ہیں۔ پس اللہ تعالیٰ انہیں فرماتے ہیں تم نے میرے بندوں کو کیا کرتے پایا ہے وہ جو اب عرض کریں گے ہم نے انہیں اس حال میں چھوڑا ہے کہ وہ آپ کی حمد کر رہے ہیں، آپ کی عظمت بیان کر رہے ہیں آپ کا ذکر کر رہے ہیں۔ حضور علیہ السلام نے فرمایا، اللہ تعالیٰ فرمائیں گے کیا انہوں نے مجھے دیکھا ہے، فرمایا، وہ عرض کریں گے جی نہیں (یعنی نہیں دیکھا ہے) پس اللہ کریم فرمائے گا اگر وہ مجھے دیکھ لیں (تو پھر وہ کیا کریں گے) حضور علیہ السلام نے فرمایا وہ عرض کریں گے کہ اگر وہ آپ کو دیکھ لیں تو وہ بہت زیادہ آپ کی حمد کریں گے بہت زیادہ عظمت بیان کریں گے اور آپ کا ذکر بڑی شدت سے کریں گے، سرکار علیہ السلام نے فرمایا اللہ تعالیٰ دریافت فرمائیں گے وہ کیا طلب کر رہے تھے، فرمایا، فرشتے عرض کریں گے وہ جنت مانگ رہے تھے، نبی علیہ السلام نے فرمایا اللہ تعالیٰ پوچھیں گے کیا انہوں نے جنت کو دیکھا ہے فرمایا وہ فرشتے عرض کریں گے جی نہیں دیکھا، فرمایا، اللہ تعالیٰ فرمائے گا اگر وہ اسے دیکھیں تو پھر کیا کریں گے، رحمت عالم علیہ السلام نے فرمایا وہ عرض کریں گے اگر وہ جنت کو دیکھ لیں تو اس کی طلب میں شدت آجائے اور حرص بہت بڑھ جائے، حضور کریم علیہ السلام نے فرمایا، اللہ کریم پوچھیں گے، وہ کس شے سے پناہ مانگ رہے تھے، فرشتے عرض کریں گے وہ آگ (جہنم) سے پناہ مانگ رہے تھے، سید الانبیاء علیہ السلام نے فرمایا اللہ تعالیٰ فرمائے گا کیا انہوں نے آگ کو دیکھا ہے، وہ کہیں گے نہیں دیکھا، حضور علیہ السلام نے فرمایا اللہ تعالیٰ فرمائیں گے ان کی کیا حالت ہوگی اگر اسے دیکھ لیں فرشتے عرض کریں گے وہ اگر اسے دیکھ لیں تو اس سے شدت سے بھاگیں، اور اس سے بہت زیادہ ڈریں اور اس سے بہت زیادہ پناہ چاہیں، سید کائنات علیہ السلام نے فرمایا اللہ تعالیٰ فرمائے گا میں تمہیں گواہ بناتا ہوں کہ میں نے انہیں بخش دیا ہے، فرشتے عرض کریں گے فلاں بھی ان میں ہے جو بڑا گنہگار ہے وہ ان کے ارادے سے نہیں بلکہ اپنے کسی کام کے لیے آیا تھا اللہ تعالیٰ فرمائے گا یہ



وہ لوگ ہیں جن کی محفل میں بیٹھنے والا بد بخت نہیں ہوتا۔

## فرشتوں کی غذا

حدیث سے معلوم ہوتا ہے کہ فرشتے کائنات میں ذکر کرنے والوں کو تلاش کرتے رہتے ہیں اور جب انہیں پالیتے ہیں تو فضاؤں میں پھرنے والے اور کائنات میں گھومنے والے ساتھیوں کو بلا تے ہیں کہ مراد مل گئی ہے، اللہ والوں کو ہم نے پالیا، ذکر کرنے والوں کو ہم نے تلاش کر لیا آؤ تم بھی ہمارے ساتھ سنو،

معلوم ہوا کہ فرشتوں کی غذا ذکر خداوندی ہے، پھر اللہ کریم کے سوالوں کے جوابات میں جس بھر پور انداز سے انہوں نے ذکر کرنے والوں کی وکالت کی ہے وہ بھی اصحاب علم و عشق سے مخفی نہیں ہے۔

## کیا شان ہے ان محفلوں کی

بندہ آیا کسی اپنے کام کے لیے ہے محفل جمعی تھی ذکر ہو رہا تھا انوار الہی تقسیم ہو رہے تھے محبت مصطفوی کی خیرات بٹ رہی تھی وہ بھی شامل ہو گیا، اللہ کریم نے سب کی بخشش کا اعلان فرمایا تو اس بندے کی ساری کیفیت فرشتوں نے عرض کر دی وہ جملہ جواب میں ارشاد ہوا جس پر روح انسانی وجد کرتی ہے اس سے بڑا اعزاز، اس سے عظیم تمغہ کون سا ہو سکتا ہے کہ خالق کائنات جل مجدہ نے فرمایا ان کی محفل میں آنے والا بد بخت نہیں ہوتا، ایک نعت میں فقیر نے عرض کیا ہے

تجھے جو کہیں سے نہ مل سکا مجھے مصطفیٰ سے وہ مل گیا

تجھے کیا ملال ہے بے ادب یہ نظر نظر کی تلاش ہے

محفل جمعی ہے صحابہ پہلی صف میں ہیں آج تک یہ محفل لگی ہوئی ہے، صبح

قیامت تک لگی رہے گی ہم اگر پیچھے بیٹھے ہیں تو کوئی حرج نہیں عرض کیا ہے

تیری محفل ہے جہاں بیٹھ گئے بیٹھ گئے

یا اللہ! اے ہمارے کریم پروردگار! ہمیں سدا ایسی محفلیں نصیب فرما بجاہ

النبی الامین صلی اللہ تعالیٰ علیہ وسلم۔

## دماغ کے درمیچے کھولیں

اللہ کریم فرشتوں سے پوچھتا ہے میرے بندے کس حال میں تھے؟ ان کی طلب کیا تھی؟ وہ کس شے سے پناہ مانگ رہے تھے؟ سوال یہ ہے کہ ہمارا خالق و مالک علام الغیوب ہے پھر یہ سوال کیوں؟ پتہ چلا کہ سوال کرنا بے خبری اور لاعلمی کی وجہ سے نہیں ہوتا اس میں کئی اور لطافتیں ہوتی ہیں اب اگر سید کائنات، فخر موجودات کوئی سوال فرمائیں اور کہا جائے کہ انہیں پتہ نہیں تھا تو یہ بات بالکل مہمل ہوگی ذرا قرآن سے بھی پوچھ لیں اللہ کریم موسیٰ علیہ السلام سے پوچھتا ہے، ﴿وَمَا تِلْكَ بِيَمِينِكَ يَمْوَسِي﴾ طہ آیت (۱۷) (موسیٰ آپ کے دائیں ہاتھ میں کیا ہے) کیا مولا کریم کو پتہ نہیں کہ ان کے دائیں ہاتھ میں عصا ہے؟ راز کھل گیا کہ سوال بے خبری کی وجہ سے نہیں ہوتا۔

## زبان پر ذکر خدا رہے

۱:- ”عبداللہ بن بسر رضی اللہ تعالیٰ عنہ نے فرمایا کہ ایک شخص نے عرض کیا یا رسول اللہ! اسلام کے احکام بکثرت ہو گئے ہیں مجھے ایسی چیز ارشاد فرمائیے جسے میں چنگل مار لوں (مضبوطی سے پکڑ لوں) ارشاد ہوا تیری زبان سدا ذکر الہی سے تر رہے“

(ترمذی ج ۲ ص ۱۷۵ ابواب الدعوات سعید کمپنی)

۲:- (سیدنا) ابوالدرداءؓ سے مروی ہے کہ نبی صلی اللہ تعالیٰ علیہ وسلم نے فرمایا کیا میں تمہیں بتاؤں جو تمہارے سب اعمال سے بہتر ہے اور تمہارے بادشاہ کے ہاں سب سے بڑھ کر پاکیزہ ہے اور تمہارے درجوں میں سب سے بلند ہے اور تمہارے لیے سونے اور چاندی کے (راہِ خدا میں) خرچ سے اچھا ہے اور تمہارے لیے اس سے بھی بڑھ کر ہے کہ تم دشمن سے ملو اور ان کی گردنیں اڑاؤ اور وہ تمہاری گردنیں اڑائیں، صحابہ نے عرض کیا ہاں (ارشاد فرمائیں) ارشاد ہوا اللہ کا ذکر (ان سب باتوں سے افضل ہے) معاذ بن جبل (رضی اللہ تعالیٰ عنہ) نے فرمایا اللہ تعالیٰ کے ذکر سے بڑھ کر کوئی شے عذابِ خداوندی سے نجات دینے والی نہیں ہے۔ (ایضاً) پتہ یہ چلا کہ اصل زندگی وہ ہے جو خالق کی یادوں کے سہارے رواں دواں رہے آرزو یہ ہو کہ وہ آرزوؤں میں صورت یز رہیں۔

## آداب محفل

۳:- ابوہریرہؓ راوی ہیں کہ نبی صلی اللہ تعالیٰ علیہ وسلم نے فرمایا کہ کوئی قوم مجلس لگائے اور اللہ تعالیٰ کا ذکر نہ کرے اور اپنے نبی پر درود نہ بھیجے تو وہ محفل ان کے لیے سراسر نقصان و زیان ہوتی ہے اب اگر اللہ تعالیٰ چاہے تو انہیں عذاب دے اور اگر چاہے تو انہیں بخش دے، (ایضاً) کتب حدیث میں فضیلت ذکر پر بے شمار احادیث مذکور ہیں اور مختلف ذکر بھی ابواب الدعوات میں موجود ہیں اس مختصر میں یہی کافی ہے، صرف ایک اور حدیث ملاحظہ فرمائیں۔

## زبے قسمت

میں نے جابر بن عبد اللہ (رضی اللہ تعالیٰ عنہ) سے سنا انہوں نے فرمایا کہ لوگوں نے قبرستان میں آگ دیکھی تو وہ وہاں آئے کیا دیکھتے ہیں کہ رسول اللہ صلی اللہ تعالیٰ علیہ وسلم قبر میں اترے ہوئے ہیں اور فرما رہے ہیں اپنا ساتھی مجھے پکڑاؤ، تو وہ وہی شخص تھا جو بلند آواز سے ذکر کیا کرتا تھا،

(ابوداؤد ج ۲ ص ۹۷۱ البابی مصر، باب فی الدفن باللیل)

حدیث سے کئی مسائل ثابت ہوئے، رات میں میت کو دفن کرنا جائز ہے۔

اندھیرا ہو تو وہاں آگ جلا کر روشنی کی جاسکتی ہے، رہنما کے لیے بہتر صورت

یہی ہے کہ وہ دفن کے وقت خود قبرستان میں جائے، رہنما سے یہاں مراد امام و خطیب بھی ہیں اور آبادی کا دنیوی نکتہ نگاہ سے بڑا آدمی (نمبردار، ممبر اور معتبر شخص) بھی ہے۔

اہم تر بات یہ ہے کہ ایک صحابی جو بلند آواز (ذکر جہر) سے ذکر کرتا تھا اور

صحابہ اسے اسی صفت سے جانتے تھے جا رہا ہے آنے والے دیکھتے ہیں کہ خود رحمتہ للعالمین صلی اللہ تعالیٰ علیہ وسلم قبر میں اترے ہوئے ہیں اور اپنے مبارک ہاتھوں پر لے کر اسے قبر میں اتار رہے ہیں وہ کتنی عظیم قسمت والا انسان تھا جسے خود محبوب برحق صلی اللہ تعالیٰ علیہ وسلم نے اللہ کریم کے حوالے کیا۔

تڑپتے رہ گئے گلشن میں دیکھ رقیب ترے

محبوب سب کا محبوب ہے مگر کوئی کوئی ہی ہوتا ہے جسے اپنی قسمت پر ناز ہوتا ہے۔

## حدیث نمبر 41

### حسن معاشرہ..... ماں کی عظمت

حد ثنا بہز بن حکیم حد ثنی ابی عن جدی قال قلت یا رسول اللہ من ابر؟ قال امک قال قلت ثم من؟ قال امک، قال قلت ثم من؟ قال امک، قال قلت ثم من؟ قال ثم اباک ثم الاقرب فالاقرب۔

(ترمذی ج ۲ ص ۱۱ سعید کپنی، مسلم ج ۲ ص ۷۱ کتاب البر والصلۃ والآداب، مصری) ترجمہ:- بہز بن حکیم نے اپنے باپ سے انہوں نے اپنے باپ (بہز کے دادے) سے روایت لی ہے انہوں نے فرمایا کہ میں نے عرض کیا یا رسول اللہ! میں کس سے سب سے بڑھ کر نیکی کروں؟ آپ علیہ السلام نے فرمایا ماں سے، عرض کیا پھر کس سے؟ ارشاد ہوا، ماں سے، میں نے عرض کیا پھر کس سے؟ ارشاد ہوا ماں سے، عرض کیا پھر کس سے؟ پھر باپ سے، پھر ترتیب وار سب سے قریبوں سے۔

آپ نے ملاحظہ فرمایا سید الکمل صلی اللہ تعالیٰ علیہ وسلم نے ماں کو اولیت دی اس کے بعد والد کا ارشاد فرمایا۔

تین درجے محققین کے نزدیک یوں ہیں، ماں حمل کا پورا عرصہ بچے کو پیٹ میں پالتی ہے کئی پابندیاں برداشت کرتی ہے، پھر بچے کے پیدا ہونے کا وقت آتا ہے وہ بڑا اذیت ناک وقت ہوتا ہے ماں کس وقت سے بچے کو جنم دیتی ہے دروزہ کو کتنی اذیتوں سے برداشت کرتی ہے، اب تیسرا مرحلہ ایک نووارد بچے کی تربیت اور پرورش کا ہوتا ہے وہ کتنی مصیبتیں اٹھا کر اسے پالتی ہے کہیں دو سال کا ہو کر وہ تھوڑا سنبھلتا ہے مگر ابھی ماں کے لیے اسے پالنا اور بڑا کرنا باقی ہے، یہ صرف ماں کی مامتا ہے جو ان راستوں پر اسے چلاتی ہے یہ وہ رحم و کرم ہے جو اللہ کریم نے ماں کے دل میں ڈالا ہے، انہی وجوہات کے پیش نظر آقا علیہ السلام نے اسے بچے کے لیے باپ سے تین گناہ

زیادہ حسن سلوک اور نیکی کا مستحق قرار دیا ہے، کلام رسول اللہ صلی اللہ تعالیٰ علیہ وسلم میں ماں کے بہت فضائل مذکور ہیں۔

### والدین کی فرماں برداری

اگلی حدیث میں نماز کے بعد دوسرا نمبر آقا علیہ السلام نے والدین کے ساتھ نیکی کو قرار دیا اور اگلی حدیث میں شرک کے بعد دوسرے نمبر پر والدین کی نافرمانی کو بڑا گناہ قرار دیا۔ (ایضاً ص ۱۱-۱۲) یہ حدیث بھی ملاحظہ فرمائیں ”رب تعالیٰ کی رضا مندی والد کی رضا مندی میں ہے اور اللہ تعالیٰ کی ناراضگی والد کی ناراضگی میں ہے۔ (ایضاً ص ۱۲)

### والدین کو گالی دینا

عبداللہ بن عمروؓ سے مروی ہے رسول اللہ صلی اللہ تعالیٰ علیہ وسلم نے فرمایا یہ بڑا گناہ ہے کہ آدمی اپنے والدین کو گالی دے صحابہؓ نے عرض کیا، یا رسول اللہ! کیا آدمی اپنے والدین کو گالیاں دیتا ہے؟ فرمایا ہاں وہ کسی آدمی کے باپ کو گالیاں دیتا ہے تو وہ اس کے باپ کو گالیاں دیتا ہے وہ کسی کی ماں کو گالیاں دیتا ہے تو وہ اس کی ماں کو گالیاں دیتا ہے۔ (ایضاً)

آپ کسی کو گالی نہیں دیں گے تو اپنی زبان کو بھی پاک رکھیں گے اور اپنے والدین کے خلاف گالی نہیں سنیں گے اور ان کی عزت بھی بچائیں گے۔

### خالہ ماں کی طرح ہے

ابن عمرؓ سے مروی ہے کہ ایک شخص نبی صلی اللہ تعالیٰ علیہ وسلم کی خدمت میں آیا اور عرض کیا یا رسول اللہ (صلی اللہ تعالیٰ علیہ وسلم) میں نے بڑا گناہ کیا ہے کیا میرے لیے توبہ ہے؟ آ علیہ السلام نے فرمایا کیا تیری ماں ہے؟ اس نے عرض کیا جی نہیں، آپ علیہ السلام نے فرمایا کیا تیری کوئی خالہ ہے؟ اس نے عرض کیا جی خالہ ہے ارشاد ہوا اس سے نیکی (حسن سلوک) کر۔ (ایضاً)

### باپ کی دعا

(سیدنا) ابوہریرہؓ نے فرمایا یا رسول اللہ صلی اللہ تعالیٰ علیہ وسلم کا ارشاد ہے تین دعائیں قبول ہوتی ہیں اس میں شک نہیں، ۱:- مظلوم کی دعا ۲:- مسافر کی دعا

۳:- اور بیٹے کے لیے والد کی دعاء (ایضاً)

ہماری نئی نسل کو ان احادیث پر غور کرنا چاہئے اور والدین کی خدمت، فرمانبرداری اور اطاعت کیشی کو اپنا شعار بنانا چاہئے، ان کے تجربات، ان کی مہارت، ان کی دانش اور ان کی سوچ سے اپنی زندگی کی راہیں روشن کرنی چاہئیں تاکہ انسانیت کا قافلہ جادہ مستقیم پر رواں دواں رہے۔

### بچوں کو چومنا

”ابو ہریرہ (رضی اللہ تعالیٰ عنہ) نے بتایا کہ اقرع بن حابسؓ نے نبی صلی اللہ تعالیٰ علیہ وسلم کو دیکھا کہ وہ (سیدنا) حسنؓ کو چوم رہے ہیں ابن ابی عمر نے بتایا کہ وہ حسنؓ یا حسینؓ تھے، اقرع بولا میرے دس بیٹے ہیں میں نے ان میں سے کسی کو بھی نہیں چوما، پس نبی صلی اللہ تعالیٰ علیہ وسلم نے فرمایا جو رحم نہیں کرتا اس پر رحم نہیں کیا جاتا“ (ایضاً ص ۱۳)

بچوں کے لیے پیار انسانی جبلت میں داخل ہے رحم اور شفقت انسان کی عادت ہے اس سے خالی تو سنگ دل ہی ہو سکتے ہیں لہذا آقا علیہ السلام نے فرمایا اگر تم کسی اور پر رحم نہیں کرو گے تو تم پر بھی رحم نہیں ہوگا۔

### بچوں سے شفقت اور ان کی تربیت

” (سیدنا) ابو سعید خدریؓ نے بتایا رسول اللہ صلی اللہ تعالیٰ علیہ وسلم نے فرمایا تم میں سے جس کی تین بیٹیاں یا تین بہنیں ہوں یا دو بیٹیاں یا دو بہنیں ہوں وہ ان کے ساتھ احسان کرے اور ان کے بارے میں اللہ تعالیٰ سے ڈرے تو اس کے لیے جنت ہے“

(ترمذی ج ۲ ص ۱۳، مسلم ج ۲ ص ۷۴۲ البابی مصر)

بہنیں باپ کی زندگی میں بھی ساتھ ہوتی ہیں اور باپ کی موت کے بعد تو وہی ان کا آسرا اور سہارا ہوتا ہے بیٹیاں اس کی اپنی اولاد ہیں، ان سے حسن سلوک کرنا، ان کی تربیت کرنا ان کے کھانے پینے اور پہننے کا بندوبست کرنا انہیں زیور تعلیم سے آراستہ کرنا انہیں حیا شناس بنانا انہیں عفت و عصمت کا درس دینا، یہ سب احسان کی راہیں ہیں، شادی تک یہ انداز ضروری ہے ان کی شادی نہیں ہو سکتی تو پوری زندگی یہ حسن سلوک ضروری ہے اس کا معاوضہ اللہ کریم کے ہاں نعمتوں بھری، سکون

بھری، شان والی جنت ہے جہاں اس نے سدا رہنا ہے۔

### یتیم پروری

” (سیدنا) سہل بن سعدؓ سے مروی ہے کہ رسول اللہ صلی اللہ تعالیٰ علیہ وسلم نے فرمایا میں اور یتیم کی کفالت کرنے والا جنت میں ان دو انگلیوں کی طرح ہوں گے اپنی دو انگلیوں..... انگشت شہادت اور درمیانی انگلی..... سے اشارہ فرمایا“

(ترمذی ج ۲ ص ۱۳)

یتیم بے سہارا ہوتے ہیں وہ باپ کی شفقت اور محبت سے محروم ہو جاتے ہیں لہذا ان کی ذمہ داری اٹھانا بہت بڑی خدمت ہے، انہیں پالنا انہیں تعلیم دلا کر معاشرے کا ایک اچھا فرد بنانا یتیم کی خدمت کے ساتھ معاشرے کی بہت بڑی خدمت ہے نبی محترم صلی اللہ تعالیٰ علیہ وسلم یتیم پرور ہیں اور کفالت کرنے والے کو ساتھ جنت میں نہ صرف لے جانا چاہتے ہیں بلکہ یوں اپنے ساتھ رکھنا چاہتے ہیں جس طرح انگشت شہادت اور درمیانی انگلی ساتھ ساتھ ہیں۔

### اے کاش

کاش! کہ پاکستان میں ہر گھر اپنے گھر میں ایک یتیم کو رکھ لے تو یتیموں کا مسئلہ حل ہو جائے ان کی بیوہ ماؤں کے سروں سے بوجھ اتر جائے وہ گھر کے بچوں کے ساتھ کھانے، پینے، پہننے اور تعلیم میں شریک ہو تو اسے آداب محفل، انداز معاشرہ اور دیگر مسائل کا پتہ چل جائے، پھر جب پاکستان میں یہ بات ہو جائے تو سارا عالم اسلام بھی ہماری اس ادا کی نقل اتارے گا۔

### شریک درد ہوں

”ابو ہریرہ (رضی اللہ تعالیٰ عنہ) راوی ہیں کہ نبی صلی اللہ تعالیٰ علیہ وسلم نے فرمایا کہ جو شخص کسی مسلمان کی دنیا کی تکلیفوں سے کوئی تکلیف دور کرتا ہے تو اللہ تعالیٰ قیامت کے دن کی تکلیفوں میں سے کوئی تکلیف اس سے دور کر دیتا ہے اور جو شخص دنیا میں کسی تنگ دست کی تنگ دستی دور کرتا ہے اللہ تعالیٰ اس کے لیے دینا اور آخرت میں آسانی پیدا فرما دیتا ہے اور جو شخص دنیا میں کسی مسلمان کی پر وہ پوشی کرتا ہے اللہ تعالیٰ

دنیا اور آخرت میں اس کی پردہ پوشی فرماتا ہے اور اللہ تعالیٰ بندے کی مدد فرماتا ہے جب تک بندہ اپنے بھائی کی مدد میں ہوتا ہے“

(ایضاً ص ۱۴، مسلم ج ۲ ص ۴۳۰ مصری)

زندگی کے تین اہم مسائل کا حدیث پاک میں نبی رحمت صلی اللہ تعالیٰ علیہ وسلم نے ذکر فرمایا کسی کی تکلیف دور کریں، مفلسی میں اس کا ہاتھ پکڑیں تو یہ اس کی دستگیری کے ساتھ ساتھ معاشرے کے حسن میں نکھار پیدا کرے گا پھر اس بیچارے کے دل کی گہرائیوں سے آپ کے لیے مقبول دعائیں نکلیں گی جن سے آپ کی دنیا اور آخرت سنور جائے گی۔

### معاشرے کا روگ

مختلف معاشرے دوسروں کی خامیوں کو ہر انداز سے اچھالتے ہیں لیکن کبھی بھول کر بھی اپنی خامیوں کو نہیں دیکھتے، زبان چل رہی ہے، قلم چل رہا ہے، میڈیا چل رہا ہے اور یہ زہر معاشرے میں گھولا جا رہا ہے ہمارے مولیٰ و آقا علیہ السلام نے اس سے بڑے نرالے انداز سے روکا کہ تم یہ فائرنگ یہ بمباری خود چھوڑ دو پھر معاشرے سے یہ بدی ختم ہوگی تم اس دنیا میں بھی اپنی عزت محفوظ کر لو گے اور آخرت بھی محفوظ ہو جائے گی کہ اللہ کریم تمہارے گناہوں پر بھی پردہ ڈال دیں گے اور باز پرس نہیں ہوگی، اگر اللہ تعالیٰ کی مدد چاہتے ہو تو اپنے دوسرے انسان بھائیوں کی مدد میں جت جاؤ پھر اس کا حسین انجام اپنی نظروں سے دیکھو۔

### اخوت کے تقاضے

”(سیدنا) ابو ہریرہؓ ہی راوی ہیں کہ رسول اللہ صلی اللہ تعالیٰ علیہ وسلم نے فرمایا مسلمان مسلمان کا بھائی ہے نہ تو اس سے خیانت کرتا ہے اور نہ اسے جھوٹا کہتا ہے اور نہ اسے رسوا کرتا ہے مسلمان کا سب کچھ دوسرے مسلمان کے لیے حرام ہے اس کی عزت، اس کا مال اور اس کا خون، تقویٰ یہاں (دل) ہے آدمی کے لیے یہ گناہ اور شر ہی کافی ہے کہ اپنے مسلمان بھائی کو حقیر سمجھے“

(ایضاً)



حضور علیہ السلام نے خیانت سے روکا، مسلمان کو بلا دلیل جھوٹا کہنے سے منع فرمایا، اسے رسوا اور ذلیل کرنے سے روکا اس کی عزت، اس کے مال اور اس کے خون کو حرمت عطا فرمائی کسی مسلمان کی بے عزتی کرنا، اس کا مال لے لینا اور اسے مار دینا حرام قرار دیا، ارشاد ہوا یہی تقویٰ ہے کسی کے خلاف یہ جرم کرنے سے تقویٰ ختم ہو جاتا ہے، کسی مسلمان بھائی کو حقیر جاننا فرد جرم کیے لیے کافی ہے۔

### معاشرتی بگاڑ

مسلمان معاشروں میں غیروں کی نقالی کی وجہ سے بہت بگاڑ پیدا ہوئے، مصنوعی برتری کو کئی گروہوں نے اپنا شعار بنا لیا، یہ کمپنیاں ہے لہذا ہمارے سامنے چار پائی پر نہیں بیٹھ سکتا پھر گالیاں شروع ہوئیں اور لاتعداد امراض اس معاشرتی ناہمواری سے پیدا ہوئے ہمارے محترم قارئین ذرا معاشرے پر گہری نگاہ ڈالیں ان امراض کو ملاحظہ فرمائیں اور پھر اپنے محبوب رسول صلی اللہ تعالیٰ علیہ وسلم کی حسین تعلیمات سے ان مرضوں کا علاج فرما کر مظلوم انسانیت کی دستگیری فرمائیں تاکہ ان پسے ہوئے طبقات..... خواتین و حضرات..... کے سر پر عظمت انسانیت کا تاج دکنے لگے۔

### رحم عام کریں

”حضرت جریر بن عبد اللہ نے نقل کیا کہ رسول اللہ صلی اللہ تعالیٰ علیہ وسلم نے فرمایا جو لوگوں (سب انسان) پر رحم نہیں کرتا اس پر اللہ تعالیٰ رحم نہیں فرماتا“  
آئیے ہاتھوں میں ہاتھ ڈالیں، لکھیں اور رحم کو عام کریں، پورے معاشروں..... مسلم اور غیر مسلم..... میں اسے عام کریں، اسی طرح تعلیم محمدی عام ہوگی معاشرتی خرابیاں دور ہوں گی اور انسانیت شفقت و رحمت کی شاہراہ پر امن و سلامتی سے چل پڑے گی، اللہ کریم ہمیں توفیق دے۔

## حدیث نمبر 42

## اللہ تعالیٰ سے درخواست، دعائے مصطفوی

عن علی بن ابی طالب ان رسول اللہ صلی اللہ تعالیٰ  
 علیہ وسلم کان اذا قام الی الصلوة قال وجہت وجہی للذی فطر  
 السموات والارض حنیفاً وما انا من المشرکین ان صلاتی و  
 نسکی و محیائی و مماتی للہ رب العالمین لا شریک لہ و بذالک ا  
 مرت و انا (من) اول المسلمین اللہم انت الملک لا الہ الا انت  
 انت ربی و انا عبدک ظلمت نفسی و اعترفت بذنبی فاغفر لی  
 ذنبی جمیعاً انہ لا یغفر الذنوب الا انت اهدنی لاحسن الاخلاق لا  
 یهدی لاحسنها الا انت و اصرف عنی سیئہا لا یصرف عنی  
 سیئہا الا انت لیبیک و سعديک والخیر کلہ فی یدیک والشر  
 لیس الیک انا بک و الیک تبارکت و تعالیت استغفرک و  
 اتوب الیک، فاذا رکع قال اللہم لک رکعت و بک آمنت و لک  
 اسلمت خشع لک سمعی و بصری و عظامی و عصبی و اذا رفع  
 قال اللہم ربنا لک الحمد ملاء السماء و ملاء الارض و ملاء ما  
 بینہما و ملاء ما شئت من شیء بعد، فاذا سجد قال اللہم لک  
 سجدت و بک آمنت و لک اسلمت سجد و جہی للذی خلقہ و  
 صورہ و شق سمعہ و بصرہ تبارک اللہ احسن الخالقین ثم یقول  
 فی آخر ما یقول بین التشہد و التسلیم اللہم اغفر لی ما قدمت  
 و ما اخرت و ما اعلنت و ما اسررت و ما انت اعلم بہ منی انت  
 المقدم و انت المئوخر لا الہ الا انت، هذا حدیث حسن صحیح، و  
 العمل علی هذا الحدیث عند الشافعی و بعض اصحابنا و قال

بعض اهل العلم من اهل الكوفة و غیرہم یقول هذا فی صلوة التطوع ولا یقول فی المكتوبة۔

(ترمذی ج ۲ ص ۱۸۰ سعید کینی کراچی، ابوداؤد ج ۱ ص ۷۵ البابی مصر باب ما یستفتح بہ الصلوة من الدعاء)

ترجمہ:- ”(سیدنا) علی بن ابوطالب (رضی اللہ تعالیٰ عنہم اجمعین) سے مروی ہے کہ رسول اللہ صلی اللہ تعالیٰ علیہ وسلم جب نماز کے لیے قیام فرماتے تو ارشاد ہوتا میں نے اپنا چہرہ متوجہ کیا جس نے آسمانوں اور زمین کو پیدا فرمایا میں اس کی طرف یکسو ہوں، میں مشرکوں میں سے نہیں ہوں (الانعام آیت ۷۹) بیشک میری نماز اور میری قربانی اور میری زندگی اور میری موت سب دنیاؤں کی تربیت فرمانے والے اللہ تعالیٰ کے لیے ہیں، اس کا کوئی شریک نہیں اور اسی کا مجھے حکم دیا گیا ہے اور میں مسلمانوں میں سے سب سے اول ہوں (الانعام آیت ۱۶۳-۱۶۲) اے اللہ! تو بادشاہ ہے تیرے بغیر کوئی معبود نہیں تو میرا پروردگار ہے اور میں تیرا بندہ ہوں، میں نے اپنی جان پر ظلم کیا ہے میں نے اپنے گناہ کا اقرار کیا ہے تو میرے سب گناہ معاف فرما دے کیونکہ تیرے بغیر کوئی گناہ معاف نہیں کرتا، مجھے اچھے اخلاق کی طرف راستہ دکھا کیونکہ تیرے بغیر کوئی اچھے اخلاق کی طرف راستہ نہیں دکھاتا، اور برے اخلاق کو مجھ سے دور فرما دے تیرے بغیر ان برے اخلاق کو کوئی دور نہیں کر سکتا، میں لگاتار حاضر ہوں بار بار سعادتوں کا طالب ہوں بھلائیاں نیکیاں سب تیرے ہاتھوں میں ہیں اور شر تیری طرف نہیں ہے میں تیری وجہ سے ہوں اور تیری طرف (ہی راجع) ہوں تو برکت والا اور برتر و اعلیٰ ہے، میں تجھ سے مغفرت چاہتا ہوں اور تیری طرف رجوع کرتا ہوں (توبہ کرتا ہوں) اور جب آپ علیہ السلام رکوع فرماتے تو عرض کرتے اے اللہ! میں نے تیرے لیے رکوع کیا اور میں تجھ پر ایمان لایا اور میں تیرے لیے مطیع ہوا، اور میرے کانوں، آنکھوں ہڈیوں اور پٹھوں نے تیرے سامنے خشوع (عاجزی) کیا، اور جب رکوع سے اٹھتے تو عرض کرتے اے اللہ! اے ہمارے پروردگار! سب تعریفیں تیرے لیے ہیں ایسی تعریفیں جو آسمان، زمین، دونوں کے درمیان، ان کے بعد جسے

آپ چاہیں سب کو بھر دیں، جب آپ سجدہ فرماتے تو (سبحان ربی الاعلیٰ کے بعد) عرض کرتے اے اللہ! میں نے تیرے لیے سجدہ کیا اور تجھ پر ایمان لایا اور تیرا فرماں بردار (مسلم) ہوا میرے چہرے نے اس کے لیے سجدہ کیا جس نے اسے پیدا فرمایا اسے صورت عطا فرمائی اس کے کان اور آنکھیں شق (کھولیں) فرمائیں، بابرکت ہے اللہ جو سب سے بڑھ کر حسین بنانے والا ہے آخر میں تشہد اور سلام کے درمیان یوں عرض ہوتی اے اللہ جو میں نے پہلے اور پیچھے کیا سب مجھے معاف فرما دے جو سامنے کیا جو چھپ کر کیا اور جو تو مجھ سے زیادہ جانتا ہے سب معاف فرما دے تو ہی مقدم اور تو ہی مؤخر ہے، تیرے بغیر کوئی معبود نہیں، یہ حدیث حسن صحیح ہے، امام شافعیؒ اور کچھ شافعی حضرات کا اس پر عمل ہے، کچھ کوئی حضرات (حنفی) وغیرہ کا ارشاد ہے کہ یہ صرف نفلوں میں پڑھے فرضوں میں نہیں“

قارئین کرام یہ دعائیں اگر یاد ہو سکیں تو نفلوں میں ضرور پڑھی جائیں، ان میں توجہ الی اللہ کا بھرپور سامان ہے اپنی عاجزی اور مسکینی کا حسین اظہار ہے، اللہ تعالیٰ کے تخلیقی حسن کے جلوے ہیں اعلیٰ ترین اخلاق کی طلب ہے مغفرت کی التجا ہے سارے گناہوں کی معافی کی درخواست ہے، آپ حضرات سے خصوصی طور پر درخواست ہے کہ یہ دعا تعلیم امت کے لیے ہے آقا علیہ السلام امت کو اس طرح کہنے کا حکم دے رہے ہیں اس پر غور فرمائیں، تاکہ ظاہری الفاظ کو پڑھ کر کہیں آپ کو غیر معصوم وغیرہ نہ سمجھ لیں، یہ حدیث امام ترمذی نے تین سندوں سے روایت کی ہے ایک دو الفاظ کا فرق ہے وہ علما خود ملاحظہ فرمائیں گے۔

### ایک بے مثل دعائے نبوی

ہم چاہتے ہیں کہ ایک اور حدیث کا بھی ترجمہ کر دیں جو سیدنا ابن عباس رضی اللہ تعالیٰ عنہ نے نقل فرمائی ہے تاکہ دعاؤں کی وسعت سے ہمارے ناظرین فائدہ اٹھا سکیں اگر عربی یاد نہ ہو تو مفاہیم و مطالب اپنی زبان میں عرض کر دیں۔

”عبداللہ بن عباس (رضی اللہ تعالیٰ عنہما) نے بتایا کہ میں نے نبی اقدس رسول اللہ صلی اللہ تعالیٰ علیہ وسلم کو ایک رات نماز سے فارغ ہو کر یہ دعائے نکتے سنا اے

اللہ! میں آپ سے آپ کی طرف سے ایسی رحمت کا سوال کرتا ہوں جس سے آپ میرے دل کو مقصد تک پہنچادیں اور اس کے ذریعے میرے معاملے کو مجتمع فرمادیں اور میری پراگندی اور بکھار کو اکٹھا فرمادیں اور اس سے میرے غائب کی اور اس کے وسیلے سے میرے حاضر کو بلند فرمادیں اور اس سے میرے عمل کو پاکیزہ کر دیں اور اس سے میرے رشد کو الہام فرمادیں اور الفت کو واپس کر دیں اور اسی رحمت کے ذریعے مجھے ہر برائی سے بچائیں، اے اللہ! مجھے ایسا ایمان اور یقین عطا فرمائیں جس کے بعد کفر نہ ہو اور ایسی رحمت بخشیں کہ اس کے ذریعے میں دنیا اور آخرت میں تیری کرم نوازیوں کا شرف پاسکوں۔

اے اللہ! میں فیصلوں میں آپ سے کامیابی کی درخواست کرتا ہوں اور شہداء کی مہمانی والا اجر اور سعادت مندوں والی زندگی اور دشمنوں پر مدد کی التجا کرتا ہوں، اے اللہ! میں اپنی حاجت آپ کے سامنے پیش کرتا ہوں اگرچہ میری رائے کوتاہ ہے اور میرا عمل ضعیف ہے میں تیری رحمت کا محتاج ہوں میں اے حاجتوں کے فیصلے فرمانے والے اور سینوں کو شفا عطا کرنے والے آپ سے درخواست کرتا ہوں جیسا کہ آپ سمندروں کے پانیوں میں فاصلے ڈال دیتے ہیں (کہ کڑوے میٹھے مل نہیں سکتے) اسی طرح جہنم کے عذاب اور میرے درمیان فاصلے ڈال دے اور ہلاکت کی دعوت اور قبروں کے فتنوں میں بھی اسی طرح فاصلے ڈال دے۔

اے اللہ! جس سے میری رائے کوتاہ ہے اور میری نیت اس تک نہیں پہنچی ہے اور نہ میرے سوال کی وہاں تک رسائی ہے اور وہ خیر و بھلائی ہے اور آپ نے مخلوق میں سے کسی کے ساتھ اس کا وعدہ فرما رکھا ہے یا وہ ایسی خیر اور بھلائی ہے جو آپ اپنے بندوں میں سے کسی کو عطا فرمانے والے ہیں میں آپ کے سامنے اس کی رغبت کی التجا کر رہا ہوں اے عالمین کے پروردگار! آپ کی رحمت کے وسیلے سے اس کا طالب ہوں،

اے اللہ! اے مضبوط رسی (قرآن و اسلام) والے، اے درست معاملے والے، میں آپ سے قیامت کے دن سے امن مانگتا ہوں اور دائمی دن (قیامت) میں ان مقربین کے ساتھ جو گواہ و شاہد ہیں رکوع و سجود کرنے والے ہیں عہد پورے

کرنے والے ہیں جنت میں رہنے کی درخواست کرتا ہوں، بیشک آپ سدا مہربان اور ہمیشہ محبت فرمانے والے ہیں، اور آپ جو چاہتے ہیں کرتے ہیں۔

اے اللہ! ہمیں ہدایت دینے والے، ہدایت یافتہ بنا دے، ہمیں خود گمراہ اور گمراہ کرنے والے نہ بنا، ہم آپ کے اولیاء سے صلح کرنے والے اور آپ کے دشمنوں کے دشمن ہوں، جو آپ سے محبت کریں آپ کی محبت کی وجہ سے ہم ان سے محبت کریں اور جو آپ کے مخالف ہیں آپ کی ان سے عداوت کی وجہ سے ہم بھی عداوت رکھیں۔

اے اللہ! یہ دعا ہے اور آپ نے قبول فرمائی ہے یہ ہماری جدوجہد ہے اور آپ پر توکل ہے، اے اللہ! میرے لیے میرے دل میں نور ڈال دے اور میری قبر کو منور فرما دے، میرے سامنے اور میرے پیچھے، میرے دائیں اور میرے بائیں، میرے اوپر اور میرے نیچے، میرے کانوں اور میری آنکھوں، میرے بالوں اور میرے چمڑے میرے گوشت، میرے خون اور میری ہڈیوں میں نور بھر دے (سب کو منور فرما دے)۔

اے اللہ! نور کو میرے لیے عظیم فرما دے، مجھے نور عطا کر، میرے لیے نور مقرر فرما دے، وہ ذات پاک ہے جس نے عزت و غلبہ سے توجہ فرمائی اور اسی کا حکم دیا وہ ذات پاک ہے جس نے شرف و مجد کا لباس پہنا اور اسی کا کرم فرمایا (دوسروں کو پہنایا)، وہ ذات پاک ہے کہ تسبیح (سبحان اللہ کہنا) صرف اسی کا حق ہے، فضل و نعمت والا سبحان ہے مجد و کرم والا ہی سبحان ہے جلال و اکرام والا ہی سبحان و پاک ہے۔

## حرف آخر

الحمد للہ کہ اربعین مصطفوی (صلی اللہ تعالیٰ علیہ وسلم) کی تکمیل ہو گئی، یہ بے مایہ فقیر سیالوی اللہ کریم جل مجدہ کے سامنے دامن پھیلا کر اپنے لیے اپنی اولاد کے لیے، اعزاء و اقرباء کے لیے، رفقاء راہ ہدیٰ کے لیے، علم کی اشاعت میں اپنے معاونین کے لیے، ان کے والدین اور اعزاء کے لیے، ساری امت محمدیہ کے لیے، ساری ملت اسلامیہ کے لیے، سلاسل اربعہ کے اولیاء اور ان کے متوسلین کے لیے، ائمہ اور ان کے مقلدین کے لیے اور قیامت تک آنے والی ملت مصطفویہ کے لیے اور ابتداء سے آج تک کے مرحومین کے لیے اور بالخصوص دربار سدا بہار سیال شریف اور ان کے متوسلین کے لیے دعا کرتا ہے کہ وہ ذات اقدس اپنے محبوب اکرم صلی اللہ تعالیٰ علیہ وسلم کی یہ مقدس دعائیں اور ان کے علاوہ دیگر ایمان بخش دعائیں ہم سب کے حق میں بوسیلہ جلیلہ حضور نبی محتشم صلی اللہ تعالیٰ علیہ وسلم اور ان کی آل اور ان کے صحابہ کے طفیل قبول فرمائے، اللہ کریم آمین کہنے والوں پر بھی رحم و کرم کی بارش برسائے۔

فقیر سید محمد ذاکر حسین شاہ سیالوی

جمعۃ المبارک 24 شوال 1427ھ

17 نومبر 2006ء

## ہدیہ نعت بخضور نبی و رحمت، شفیع مکرم، رسول معظم ﷺ

مزل کے جلوے مکین سے مکاں تک  
انہیں کی محبت مکاں لامکاں تک

انہی کی نبوت کو پایا جہاں میں  
پہنچیں نگاہیں جہاں سے جہاں تک

عشق و محبت میں محبوب سب کے  
کہتے ہیں جبریل ہیں لامکاں تک

نور محمد ہے ہر طرف ذاکر  
برزخ سے لے کر مکین و مکاں تک

انہی کی نگاہوں میں بستے ہیں عاشق  
انسان و جن و ملائک جہاں تک

ذاکر ہیں مربوط دل جالیوں سے  
جلوے ہیں گنبد کے ہر گلستاں تک

وہ اب تک ہیں محراب میں جلوہ فرما  
انہیں کی مہک ہے ہر اک کی جاں تک

ملائک بھی حاضر ہیں اس درپہ ذاکر  
بکھرے ہیں مسجد میں یاں سے وہاں تک



لیوں پر تبسم کے انوار دیکھو  
مہک جن کی پھیلی ہے سب انس و جان تک

نگاہوں سے جلوے حسن کے جو بکھرے  
تو آیا ہے صلِ علیٰ ہر زباں پر

نعلین تیرے گئے ہیں جہاں تک  
نہیں پہنچا میرا گماں بھی وہاں تک

نورِ مدثر کے جلوے ہیں ہر سو  
نگاہ میری پہنچی جہاں سے جہاں تک

تیرے در پہ بیٹھا ہے دل کھولے ڈاکر  
تیرے ہی نظارے ہیں اس جسم و جاں تک

مزل کے جلوے مکیں سے مکاں تک  
انہی کی محبت مکاں لامکاں تک

# حدیث سید الکام

(علیہ الصلوٰۃ والسلام)

تصنیف: محقق ملت، محدث بے مثل و شیخ التفسیر حضرت علامہ سید محمد ذاکر حسین شاہ سیالوی

## حدیث کے موضوع پر انتہائی فقید المثال علمی خزانہ

اس میں ذرا بھی شک نہیں کہ قرآن پاک کے بعد حدیث نبوی دین کا دوسرا اور اہم ماخذ ہے یہ قرآن کی ایسی مستند شرح ہے جس میں شک و ریب کا شائبہ تک نہیں مگر منکرین حدیث نے عوام کی بے خبری سے فائدہ اٹھاتے ہوئے حدیث پاک کو مشکوک قرار دینے کے لئے جھوٹا پروپیگنڈہ کیا حضرت شاہ صاحب نے اس شاہکار کتاب میں ان کے نظریہ کا علمی و فکری جائزہ لے کر منکرین حدیث کے بد نیتی پر مبنی ان اعتراضات کے جوابات پوری علمی تحقیق سے پیش کئے ہیں یہ کتاب علماء و خواص کے لئے علم و حکمت کے بے بہا موتیوں سے لبریز ایک عظیم علمی شاہکار ہے۔

حدیث کیا ہے؟

ضرورت و اہمیت حدیث،

تدوین حدیث،

ائمہ مجتہدین اور ان کے علمی کارنامے،

صحاح ستہ اور ان کے مصنفین،

اصطلاحات فن اصول حدیث اور اقسام حدیث پر طائرانہ نگاہ

ادارہ جامعۃ الزہراء اہلسنت (رجسٹرڈ)

عثمان غنی کالونی، مصریال روڈ، راولپنڈی

فون نمبر 051-5682206

# تقریراتِ ترمذی

تصنیف :- محقق ملت، محدث بے مثل و شیخ التفسیر حضرت علامہ سید محمد ذاکر حسین شاہ سیالوی

## جامع ترمذی کی اردو زبان میں عظیم الشان شرح

اندازِ بیان انتہائی سادہ، بجد مدلل اور قاری کے ذہن میں  
اتر کر دل کو منور کرنے والا ہے  
مقدمے میں منکرین حدیث کے دلائل کے تار و پور بکھیر  
کر رکھ دیا ہے۔

عظمتِ صحابہ اور شانِ اہل بیت کو علمی انداز سے ثابت  
فرماتے ہوئے امت کو ادب کی تعلیم دی ہے  
منکرین کے افکار کو حسین اردو میں ڈھالا ہے اعتدال کو  
ہاتھ سے جانے نہیں دیا۔

اردو لٹریچر میں کتاب حسین و جمیل، مدلل و مکمل اضافہ ہے  
ترمذی کی اردو میں ایسی شرح پاکستان میں اب تک نہیں ہوئی۔

ادارہ جامعۃ الزہراء اہلسنت (رجسٹرڈ)

عثمان غنی کالونی، مضر یال روڈ، راولپنڈی

فون نمبر 051-5682206

# حقیقتِ تصوف

تصنیف :- محقق ملت، محدث بے مثل و شیخ التفسیر حضرت علامہ سید محمد ذاکر حسین شاہ سیالوی

## عجیب و غریب نکات کی حامل کتاب

تصوف انسانی روح میں رچا بسا ہے، روز اول سے یہ انسانوں میں موجود ہے اور ان کی زندگی کو اخلاقیات کے پیکر میں ڈھال رہا ہے۔

اس کتاب میں ہندو تصوف، یونانی تصوف اور اسلامی تصوف کا تقابلی جائزہ پیش کیا گیا ہے۔

یہودیوں اور عیسائیوں نے تصوف میں جو آمیزش کی ہے اسے بیان کرتے ہوئے ان کی کوتاہیوں پر گرفت کی ہے اسلامی تصوف پر قرآن و سنت کی روشنی میں خوبصورت انداز سے روشنی ڈالی ہے۔

بڑی علمی اور تحقیقی کتاب ہے، بے شمار لوگوں نے کتاب کی علمی سطح اور فکری انداز کی بہت تعریف کی ہے۔

ادارہ جامعۃ الزہراء اہلسنت (رجسٹرڈ)  
عثمان عینی کالونی، مصریال روڈ، راولپنڈی

فون نمبر 051-5682206

## جمال الایمان فی تفسیر القرآن

تصنیف :- محقق ملت، محدث بے مثل و شیخ التفسیر حضرت علامہ سید محمد ذاکر حسین شاہ سیالوی

### تشنگانِ علم کے لیے روشنی کا مینار

#### تفاسیر کی دنیا میں ایک نیا نام

تفسیر عشقِ مصطفیٰ صلی اللہ علیہ وسلم کی ترجمان اور محبتِ رسول علیہ السلام کی حدی خوان ہے۔  
 علم و تحقیق کا حسین و جمیل مرقع ہے، حقیقت ہر جملہ سے عیاں ہے۔  
 تصوف کا شہکار ہے، صرف و نحو کی باریکیوں کو بڑے حسین اور  
 آسان انداز سے بیان کیا گیا ہے۔ ادب کی چاشنی ہے۔  
 منطق و فلسفہ کی رعنائیاں ہیں، فصاحت و بلاغت کی پھلواڑیاں  
 ہیں اور ادب کی چاشنی ہے۔  
 جدید سائنس کو قرآن کی عظمتوں کا قائل کیا ہے، قرآن کی تفسیر  
 قرآن سے اور حدیث سے کی گئی ہے۔  
 خاصے کی شے ہے جس سے صلحاء، علماء، وکلاء، طلباء، اساتذہ، نج  
 اور عوام استفادہ کر سکتے ہیں۔  
 ملت کو ایسی کتاب اولین فرصت میں پڑھنی چاہئے۔

ادارہ جامعۃ الزہراء اہلسنت (رجسٹرڈ)  
 عثمان غنی کالونی، مصریال روڈ، راولپنڈی  
 فون نمبر 051-56822

# خواتین نگاہِ رحمت میں

تصنیف :- محقق ملت، محدث بے مثل و شیخ التفسیر حضرت علامہ سید محمد ذاکر حسین شاہ سیالوی

## علم و حکمت کے موتیوں کا عظیم علمی گلدستہ

مصنف علام نے قرآن مجید، احادیث مبارکہ اور تاریخی حوالوں سے یہ ثابت کیا ہے کہ جتنے حقوق اور جتنا احترام و اکرام خواتین کے لئے دین اسلام کی تعلیمات میں ہے کسی اور مذہب کے احکام میں یا سیکولر معاشروں کے قوانین میں نہیں ہے۔

مسلمان خواتین کے لئے ایک متوازن معاشرے میں اعلیٰ کردار کی بہترین مثالیں ازواجِ مطہرات اور صدرِ اول کی خواتین ہیں۔  
بڑے حسین انداز سے یہ گلدستہ سجایا گیا ہے۔

ادارہ جامعۃ الزہراء اہلسنت (رجسٹرڈ)  
عثمان غنی کالونی، مصریال روڈ، راولپنڈی  
فون نمبر 051-5682206

## فہرست تصنیفات و تالیفات

حضرت علامہ سید محمد ذاکر حسین شاہ سیالوی

(بانی ادارہ جامعۃ الزہراء راولپنڈی)

### متعلق قرآن

کمال الایمان فی ترجمہ القرآن  
قرآن زندہ کتاب  
ترجمہ البقرہ بیضاوی نامکمل  
ضیاء القرآن ضیاء القرآن ہے  
الفاظ قرآن  
جمال الایمان فی تفسیر القرآن  
ترجمہ آل عمران بیضاوی  
انتخاب الجلیل من کتاب الرب الجلیل  
برصغیر اور تقاسیر

### متعلق حدیث

تقریرات ترمذی (جامع کتاب آٹھ جلدیں)

حدیث سید الانام علیہ السلام  
اربعین مصطفوی صلی اللہ علیہ وسلم  
مسلم شریف پر عربی حاشیہ  
کشف ابہم عن نکاح المحرم  
انتخاب الحدیث (صحاح وغیرہ)  
مقالات رسالت صلی اللہ علیہ وسلم  
ابوداؤد پر عربی حاشیہ

### عربی کتب

حج الرسول صلی اللہ علیہ وسلم  
الرسالة  
الامام الاعظم واصولہ الفقہیہ  
الغوث الاعظم  
عمل الحج فی اشاعتہ الاسلام والجهاد  
الخطاب للاستاذ الدوابی  
التراجم والمضامین  
رسالة الغیب

### تراجم

باب الخوارج من الکامل للمبرد  
السفارات الاسلامیہ الی اوربا  
تنویر الحکک (امام سیوطی)  
الفقہ الاکبر (امام اعظم)  
تنویر الابصار (شیخ الاسلام سیالوی)  
جامع کرامات الاولیاء (دو جلدیں)  
سباحۃ الفکر (کیا بلند آواز سے ذکر منع ہے)  
اقامتہ الحجۃ (عبادت میں کثرت بدعت نہیں)  
الفقہ الاکبر (امام شافعی)

فقہ، اصول فقہ، اسلامیات

زندگی قرآن و سنت کی روشنی میں جلد اول و دوم (عقائد، طہارت و نماز)  
زندگی قرآن و سنت کی روشنی میں سوم و چہارم (زکوٰۃ، روزہ اور حج، نکاح، طلاق)  
زیارت قبور، حیات برزخی اور ایصالِ ثواب کا تحقیقی جائزہ

عظمتِ سید المرسلین و امہات المؤمنین

خلاصہ اصول الثاشی

خواتین نگاہِ رحمت صلی اللہ علیہ وسلم میں

تحریک احیائے اسلام اور حج

خلاصہ تاریخ الفقہ الاسلامی (شیخ خضریٰ)

حرم کا تقدس اور مشرکین سے برکات

اقامت الدین

رحمۃ للعالمین فی مرآة العاشقین

حقوق المسلمین فی الحرمین الشریفین

امام اعظم کا اجتہادی مقام

محمد ہی محمد ہیں ﷺ المعروف اسم باسمی

تورات، انجیل اور قرآن

امام اعظم اور ان کے اصول اجتہاد

زنا اور اس کے احکام

پیغام انسانیت

مغربیوں کے بیس سوالوں کے جوابات

اسلام کا نظریہ قید و جیل

خواتین کمیشن کی رپورٹ پر تبصرہ

ہندوستانیوں کے سوالوں کے جوابات

ناموس رسالت ادیان کی نگاہ میں

رسالہ توحید و سنت پر علمی گرفت

اسقاط کی شرعی حیثیت

عقائد و تاریخ

المصطفیٰ والمرقزی (المعروف تاریخِ چشتیہ شمیہ)

تصوف و صوفیہ

جنید عصر حاضر

حقیقت تصوف

رباعیات شاہ نقشبند یہ تبصرہ

قمر ملت شیخ الاسلام

یہ کھمگول شریف ہے

اسلام کا عالمگیر پیغام اور صوفیہ کرام کی مساعی

کچھ تذکرہ مشائخ نقشبند یہ خیر یہ کے بارے میں

سفر نامے

مسافر مدینہ پھر مکہ مکرمہ میں

حرمین حرمین ہیں

پھر مدینے میں

مدینہ مدینہ ہے

غار ثور اور مکہ مکرمہ

آؤ مدینہ چلیں

مرکزیت حرمین

یہ دو حرم

امام خمینی کا ایران

سفر نامہ بنکاک



کالوں کے دیس میں

یہ امریکہ ہے

تاریخ و شخصیات

دیدہء بینا (حکیم محمد موسیٰ امرتسری)

امام احمد رضا۔ (ایک مظلوم مفکر)

پھر وہ چلے گئے (وصال والد گرامی)

کاسِ کرام (حضرت بولہ شریف)

الاقوام العربیۃ فی الدور المختلفة

روزگارِ فقیر (اپنی سوانح حیات)

باتیں ان کی یاد رہیں گی (مولانا افتخار احمد بگوی)

تاریخ الامت

مسلمات مرزا

درویش خدامست (مولانا محمد خان)

ملک میاں محمد

اللہ یار۔ اللہ یار ہے

سید قمر الدین شاہ (سوانح)

الخطاب للعلامة کوثر نیازی

ڈاکٹر اصغر حمید قریشی

مختلف علوم۔ صرف، نحو، منطق، ادب وغیرہ

انتخاب الصحاح الاربعہ (شیعہ)

مختلف مسائل کا قرآن و حدیث سے حل

عربی گرامر

تعالوا نتعلم المنطق (رسالہ المنطق)

جامِ عشق (منظوم کلام)

خلاصہ البلاغہ الواضحة

مغربات طب

اعمال الخیر

الوافیہ شرح الکافیہ

حاشیہ المطول

کفایۃ النحو شرح ہدایۃ النحو

شمسیہ شرح حریریہ

الصدریہ فی حل الالفیہ

آٹھ مغربی مفکرین

مہر نے مہر لگادی (قادیانی کی شکست)

قمر ملت کی تابانیاں

الایقان فی ترجمۃ آیات القرآن ترجمۃ عقیدۃ الاکابر

مرزا کی اصلیت

صحابہ اور کتب شیعہ

مسئلہ غیب و شہادت کی علمی تحقیق

مدینہ راہ نور و جنت

زکوٰۃ صرف مسلمان کو دی جائے

وسیلہ کتاب و سنت کی روشنی میں

ترجمہ درست کریں

## شہر مطہر تصانیف و تالیفات حضرت علامہ سید محمد اکرم حسین شاہ سیالوی

- ۱۔ جمال الایمان فی تفسیر القرآن
- ۲۔ حدیث سید الانام علیہ الصلوٰۃ والسلام
- ۳۔ جامع کرامات الاولیاء (دو جلدیں)
- ۴۔ کیا بلند آواز سے ذکر منع ہے (ترجمہ سباحۃ الفکر)
- ۵۔ عبادت میں کثرت بدعت نہیں (ترجمہ اقامۃ الحجۃ)
- ۶۔ الفقہ الاکبر امام اعظمؒ (ایک جلد)
- ۷۔ الفقہ الاکبر امام شافعیؒ (ایک جلد)
- ۸۔ زندگی قرآن و سنت کی روشنی میں (حصہ اول عقائد)
- ۹۔ زندگی قرآن و سنت کی روشنی میں (حصہ دوم وسوم، طہارت و نماز، نکاح، طلاق)
- ۱۰۔ زیارت قبور، حیات برزخی اور ایصال ثواب کا تحقیقی جائزہ
- ۱۱۔ عظمت سید المرسلین و امتحانات المؤمنین
- ۱۲۔ خواتین نگاہ رحمت صلی اللہ تعالیٰ علیہ وسلم میں
- ۱۳۔ محمد ہی محمد ہیں صلی اللہ تعالیٰ علیہ وسلم المعروف اسمہا مسی
- ۱۴۔ المصنف (ترجمہ)
- ۱۵۔ اسلام کا نظریہ قید و جیل اور مغربیوں کے بیس سوالوں کے جوابات
- ۱۶۔ اسقاط کی شرعی حیثیت
- ۱۷۔ المصطفیٰ والمرئضی (المعروف تاریخ چشتیہ شمسیہ)
- ۱۸۔ حقیقت تصوف
- ۱۹۔ مسئلہ غیب و شہادت کی علمی تحقیق
- ۲۰۔ وسیلہ کتاب و سنت کی روشنی میں
- ۲۱۔ ناموس رسالت ادیان کی نگاہ میں